


व
१६८

व
~~२०२~~



॥ श्रीगणेशाय नमः ॥ ५८८

श्रीमदस्वामिभगवत्पादश्रीशङ्कराचार्यविरचितः

विवेकचूडामणिः।

(जगदीशस्योपदेशसूत्रम्)


जयावर्धनः विद्यालक्ष्मी
वैद्यावर्धनः विद्यालक्ष्मी
स्मृतवर्धनः विद्यालक्ष्मी
परिनामदत्तविरचितया
सुबोधिन्यायाख्याया
समलङ्कृतः।

स एव

टीकाकारात्मजेन जगदीशप्रसादेन
टीकाकारभ्रातृपुत्रेण
काशीप्रसादशर्मणा च द्वितीयावृत्त्या
प्रकाशितः।

काश्यां रामघट्टे द्वितचिन्तकग्रन्थालये
बी. एल. पावगी द्वारा मुद्रितः।


द्वितीयावृत्तिः) संवत् १९७४-सन् १९१७ (मूल्य १। रूप्यकं)



श्री अनिल कुमार उपध्याय

श्रीमत्स्वामिभगवत्पादश्रीशङ्कराचार्यविरचित-विवेकचूडामणेः सुबोधिनी-
व्याख्याकारः जगाधरीनगरनिवासी श्रीसारस्वतवंशावतंस
मिश्र हरिधनपुरोहितात्मज

CC-0. Mumukshu Bhawan Varanasi Collection. Digitized by eGangotri
वेदान्तानिष्ठ प० आ १०८ हरिनामदत्त शर्मा ।



३१५५०

प्रथमावृत्तिप्रकाशकः

पं० श्री १०८ हरिद्वारीलाल शर्मा

कुंजगली, बनारस शहर ।

॥ श्रीगणेशायनमः ॥

अथ सुबोधिनी व्याख्या सहित विवेकचूडामणि प्रारम्भः ।

प्रथमो ध्यायः ।

श्रीगणेशाय नमः ॥ श्रीगुरुभ्यो नमः ॥ श्रीसरस्वत्यैनमः ॥

नत्वा साम्बं शिवं भक्त्या विद्वदानन्दसिद्धये ॥

विवेकचूडामणिना प्रत्यक्त्वत्वं प्रकाशयते ॥ १ ॥

सारस्वतान्वयोद्भूत हरनामद्विजन्मना ॥

विवेकचूडामणये टीकाऽऽरब्धा सुबोधिनी ॥ २ ॥

अथेह खलु सकलसुजनानन्दप्राप्तिकामनया कृतावतारः
साक्षाच्छङ्करः श्रीभगवाञ्छङ्कराचार्यः शास्त्रार्थविचारसमर्था-
नामनात्मशास्त्रानधिगत सच्चिदानन्दैकरसात्मस्वरूपावगतये
षोडशभाष्याणि विधीय अनाद्यविद्याप्रसृतमहामोहान्धकारा-
न्धीकृतज्ञानचक्षुषामसञ्छास्रप्रणेतृणां मतानि च विधूय म-
हञ्छास्रविचारासमर्थानां मुमुक्षुणामनायासेनात्मावगतये सु-
खबोधाय शिष्यप्रश्नगुरूपदेशरीत्या विवेकचूडामणिनामानं
संक्षिप्तग्रन्थं चिकीर्षुस्तन्निर्विघ्नपरिसमाप्तिप्रचयगमनाभ्यां
परमेश्वरगुरुनमस्कारात्मकं मंगलं श्लोकेनोपनिबध्नाति ।

इतः कोन्वस्ति मूढात्मा यस्तु स्वार्थे प्रमाद्यति ॥
 दुर्लभं मानुषं देहं प्राप्य तत्रापि पौरुषम् ॥ ५ ॥
 वदन्तु शास्त्राणि यजन्तु देवान्कुर्वन्तु कर्माणि
 भजन्तु देवताः ॥ आत्मैक्यबोधेन विनापि मुक्तिर्न
 सिद्ध्यति ब्रह्मशतांतरेपि ॥ ६ ॥

ष्यत्वं दुर्लभम् तत्रापि सुमुक्षुत्वं मोक्षेच्छावत्वं तत्रापि महा-
 पुरुषस्य ब्रह्मविदः संश्रयः समागमः एतत्तूयाणामीश्वराराध-
 नजन्यप्रसादहेतुकत्वात् ॥ ३ ॥ मनुष्यशरीरं प्राप्य मुक्तौ
 यत्नमकुर्वाणस्य दोषमाह लब्ध्वेति-कथंचिदिति अलभ्य-
 लाभोक्तिः कथंचित्पूर्वपुण्योदयेन दुर्लभं मनुष्यशरीरं लब्ध्वा
 तत्रापि पुंस्त्वं पुरुषभावं तत्रापि श्रुतिपारदर्शनं ब्रह्मविचारस-
 मर्थं विप्रशरीरं लब्ध्वा यस्तु पुरुष आत्ममुक्तौ न यतेत स
 यतोऽसदग्रहात् असति मिथ्याभूते देहादौ तादात्म्याध्यासात्
 देहादिकमात्मत्वेन गृहीत्वा स्वं आत्मानं परमानन्दरूपं स्वतः
 प्रकाशमानमपि विनिहंति मृतकमिव परित्यजति तत्रोपेक्षां
 करोतीत्यतो विमूढधीरेव स्वार्थे प्रमत्तत्वात् ॥ ४ ॥ एतदेव
 स्फुटयति इतः कोन्विति नु इति वितर्के इत अस्मात्पुरुषा-
 त्परो मूढात्मा कोस्ति न कोपीत्यर्थः । कस्मात् यस्तु स्वार्थे
 स्वप्रयोजने प्रमादं आलस्यं करोति कोसौ प्रमादः दुर्लभं
 पुरुषसंबन्धिनं मनुष्यशरीरं प्राप्य प्रमाद्यति मुक्तौ सावधानो
 न भवतीत्यर्थः ॥ ५ ॥ मुक्तौ आत्मैक्यबोध एव मुख्य
 इत्याह वदन्त्विति-पुरुषाः शास्त्राणि पठित्वा वदन्तु वादं
 कुर्वन्तु यज्वानो भूत्वा देवान् यजन्तु यज्ञादिकर्माणि कुर्वन्तु

अमृतत्वस्य नाशास्ति वित्तेनेत्येव हि श्रुतिः ॥
 ब्रवीति कर्मणो मुक्तेरहेतुत्वं स्फुटं यतः ॥ ७ ॥
 अतो विमुक्त्यै प्रयतेत विद्वान्संन्यस्तबाह्यार्थ-
 सुखस्पृहःसन् ॥ संतं महान्तं समुपेत्य देशिकं
 तेनोपदिष्टार्थसमाहितात्मा ॥ ८ ॥

उपास्यदेवताः भजन्तु तथापि ब्रह्मात्मैक्यबोधेन विना ब्रह्मणां
 शतान्तरेपि व्यतीते मुक्तिर्न सिध्यति ॥ ६ ॥ अत्र श्रुतिं
 प्रमाणयति अमृतत्वस्येति-साहोवाच मैत्रेयी यन्नु म इयं
 भगोः सर्वा पृथिवी वित्तेन पूर्णा स्यात्स्यां न्वहंतेनामृता
 आहो नेति नेति होवाच याज्ञवल्क्यो यथैवोपकरणवतां जी-
 वितं तथैव ते जीवितं स्यादमृतत्वस्य तु नाशास्ति वित्तेनेति
 अस्यार्थः हे भगो भगवन् यत् यदि नु यदि चेत् इयं पृथिवी
 वित्तेन मनोभिलषितसर्वसंपत्त्या पूर्णा सती मे मम मदधीना-
 स्यात्तेन सर्वपृथिवीलाभेनाहं अमृता मुक्ता नु स्यां भविष्यामि
 आहो न मुक्ता भविष्यामीति पृष्ठो याज्ञवल्क्य आह नेति ।
 वित्तेन मुक्ता न भविष्यसि किं तर्हि यथा उपकरणवतां ध-
 निनां जीवितं भोजनवस्त्रादिलाभेन सुखपूर्वं स्यात्तथैव ते
 जीवितं सुखेन स्यात् अमृतत्वस्य मोक्षस्य तु आशा वित्तेन
 न पूर्णा भवति इत्येव हि श्रुतिः कर्मणो मुक्तेरहेतुत्वं अका-
 रणत्वं स्फुटं ब्रवीति कथयति ॥ ७ ॥ मुक्तौ यत्नः कार्य
 इत्याह अतइति-यस्माद्विमुक्तावेव सुखं नान्यत्र अतः कार-
 णात् विद्वान् विमुक्त्यै मोक्षार्थमेव प्रयतेत यत्नं कुर्यात् कथं-
 भूतः सन् संन्यस्ता बाह्यार्थेषु सुखस्पृहा सुखेच्छा येन स

उद्धरेदात्मना त्मानं मग्नं संसारवारिधौ ॥
 योगारूढत्वमासाद्य सम्यग्दर्शननिष्ठया ॥ ९ ॥
 संन्यस्य सर्वकर्माणि भवबन्धविमुक्तये ॥ य-
 त्यतां पण्डितैर्धीरैरात्माभ्यास उपस्थितैः ॥ १० ॥
 चित्तस्य शुद्ध्यै कर्म न तु वस्तूपलब्धये ॥ वस्तु
 सिद्धिविचारेण न किञ्चित्कर्मकोटिभिः ॥ ११ ॥
 एतादृशः सन् पुनः कथंभूतः सन् सन्तं श्रेष्ठं सद्गुणवि-
 शिष्टं महान्तं उदारात्मानं पूर्णात्मज्ञानप्रदत्वात्पूजार्हमित्य-
 र्थः । आत्मज्ञं देशिकं उपदेष्टारं समुपेत्य प्राप्य तेनोपदिष्टेयं
 सम्यक् आहितः समर्पित आत्मा मनो येन स इत्यर्थः ॥ ८ ॥
 आत्मोद्धारः कर्तव्य इत्याह उद्धरोदिति-संसारसागरे मग्नं
 आत्मानं आत्मना विवेकवता मनसा उद्धरेत् किं कृत्वा
 सम्यग् दर्शननिष्ठया संशयविपर्ययरहितात्मैकनिष्ठचित्तवृत्त्या
 योगारूढत्वं नाम इन्द्रियविषयेषु सर्वकर्मसु चासक्तिं त्यक्त्वा
 सर्वसंकल्पत्यागपूर्वकात्मस्थितिरूपं आसाद्य आत्मानं संसार-
 समुद्राद् बहिर्निष्कासयेत् ॥ ९ ॥ तत्रप्रकारमाह संन्यस्येति-
 धीरैः उद्वेगशून्यैः पण्डितैः शास्त्रतात्पर्याभिज्ञैः संसारबंधनि-
 वृत्तये सर्वकर्माणि संन्यस्य त्यक्त्वा आत्माभ्यास उपस्थि-
 तैः तत्परैर्यत्यतां यत्न कर्तव्यः ॥ १० ॥ कर्म तु चित्तशु-
 द्ध्यर्थं नात्मज्ञानार्थमित्याह चित्तस्येति-कर्म तु चित्तशु-
 द्ध्यै समर्थं भवति वस्तूपलब्धये वस्तुज्ञानार्थं न समर्थं वस्तु-
 सिद्धिः पदार्थज्ञानं तु विचारेण भवति वस्तुस्वरूपज्ञाने कर्म-
 कोटिभिरपि किञ्चित्प्रयोजनं न सिद्ध्यति ॥ ११ ॥

सम्यग्विचारतः सिद्धा रज्जुतत्वावधारणा ॥
 भ्रान्तोदितमहासर्पभयदुःखविनाशिनी ॥ १२ ॥
 अर्थस्य निश्चयो दृष्टो विचारेण हितोक्तिः ॥
 न स्नानेन न दानेन प्राणायामशतेन वा ॥ १३ ॥
 अधिकारिणमाशास्ते फलसिद्धिर्विशेषतः ॥
 उपायादेशकालाद्याः संत्यस्मिन्सहकारिणः ॥ १४ ॥
 अतो विचारः कर्तव्यो जिज्ञासोरात्मवस्तुनः ॥
 समासाद्य दयासिन्धुं गुरुं ब्रह्मविदुत्तमम् ॥ १५ ॥
 भ्रमनिवृत्ताविधिष्ठानज्ञानं कारणमित्याह सम्यगिति-रज्जुतत्वा-
 वधारणा रज्जुस्वरूपज्ञानं सम्यग्विचारतः दीपादिप्रकाशसहि-
 तरज्जुस्वरूपावेक्षणरूपात् सिद्धा प्रसिद्धा कथंभूता रज्जुतत्वाव-
 धारणा भ्रान्तस्य पुरुषस्य भ्रान्त्युत्पन्नमहासर्पभयजनितकंपा-
 दिदुःखविनाशिनी ॥ १२ ॥ वस्तुसिद्धौ विचारो मुख्य इत्याह
 अर्थस्येति-अर्थस्य पदार्थस्य निश्चयः स्वरूपज्ञानं विचारेण
 तत्स्वरूपदर्शनानुक्कलोपायेन हितोक्तिः तत्स्वरूपाभिन्नदया-
 लुपुरुषोक्तिः तदुपदेशात् दृष्टः अनुभूतः अन्यैः स्नानेन
 दानेन प्राणायामादिभिश्च पदार्थस्वरूपनिश्चयो न भवती-
 त्यर्थः ॥ १३ ॥ अधिकारिणि सत्येव विचार इत्याह अधि-
 कारिणमिति-विचारस्यफलसिद्धि र्यथार्थज्ञानम् विशेषतया
 अधिकारिण एव भवति नानधिकारिण उपाया विचारानुक्कला
 एकान्तादिगुणविशिष्टादेशाः ब्राह्मयमुहूर्तादिकाला आदि-
 शब्दादुपदेष्टादयश्चोपाया अस्मिन्नधिकारिणि सत्येव संति
 फलदा भवंति नान्यथेति ॥ १४ ॥ गुरुसमीपं गत्वा विचारः

मेधावी पुरुषो विद्वानूहापोहविचक्षणः ॥

अधिकार्यात्मविद्याया मुक्तलक्षणलक्षितः ॥ १६ ॥

विवेकिनो विरक्तस्य शमादिगुणशालिनः ॥

मुमुक्षोरेव हि ब्रह्म जिज्ञासायोग्यता मताः ॥ १७ ॥

साधनान्यत्र चत्वारि कथितानि मनीषिभिः ॥ येषु

सत्स्वेव सन्निष्ठा यदभावे न सिद्ध्यति ॥ १८ ॥

आदौ नित्यानित्यवस्तुविवेकः परिगण्यते ॥

इहा मुत्र फलभोगविरागस्तदनन्तरम् ॥ १९ ॥

कर्तव्य इत्याह अत इति-अतः अस्मात्कारणात् जिज्ञासो-

रितिकर्तृरिषिष्ठी जिज्ञासुना ब्रह्मविदुत्तमं दयासिंधुं गुरुं आ-

साद्य आत्मवस्तुनः विचारः कर्तव्य इति ॥ १५ ॥ अधि-

कारिलक्षणमाह मेधावीतियः पुरुषो मेधावी श्रुतस्य धार-

णायां समर्थः तथाप्रश्नोत्तरविज्ञाने चतुरः वेदान्तशास्त्रोक्ता-

धिकारिलक्षणयुक्तश्च स आत्मविद्यायाः श्रवणे मनने चा-

धिकारी भवति ॥ १६ ॥ अधिकारिण एव जिज्ञासायोग्य-

तेत्याह विवेकिनइति यः पुरुषः सत्यमिथ्यावस्तुविवेकवान्

तथा सर्वविषयेषु विरक्तः शमादिषट्गुणयुक्तो मोक्षेच्छा-

वाँश्च तस्यैव ब्रह्मजिज्ञासायां योग्यता विद्वद्भिर्मता ॥ १७ ॥

साधनसंख्यामाह साधनानीति-अत्रात्मजिज्ञासायां चत्वारि

साधनानि मनीषिभिर्विद्वद्भिः कथितानि येषु साधनेषु सत्सु

विद्यमानेषु एव सन्निष्ठा आत्मनिष्ठा सिद्ध्यति यदभावे

येषां साधनानामभावे आत्मनिष्ठा न सिद्ध्यति ॥ १८ ॥

तन्नाम्ना गणनामाह आदाविति-प्रथमसाधनं नित्यानि-

शमादिषट्कसंपत्तिर्मुमुक्षुत्वमिति स्फुटम् ॥
 ब्रह्मसत्यं जगन्मिथ्येत्येवंरूपो विनिश्चयः ॥ २० ॥
 सोयं नित्यानित्यवस्तुविवेकः समुदाहृतः ॥
 तद्वैराग्यं जिहासा या दर्शनश्रवणादिभिः ॥ २१ ॥
 देहादिब्रह्मपर्यन्ते ह्यनित्ये भोगवस्तुनि ॥
 विरज्य विषयव्रातादोषदृष्ट्या मुहुर्मुहुः ॥ २२ ॥
 स्वलक्ष्ये नियतावस्था मनसः शम उच्यते ॥
 विषयेभ्यः परावर्त्य स्थापनं स्वस्वगोलके ॥ २३ ॥
 त्यवस्तुविवेको गण्यते । तदनंतरं द्वितीयं साधनमर्शिमैल्लोके
 परलोके च यानि फलानि तद्भोगे विरागः । तृतीयं साधनं
 शमादिषट्कसंपत्तिः । चतुर्थसाधनं मुमुक्षुत्वं मोक्षेच्छा
 इति वेदान्तेषु स्फुटमिति ॥ १९ ॥ विवेकस्वरूपमाह ब्रह्मेति-
 ब्रह्म सत्यं जगन्मिथ्येत्येवंरूपो निश्चयः सोयं नित्यानित्य-
 वस्तुविवेकः कथितः ॥ २० ॥ वैराग्यस्वरूपमाह तद्वै-
 राग्यमिति देहादारभ्य ब्रह्मलोकपर्यन्ते अनित्ये भोगार्हव-
 स्तुनि दर्शनश्रवणादिद्वारा या त्यागेच्छा ऐहिकभोगेषु दर्श-
 नेच्छायास्तत्प्राप्तिसंकल्पस्य त्यागः पारलौकिकभोगेषु श्रव-
 नेच्छाया अपि निवृत्तिः किं पुनः प्राप्तीच्छायाः तद्वैराग्य-
 मित्यर्थः ॥ २१ ॥ शममाह विरज्येति एवमुक्तप्रकारेण पुनः
 पुनर्दोषदृष्ट्या विषयसमुदायाद्वैराग्यं प्राप्य स्वलक्ष्ये आत्म-
 निश्चये या मनसो नियतावस्था निश्चलतयास्थितिः स
 शम उच्यते ॥ २२ ॥ दममाह विषयेभ्य इति दशेन्द्रियाणि

उभयेषामिन्द्रियाणां स दमः परिकीर्तितः ॥

बाह्यानालम्बनं वृत्तेरेषोपरतिरुत्तमा ॥ २४ ॥

सहनं सर्वदुःखानामप्रतीकारपूर्वकम् ॥

चिन्ताविलापरहितं सा तितिक्षा निगद्यते ॥ २५ ॥

शास्त्रस्य गुरुवाक्यस्य सत्यबुद्ध्यवधारणम् ॥

सा श्रद्धा कथिता सद्भिर्यया वस्तूपलभ्यते ॥ २६ ॥

सर्वदा स्थापनं बुद्धेः शुद्धे ब्रह्मणि सर्वदा ॥

तत्समाधानमित्युक्तं न तु चित्तस्य लालनम् ॥ २७ ॥

अहंकारादिदेहान्तान् बन्धानज्ञानकल्पितान् ॥

स्वस्वरूपावबोधेन भोक्तुमिच्छा मुमुक्षुता ॥ २८ ॥

स्वस्वविषयेभ्यः सन्निवर्त्य तेषां स्वस्वगोलके स्थाने स्थापनं
स्थिरीकरणं यत्स दमउच्यते ॥ २३ ॥ उपरतिमाह अंतः-

करणवृत्तेर्बाह्यपदार्थानां स्मरणाभाव एषोत्तमा उपरतिः ॥ २४ ॥

तितिक्षामाह सहनमिति तन्निवृत्त्युपायाऽनारंभपूर्वकं चिन्ता-
विलापरहितं यत्सर्वदुःखानां सहनं सा तितिक्षा निगद्यते

कथ्यते चिन्ता स्वमनसि दुःखित्वं विलापः अन्येभ्यः स्वदुःख-
निवेदनमिति ॥ २५ ॥ श्रद्धामाह शास्त्रेति शास्त्रस्य वेदा-

न्तवाक्यस्य गुरुवाक्यस्य च यथार्थबुद्ध्या हृदि निश्चयो यः
सा सद्भिः सज्जनैः श्रद्धा कथिता यया श्रद्धया वस्तुपरिज्ञानं

भवति ॥ २६ ॥ सर्वदा सर्वकाले सर्वप्रकारेण बुद्ध्यत् शुद्ध-
ब्रह्मणि स्थिरीकरणं चित्तस्य न तु लालनं चित्तस्य स्वतन्त्र-

प्रवृत्तेर्निरोधश्च समाधानं इति सद्भिरुक्तम् ॥ २७ ॥ मुमुक्षु-
तामाह स्वस्वरूपज्ञानेन अज्ञानकल्पितान् अहंकारादिदेहान्तान्

मंदमध्यमरूपापि वैराग्येण शमादिना ॥
 प्रसादेन गुरोः सेयं प्रवृद्धा मूयते फलम् ॥२९॥
 वैराग्यं च मुमुक्षुत्वं तीव्रं यस्य तु विद्यते ॥
 तस्मिन्नेवार्थवन्तः स्युः फलवन्तः शमादयः ॥३०॥
 एतयोर्मंदता यत्र विरक्तत्वमुमुक्षयोः ॥
 मरौ सलिलवत्तत्र शमादेर्भानमात्रता ॥ ३१ ॥
 मोक्षकारणसामग्र्यां भक्तिरेव गरीयसी ॥
 स्वस्वरूपानुसंधानं भक्तिरित्यभिधीयते ॥ ३२ ॥
 बंधान् त्यक्तुं या इच्छा तीव्रा चित्तवृत्तिः सा मुमुक्षा इति २८॥
 मुमुक्षुतायाः स्वभावमाह सा इयं मुमुक्षुता मंदमध्यमरूपापि
 जाता सती गुरोः प्रसादात् वैराग्येण शमादिना प्रवृद्धा फल
 मोक्षं प्रसूयते साधयतीत्यर्थः ॥ २९ ॥ यस्य पुरुषस्य वैराग्यं
 मुमुक्षुत्वं च तीव्रमधिकं पूर्णं विद्यते तस्मिन्नेव पुरुषे शमादयः
 अर्थवन्तः प्रयोजनकरा ज्ञानोत्पादकाः फलवन्तो मोक्षसाधकाः
 स्युः नान्यत्रेत्यर्थः ॥ ३० ॥ एतयोर्विरक्तत्वमुमुक्षयोर्यस्मिन्मं-
 दता शिथिलता तत्र मरुभूमौ ऊषरभूमौ यथावृष्टं सेचितं
 वा सलिलं फलं नोत्पादयति तथा शमादेर्भानमात्रता शमा-
 दयः प्रतीयन्ते न फलं मोक्षं साधयन्तीत्यर्थः ॥३१॥ मोक्ष-
 साधनेषु भक्तिविशेषस्याधिक्यमाह ॥ मोक्षकारणोति-मोक्ष-
 कारणसामग्र्यां मोक्षकारणसाधनानां मध्ये भक्तिरेव गरीयसी
 अधिकतया साधनभूता शीघ्रं मोक्षप्रदेत्यर्थः तत्रैकजीवा-
 दिनोमते भक्तेः स्वरूपमाह स्वस्वरूपानुसन्धानमिति । अना-

स्वात्मतत्त्वानुसंधानं भक्तिरित्यपरे जगुः ॥

उक्तसाधनसंपन्नस्तत्त्वजिज्ञासुरात्मनः ॥ ३३ ॥

उपसीदेद् गुरुं प्राज्ञं यस्माद्वन्धविमोक्षणम् ॥

श्रोत्रियोऽवृजिनोकामहतो यो ब्रह्मवित्तमः ॥ ३४ ॥

ब्रह्मण्युपरतः शान्तो निरिंधन इवानलः ॥

अहेतुकदयासिन्धुर्बधुरानमतां सताम् ॥ ३५ ॥

द्यविद्या कल्पितानात्मप्रपञ्चाद्विवेचितस्यस्वरूपस्यानुसन्धानं चिन्तनं तत्परत्वं यत्सा भक्तिरिति कथ्यते ॥ ३२ ॥ अनेक जीववादिनोमते भक्तेः स्वरूपमाह स्वात्मेति अपरे तत्त्वमस्यादिवाक्यतात्पर्यज्ञाः स्वात्मनोर्जीवपरात्मनोर्भागत्यागलक्षणलक्षणया लक्षितं यत् तत्त्वं शुद्धं ब्रह्म तस्यानुसंधानं चिन्तनं मनननिदिध्यासनापरपर्यायं यत् सा भक्तिरिति जगुः साधनान्तरप्राप्तौ सत्यामात्मज्ञानोपायमाह उक्तेति पूर्वोक्तसाधनचतुष्टयसंपन्नः पुरुषः आत्मनो यथार्थस्वरूपज्ञानेच्छवान् ॥ ३३ ॥ श्रोत्रियं ब्रह्मनिष्ठं गुरुं समधिगच्छेदित्याह उपसीदेदिति प्राज्ञं आत्मज्ञं गुरुं उपगच्छेत् शिष्यभावेन प्राप्नुयात् यस्माद्गुरोर्वन्धस्य संसारहेतोर्ज्ञानस्य विमोक्षणं निवृत्तिः स्यात्तमित्यर्थः । आचार्यस्य लक्षणमाह श्रोत्रियइति श्रोत्रियोऽधीतवेदः अवृजिनः वृजिनं पापं तद्रहितः यथोक्तकारी शास्त्रोक्तकारीत्यर्थः अकामहतः वीततृष्णः ब्रह्मवित्तमः सम्यग्ज्ञातात्मतत्त्वः ॥ ३४ ॥ ब्रह्मण्युपरतः बाह्यविषयांस्त्यक्त्वा ब्रह्मण्येवान्तःकरणवृत्तिस्थितिर्यस्य स तथोक्तः शान्त अत एवात्मसुखतुष्टः

तमाराध्य गुरुं भक्त्या प्रवहप्रश्रयसेवनैः ॥
 प्रसन्नं तमनुप्राप्य पृच्छेज्ज्ञातव्यमात्मनः ॥३६॥
 स्वामिन्नमस्ते नतलोकबंधो कारुण्यसिंधो पतितं
 भवाब्धौ ॥ मामुद्धरात्मीयकटाक्षदृष्ट्या ऋज्व्या-
 ऽतिकारुण्यसुधाभिवृष्ट्या ॥ ३७ ॥ दुर्वारसंसार-
 दवाग्नितप्तं दोधूयमानं दुरदुष्टवातैः ॥ भीतं प्रपन्नं
 परिपाहि मृत्योः शरण्यमन्यद्यदहं न जाने ॥३८॥

निरिधनो अनलइव यथा निरिधनो अपञ्चलितकाष्ठरहितो-
 ग्निर्धूमादिरहितः शान्तो भवति तथाऽयमपि प्रत्युपकारमनपे-
 क्ष्यैव दयासमुद्रः प्रणतानां सत्पुरुषाणां बंधुर्हितकारकः ॥३५॥
 गुरुप्राप्तौ सत्यां कर्तव्यतामाह तमिति तमेतादृशं गुरुं प्रह्व-
 प्रश्रयसेवनैः प्रणामनम्रतासेवाभिर्भक्त्या समाराध्य प्रसन्नं
 कृत्वा तं प्रसन्नमनुप्राप्य तत्समीपं गत्वा आत्मनः ज्ञातुं यो-
 ग्यमर्थं पृच्छेत् ॥ ३६ ॥ प्रश्नप्रकारमाह स्वामिन्निति-हेस्वा-
 मिन् हे नतलोकबंधो प्रणतजनहितकारिन् हे कारुण्यसिन्धो
 कृपासमुद्र ते तुभ्यं नमोस्तु भवाब्धौ संसारसमुद्र पतितं मां
 स्वकीयकृपादृष्ट्या उद्धर बहिर्निष्कासय कथंभूतया दृष्ट्या
 ऋज्व्या सरलया पुनः कथंभूतया अतिकारुण्यसुधाभिवृष्ट्या
 अतिकारुण्यमेव सुधा तस्याभिवृष्टिर्यस्याः सा तयेत्यर्थः ॥३७॥
 कथंभूतं मां दुर्वारसंसारदवाग्नितप्तं दुर्वारः प्रकारांतरेणाऽनि-
 वार्यः संसार एव दवाग्निः जन्ममरणादिदुःखरूपो हतापको
 यो दवाग्निवत्समंतादावरणशीलस्तेन तप्तं दग्धं पुनश्च दुः-

शान्ता महान्तो निवसन्ति सन्तो वसन्तवल्लोक-
हितं चरन्तः ॥ तीर्णा स्वयं भीमभवार्णवं जनान-
हेतुनान्यानपि तारयन्तः ॥ ३९ ॥ अयं स्वभावः
स्वत एव यत्परश्रमापनोदप्रवणं महात्मनाम् ॥
सुधांशुरेष स्वयमर्ककर्कश प्रभाभितप्तमवति
क्षितिं किल ॥ ४० ॥

खप्रदादृष्टघोरपवनैर्दोध्यमानमतिकंपितं पुनश्च मृत्योः स-
काशात् भीतं त्वां प्रपन्नं मां परितः सर्वतः पाहि कुतः यत्
यस्मात्कारणात् त्वदन्यं त्वत्तो भिन्नं शरण्यं शरणागतपालकं
अहं न जानेऽतस्त्वमेव पाहीत्यर्थः ॥ ३८ ॥ अत्र सदाचारं
प्रमाणयति शान्ता इति सन्तः सत्पुरुषाः शान्ता महान्तो
महात्मानः वसन्तवल्लोकहितं चरन्तो निवसन्ति यथा वसं-
तर्तुवृक्षाणां जीर्णपत्राणि सादयित्वा नवानि फलपुष्पाणि
चोत्पाद्य सकललोकहितं करोति एवं सन्तोपि स्वयं भीमं
भवार्णवं तीर्णाः अन्यानपि जनान् अहेतुना स्वकारुण्यस्व-
भावान्यहेतुमनपेक्ष्यैव सदुपदेशवातेन तेषां दुष्कर्मादि साद-
यित्वा विवेकवैराग्याद्यङ्कुरमुत्पाद्य महावाक्योपदेशाविर्भूतज्ञा-
नसाक्षात्कारपुष्पफलोपकारेण नौकास्थानापन्नेनाधिकारिणः
संसारसमुद्रात्तारयन्तो निवसन्तीत्यर्थः ॥ ३९ ॥ अत्र दृष्टा-
न्तमाह अयमिति महात्मनां यत्परश्रमापनोदप्रवणं परेषां दुः-
खनिवृत्तौ तत्परत्वमयं तेषां स्वतः एव स्वभावः कथं यथा एष
सुधांशुश्चन्द्रमाः स्वयमेव किल निश्चयेनार्कस्य सूर्यस्य

ब्रह्मानन्दरसानुभूतिकलितैः पूतैः सुशीतैर्युतैर्युष्म-
 द्वाक्कलशोज्झितैः श्रुतिमुखैर्वाक्यामृतैः सेचयः ॥
 संतप्तं भवतापदावदहनज्वालाभिरेनं प्रभो धन्यास्ते
 भवदीक्षणक्षणगतेः पात्रीकृताः स्वीकृताः ॥ ४१ ॥
 कथं तरेयं भवसिन्धुमेतं का वा गतिर्मेकतमो-
 स्त्युपायः ॥ जाने न किञ्चित्कृपयाव मां प्रभो
 संसारदुःखक्षतिमातनुष्व ॥ ४२ ॥

कर्कशाभिस्तीव्राभिः प्रभाभिः किरणैरभितप्तां क्षितिं पृथ्वीं
 अवति स्वशीतलकिरणै रक्षति तथेत्यर्थः ॥ ४० ॥ मया तव
 हितं किंकरणीयमिति गुरुणोक्तः शिष्य आह ब्रह्मेति एवं
 पूर्वोक्तप्रकारेण भवतापदावदहनज्वालाभिः संतप्तं एनं पूर्वोक्तं
 मां वाक्यामृतैः सेचय कीदृशैः पूतैरीश्वराराधनादिभिर्युतैः
 पूतैरिति पाठे पवित्रैरित्यर्थः पुनः सुशीतैः हृद्वाहनिवर्तकैः
 पुनर्युष्मद्वाक्कलशोज्झितैर्भवदीयवाक्कलशान्निःसृतैः पुनः श्रु-
 तिसुखैः उपनिषद्भिः पुनः ब्रह्मानन्द एव रसस्तस्यानुभूतिरनु-
 भवस्तेन कलितैर्युतैः पूणैरित्यर्थः । हे प्रभो ये पुरुषा भव-
 दिक्षणक्षणगतेर्भवद्द्रष्टेः क्षणमात्रगमनस्य पात्रीकृता आश्र-
 यीभूताः भवद्भिः स्वीकृताः स्वीयत्वेन गृहीतास्ते धन्याः कृ-
 तार्था इत्यर्थः ॥ ४१ ॥ स्वाभिप्रायं वदति कथमिति हे प्रभो
 एतं भवसिन्धुं संसारसमुद्रं कथं तरेयम् तरिष्यामीत्यर्थः मे
 मम का गतिः क आश्रय इत्यर्थः । संसारसमुद्रतरणस्य कतम
 उपायोस्ति अहं तु त्रयाणां मध्ये किञ्चिदपि न जाने अतो

तथावदन्तं शरणागतं स्वं संसारदावानलतापत-
प्तम् ॥ निरीक्ष्य कारुण्यरसार्द्रदृष्ट्या दद्यादभीतिं
सहसा महात्मा ॥ ४३ ॥ विद्वान्स तस्मा उपसत्ति
मीयूषे मुमुक्षवे साधु यथोक्तकारिणे ॥ प्रशान्त-
चित्ताय शमान्विताय तत्त्वोपदेशं कृपयैव कुर्यात् ॥ ४४ ॥
माभैष्ट विद्वंस्तवनास्त्यपायः संसारसिंधोस्तरणेस्त्यु-
पायः ॥ ये नैव याता यतयोस्त्यपारं तमेव मार्गं
तव निर्दिशामि ॥ ४५ ॥

मां कृपया अव पालय पालनमेवाह संसारदुःखस्य क्षतिं
विनाशं आतनुष्व विस्तारय कुर्वित्यर्थः ॥ ४२ ॥ एवं शिष्येण
प्रार्थितो गुरुरेवं कुर्यादित्याह तथेति तथोक्तप्रकारेण वदन्तं
संसारदावानलतापतप्तं स्वशरणागतं शिष्यं कारुण्यरसार्द्र-
दृष्ट्या कृपारसस्निग्धया दृष्ट्या निरीक्ष्य महात्मा गुरुः सहसा
शीघ्रमभीतिमभयं दद्यादित्यर्थः ॥ ४३ ॥ अभयदानमेवाह
विद्वानिति स विद्वान् गुरुस्तस्मै शिष्याय उपसत्ति शिष्य-
भावमीयूषे प्राप्ताय पुनः मुमुक्षवे पुनः साधु सम्यक्तया यथा
स्यात्तथा यथोक्तकारिणे यथार्थाज्ञाकारिणे पुनः शान्तचि-
त्ताय विवेकवैराग्ययुक्ताय पुनः शमान्विताय केवलं कृपयैव
तत्त्वोपदेशं कुर्यादित्यर्थः ॥ ४४ ॥ तत्त्वोपदेशप्रकारं क्रमेणाह
माभैष्टेति हे विद्वन् माभैष्ट भयं मा कुरु तव अपायो वि-
नाशः संसरणं नास्ति कुतः यतः संसारसिंधोस्तरणे उपा-
योस्ति येन मार्गेण यतयः अस्य संसारस्य पारं यातास्तमेव

अस्त्युपायो महान्कश्चित्संसारभयनाशनः ॥
 तेनतीर्त्वाभवांभोधिं परमानन्दमाप्स्यसि ॥४६॥
 वेदांतार्थविचारेण जायतेज्ञानमुत्तमम् ॥ तेनात्य-
 न्तिकसंसारदुःखनाशोभवत्यनु ॥ ४७ ॥ श्रद्धा
 भक्तिध्यानयोगान्मुमुक्षोर्मुक्तेर्हेतुन्वक्तिसाक्षाच्छ्रु-
 तेर्गीः॥ यो वा एतेष्वेव तिष्ठत्यमुष्यमोक्षोऽविद्या-
 कल्पिताद्देहबंधात् ॥ ४८ ॥

मार्गं तव निर्दिशामि कथयामीत्यर्थः ॥ ४५ ॥ तमेवाह
 अस्तीति हे शिष्य कश्चिन्महान् दृढः संसारभयनाशन
 उपायोस्ति तेनोपायेन भवाभोधिं संसारसमुद्रं तीर्त्वा परम-
 मानन्दमाप्स्यसि प्राप्तो भविष्यसीत्यर्थः ॥ ४६ ॥ तमेवाह
 वेदान्तेति वेदान्तशास्त्रस्यार्थविचारेण तात्पर्यविचारेण
 उत्तमं संशयादिरहितं ज्ञानं यदा जायते तेन ज्ञानेनानु
 तदनन्तरमेव संसारदुःखस्य नाशो भवति ॥ ४७ ॥ मु-
 क्तिहेतूनाह श्रद्धेति श्रुतेर्गीः वेदान्तवाक्यं तस्मादेवंवि-
 च्छान्तो दान्त इत्यादिः । श्रद्धाभक्तिध्यानयोगान् श्रद्धा-
 शब्देन साधनचतुष्टयसंपत्तिर्लक्ष्यते भक्तिशब्देन तत्पर ता
 श्रवणमनने लक्ष्यते ध्यानशब्देन निदिध्यासनसमाधी ल-
 क्ष्यते एतान् त्रीन् योगान्मुक्तेर्हेतून् वक्ति साक्षात्प्रत्यक्षतया
 यः पुरुषः एतेषु योगेषु तिष्ठति तस्याविद्याकल्पिताद्देहबंधा-
 न्मोक्षो भवतीत्यर्थः ॥ ४८ ॥ संसृतेः कारणमाह अज्ञानेति

अज्ञानयोगात्परमात्मनस्तव ह्यनात्मबंधस्तत एव
संसृतिः ॥ तयोर्विवेकोदितबोधवन्निहरज्ञानकार्यं
प्रदहेत् समूलम् ॥ ४९ ॥ समाप्तोयं प्रथमोऽध्यायः
शिष्यउवाच ॥ १ ॥ कृपया श्रूयतां स्वामिन्
प्रश्नोऽयं क्रियते मया ॥ यदुत्तरमहं श्रुत्वा कृतार्थः
स्यांभवन्मुखात् ॥ १ ॥ ५०

हे शिष्यत्वं स्वरूपतः परमात्मैव तथा सत एव तवाज्ञानसंब-
धात् स्वस्वरूपाज्ञानात् अनात्मदेहाद्यात्मबुद्धिरूपाध्यासकृतो
बंधः ततस्तस्मादध्यासकृताद्वंधात्संसृतिर्जन्ममरणादिसंसारः
तयोरात्मानात्मनोर्यो विवेकः भिन्नतया ज्ञानं तस्मा-
दुत्पन्नो यो बोध आत्मज्ञानं स एवाग्निः अज्ञानकार्यमहं-
कारादिसमूलं अज्ञानसहितं दहेत् निवारयेदित्यर्थः ॥ ४९ ॥

संप्राप्यातुलपूर्वपुण्यवशतो विप्रत्ववित्वेविवे-

कासंसक्तिशमादिसाधनयुतोऽभिज्ञं सुशान्तं गुरुम् ॥

संगम्यानतिपूर्वकं सृतिहतेर्हेतुं प्रपृच्छेच्छनै-

रित्युक्तं हि विवेकमस्तकमणावध्यायआद्ये स्फुटम् ॥ १ ॥

इति श्रीजगाधरीनगरस्थ सारस्वतवंशावतंस श्रीमन्मिश्रहरिधनपुरोहितात्मज
वेदान्तनिष्ठ पण्डितहरिनामदत्त विरचितायां विवेकचूडामणि टीकायां
मुनोधिण्यां शुभेच्छाभूमिनिरूपणोनाम प्रथमोऽध्यायः ॥ १ ॥

शिष्यः प्रश्नं करोति ॥ कृपयेति हे स्वामिन् यः प्रश्नो
मया क्रियते स कृपया श्रूयतां यस्य प्रश्नस्योत्तरमहं भव-
न्मुखाच्छ्रुत्वा कृतार्थो भविष्यामि ॥ १ ॥

को नाम बंधः कथमेष आगतः कथं प्रतिष्ठास्य
 कथं विमोक्षः ॥ कोसावनात्मा परमः क आत्मा
 तयोर्विवेकः कथमेतदुच्यताम् ॥ २ ॥ श्रीगुरुवाच
 धन्योसि कृत्यकृत्योसि पावितं ते कुलं त्वया ॥
 यदविद्याबंधमुक्त्या ब्रह्माभवितुमिच्छसि ॥ ३ ॥
 ऋणमोचनकर्तारः पितुः सन्ति सुतादयः ॥ बंध-
 मोचनकर्ता तु स्वस्मादन्यो न कश्चन ॥ ४ ॥
 मस्तकन्यस्तभारादेर्दुःखमन्यैर्निवार्यते ॥ क्षुधादि
 कृतदुःखं तु विनास्वेन न केनचित् ॥ ५ ॥

अथ शिष्यप्रश्नाः क इत्यादिना बंधस्य किं स्वरूपं, अयं
 बंधो जीवस्य कथं प्राप्तः, अस्य स्थितेः कारणं किं अस्य
 बंधस्य कथं विमोक्षः, कथं निवृत्तिः योसावनात्मा उक्तः स
 कः तथा स्वस्य परमः परमार्थभूत आत्मा आत्मस्वरूपं किम्
 तयोरात्मानात्मनोर्विवेकः पृथक्तया ज्ञानं कथं भवति,
 एतदुच्यतामित्यन्वयः ॥ २ ॥ गुरुवाच हे शिष्य त्वं
 धन्योसि सुश्लाघ्योसि कृतकृत्योसि कृतार्थोसि त्वया आ-
 त्मनः कुलं पवित्रीकृतम् । तत्र हेतुमाह यस्मात्कारणात्त्वं अ-
 विद्याजनितबंधमुक्त्या बंधनिवृत्त्या ब्रह्माभवितुमिच्छसि ॥ ३ ॥
 बंधनिवृत्तौ तु स्वेनैव जीवतैव यत्नः कर्तव्य इत्याह ऋणेति
 पितुः ऋणादिमोचनकर्तारः सुतादयः सन्ति अविद्याबंधनि-
 वृत्तिकर्ता तु स्वस्मादन्य कश्चन न सम्भवति ज्ञानादृते मो-
 क्षासंभवात् तस्य च ज्ञानस्यान्तःकरणधर्मत्वेन स्वेनैव सा-
 ध्यत्वादितिभावः ॥ ४ ॥ अत्र दृष्टान्तमाह मस्तकेति यथा

पथ्यमौषधसेवा च क्रियते येन रोगिणा ॥ आरोग्यसिद्धिर्दृष्टास्य नान्यानुष्ठितकर्मणा ॥ ६ ॥

वस्तुस्वरूपं स्फुटबोधचक्षुषा स्वेनैव वेद्यं न तु पण्डितेन ॥ चन्द्रस्वरूपं निजचक्षुषैव ज्ञातव्यमन्यैरवगम्यते किम् ॥ ७ ॥ अविद्याकामकर्मादिपाशबंधं विमोचितुम् ॥ कः शक्नुयाद्विनात्मानं कल्पकोटिशतैरपि ॥ ८ ॥

मस्तकन्यस्तभारादेदुःखमन्यैः पुरुषैः स्वहस्तादिना ग्रहणेन निवार्यते तथा क्षुधादिकृतं दुःखं स्वेन विना अन्येन केनचित् स्वमुखेनान्नभक्षणादिना न निवार्यते किन्तु तेन क्षुधितेन पुरुषेणैव स्वमुखेनान्नभक्षणादिना स्वप्रयत्नेनैव निवार्यते तथेत्यर्थः ॥ ५ ॥ दृष्टान्तान्तरमाह पथ्यमिति येन रोगिणा पथ्यमौषधसेवा च क्रियते अस्यैव पुरुषस्यारोग्यसिद्धिर्दृष्टारोगिभिन्नस्यान्यपुरुषस्य पथ्यौषधसेवनादिना रोगिण आरोग्यसिद्धिर्न दृष्टेति भावः ॥ ६ ॥ दृष्टान्तसिद्धमर्थं दार्ष्टान्तिके योजयति वस्त्विति एवं वस्तुस्वरूपं साक्षाज्ज्ञानदृष्ट्या स्वेनैव मुमुक्षुणैव वेद्यम् । न तु पण्डितेन । उपदेशा गुरुणा विदितं स्वप्रयत्नं विना स्वस्य विदितं न भवति यथा द्वितीयादौ चन्द्रदर्शने चन्द्रस्वरूपं निजचक्षुषैव ज्ञातव्यमस्ति अन्यैः पुरुषांतरचक्षुर्भिः किमवगम्यते किंतु नावगम्यते ॥ ७ ॥ अविद्येति अविद्याकामकर्मादिपाशैः कृतं बंधं विमोचितुं दूरीकर्तुं आत्मानं स्वप्रयत्नं विना कल्पकोटिशतैरपि कः शक्नुयात् न कोपीत्यन्वयः ॥ ८ ॥ ब्रह्मात्मै-

न योगेन न सांख्येन कर्मणा नो न विद्यया ॥
 ब्रह्मात्मैकत्वबोधेन मोक्षः सिद्ध्यति नान्यथा ॥ ८ ॥
 वीणायारूपसौंदर्यं तन्निवादनसौष्टवम् ॥ प्रजारं-
 जनमात्रं तन्न साम्राज्याय कल्प्यते ॥ १० ॥
 वाग्वैखरीशब्दझरी शास्त्रव्याख्यानकौशलम् ॥
 वैदुष्यं विदुषां तद्वद् भुक्तये न तु मुक्तये ॥ ११ ॥
 अविज्ञातेपरे तत्त्वेशास्त्राधीतिस्तु निष्फला ॥
 विज्ञातेपि परेतत्त्वे शास्त्राधीतिस्तु निष्फला ॥ १२ ॥
 कत्वबोधं विना मोक्षो न भवतीत्याह न योगेनेति-ब्रह्मात्मै-
 कत्वबोधेन मोक्षः सिद्ध्यति अन्यथा बोधं विना योगेना-
 ष्टांगेन सांख्येन तत्त्वविचारेण प्रकृतिपुरुषविवेकेन कर्मणा
 अग्निहोत्रादिना विद्यया बहुशास्त्राध्ययेन वा मोक्षो न सि-
 द्ध्यति ॥ ९ ॥ अन्यैश्चातुर्यकारणैरपि मोक्षो न भवती-
 त्याह वीणेति यद्वीणायारूपसौंदर्यं यच्च तन्त्रीनाम्न्यावीणाया
 वादने ध्वनौ सौष्टवं चातुर्यं तत्सर्वं प्रजारंजनमात्रं लौकिक-
 व्यवहारसाधकं साम्राज्याय मोक्षाय न कल्प्यते समर्थं न
 भवति ॥ १० ॥ अन्यदप्याह वागिति-या च वैखरी वाक्
 अनेकभाषाभिज्ञता या च शब्दकरी झटिति शब्दशास्त्रानुकू-
 लापदस्फूर्तिः यच्च शास्त्राणां व्याख्याने कौशलं अभिज्ञत्वं
 तद्वत्तद्वैदुष्यं काव्यालंकारादिस्फूर्तित्वं तत्सर्वं विदुषां भुक्त-
 ये भोगाय बहुधनप्राप्तये, मोक्षसाधनं तु न भवति ॥ ११ ॥
 शास्त्राध्ययनं बोधांतमेवेत्याह अविज्ञात इति-परे तत्त्वे आत्म-

शब्दजालमहारण्यं चित्तभ्रमणकारणम् ॥ अतः
 प्रयत्नाज्ज्ञातव्यं तत्त्वज्ञैस्तत्त्वमात्मनः ॥ १३ ॥
 अज्ञानसर्पदष्टस्य ब्रह्मज्ञानौषधं विना ॥ किमु
 वेदैश्च शास्त्रैश्च किमु मंत्रैः किमौषधैः ॥ १४ ॥ न
 गच्छति विनापानं व्याधिरोषधशब्दतः ॥ विना
 उपरोक्षानुभवं ब्रह्मशब्देन मुच्यते ॥ १५ ॥ अकृ-
 त्वा दृश्यविलयमज्ञात्वा तत्त्वमात्मनः ॥ बाह्यश-
 ब्दैः कुतो मुक्तिरुक्तिमात्रफलैर्नृणाम् ॥ १६ ॥

स्वरूपे अविज्ञाते न ज्ञाते सति शास्त्राध्ययनं निष्फलं निरर्थकं
 तथा परे तत्त्वे विज्ञातेऽपि शास्त्राध्ययनं निष्फलं कृताभीष्ट-
 कार्यं न पुनरपेक्षितमित्यर्थः ॥ १२ ॥ विद्याफलं तत्त्वज्ञान-
 मित्याह शब्देति-शब्दजालमनेकशास्त्रसमुदायः महारण्य-
 सघनवनवत् चित्तभ्रमणकारणं अतस्तत्त्वज्ञैः आत्मनः तत्त्व-
 स्वरूपं प्रयत्नतः श्रवणमननादिना ज्ञातव्यम् ॥ १३ ॥ अज्ञा-
 ननिवृत्तिर्ज्ञानेनैवेत्याह अज्ञानसर्पेति-अज्ञानरूपेण सर्पेण दष्टस्य
 पुरुषस्य ब्रह्मज्ञानौषधं विना वेदैः शास्त्रैः मंत्रैः औषधैश्च किं प्रयो-
 जनं न किमपीत्यर्थः ॥ १४ ॥ दृष्टान्तान्तरमाह न गच्छतीति-व्याधे-
 र यं स्वभावः औषधपानं विना औषधशब्दश्रवणात्तन्नामोच्चार-
 णात् रोगो न गच्छति न निवर्त्तते । एवमपरोक्षानुभवं विना
 केवलब्रह्मशब्देन मुच्यते ॥ १५ ॥ समाधिं विना न मुक्ति-
 रित्याह अकृत्वेति चक्षुषा मनसा वा दृश्यमानस्य सर्वप्रपं-
 चस्य विलयं स्मृत्यभावं समाधिं अकृत्वा आत्मनस्तत्त्वं नि-

अकृत्वा शत्रुसंहारमगत्वा ऽखिलभूश्रियम् ॥ राजा-
 हमिति शब्दान्नो राजामवितुमर्हति ॥ १७ ॥
 आप्तोक्तिं खननं तथोपरिशिलाद्युत्कर्षणंस्वीकृ-
 कृतिम् ॥ निःक्षेपं समपेक्षते नहि बहिः शब्दैस्तु
 निर्गच्छति ॥ तद्वद्ब्रह्मविदोपदेशमननध्याना-
 दिभिर्लभ्यते मायाकार्यतिरोहितं स्वममलं तत्त्वं
 नदुर्युक्तिभिः ॥ १८ ॥

ष्क्रियं ब्रह्म अज्ञात्वा शुद्धोहं बुद्धोहमित्यादि बाह्यशब्दैजि-
 ष्णामात्रोच्चारितः उच्चारणमात्रफलैर्नृणां मुक्तिः कुतो भवति
 न कुतोपीत्यर्थः ॥ १६ ॥ अत्रदृष्टान्तमाह अकृत्वेति राजप-
 दावरोधकशत्रूणां संहारं विनाशं निवृत्तिं अकृत्वा अखिलां
 सर्वाभूश्रियं राजलक्ष्मीं कोशबलादिकं अगत्वा अप्राप्य
 केवलं राजाहमिति कथनात् राजा भवितुं नार्हति न योग्यो-
 भवति कश्चिदपि ॥ १७ ॥ अत्रैव दृष्टान्तान्तरमाह आप्तेति
 यथा निक्षेपो भूम्यधो निक्षिप्तं धनं बहिः शब्दैः बाह्यदेशे स्थि-
 त्वा हेधन निर्गच्छ इति बहिः शब्दैर्न निर्गच्छति न प्रकटितं
 भवति । कथं तर्हि निर्गच्छति आप्तोक्त्यादिकमपेक्षते प्रथमतः
 आप्तोक्तिं अत्र धनमस्तीति सत्यवक्तुर्वचनमपेक्षते, तदनन्तरं
 तत्रैवखननं ततस्तदुपरि विन्यस्तशिलाद्युत्कर्षणम् शिलाद्यु-
 त्थापनं ततःस्वीकृतिं ग्रहणं अपेक्षते तद्वत् तथा अमलं निर्मलं
 स्वतत्त्वं आत्मस्वरूपं मायाकार्यतिरोहितं अहंकाराद्यावृत्तं
 ब्रह्मविदुपदेशश्रवणमननध्यानादिभिर्लभ्यते न दुर्युक्ति

तस्मात्सर्वप्रयत्नेन भवबंधविमुक्तये ॥ स्वैरेव
 यत्नः कर्तव्यो रोगादाविव पण्डितैः ॥ १९ ॥
 यस्त्वयाद्य कृतः प्रश्नोवरीयाञ्छास्त्रविन्मतः ॥
 सूत्रप्रायोनिगूढार्थो ज्ञातव्यश्चमुमुक्षुभिः ॥ २० ॥
 शृणुष्वनावहितो विद्वन्यन्मया समुदीर्यते ॥ तदेत-
 च्छ्रवणात्सद्यो भवबंधादिमोक्षयसे ॥ २१ ॥
 मोक्षस्यहेतुः प्रथमो निगद्यते वैराग्यमत्यन्तमनि-
 त्यवस्तुषु ॥ ततः शमश्चापिदमस्तितिक्षान्यासः
 प्रसक्ताखिलकर्मणां भृशम् ॥ २२ ॥

भिः असंभावितव्यभिचरितयुक्तिभिर्न लभ्यत इत्यर्थः ॥ १८ ॥
 मोक्षार्थं स्वयं यत्नः कर्तव्य इत्याह तस्मादिति यस्मात्साक्षा-
 त्कारं विना मुक्तिर्न लभ्यते तस्मात्सर्वप्रयत्नेन भवबन्धवि-
 मुक्तये स्वैरेव स्वप्रयत्नसाधैरेव साधनैर्यत्नः उपायः कर्तव्यः
 पण्डितैः यथा रोगादौ स्वैः प्रयत्नैः औषधपानादिरूपैरोगा-
 पगमस्तथेत्यर्थः ॥ १९ ॥ शिष्यबुद्धिं स्तौति यस्त्वेति हे शिष्य
 अद्य यस्त्वया प्रश्नः कृतः स वरीयान् अतिश्रेष्ठः शास्त्र-
 विदां समतश्च सूत्रप्रायः स्वल्पाक्षरोपि बह्वर्थसूचकः । निगू-
 ढार्थः गूढाभिप्रायः । मुमुक्षुभिः प्रयत्नतो ज्ञातव्य इति
 ॥ २० ॥ विद्यां स्तौति शृण्वति हे विद्वन् यन्मया उच्यते
 तत्सावधानं तया शृणु मदुक्तोत्तरश्रवणात् सद्य एव संसार-
 बंधादिमुक्तो भविष्यसि ॥ २१ ॥ उत्तरमेवाह मोक्षस्येति
 अनित्यवस्तुष्वत्यन्तं वैराग्यं मोक्षस्य प्रथमो हेतुः नि-

ततःश्रुतिस्तन्मननं सतत्त्व ध्यानंचिरं नित्यनिरन्तरं
मुनेः ॥ ततोऽविकल्पं परमेत्यविद्वानिहैव निर्वाण-
सुखं समृच्छति ॥ ७२ ॥ यद्वोद्धव्यं तवेदानीमात्मा-
नात्मविवेचनम् ॥ तदुच्यते मया सम्यक् श्रुत्वात्म-
न्यवधारय ॥ ७३ ॥ मज्जास्थिमेदः पलरक्तचर्म-
त्वगाव्हयैर्धातुभिरेभिरन्वितम् ॥ पादोरुवक्षोभुज-
पृष्ठमस्तकैरङ्गैरुपाङ्गैरुपयुक्तमेतत् ॥ ७४ ॥

गद्यते कथ्यते तदनन्तरं शमोदमस्तितिक्षाप्रसक्ताखिलकर्मणां
अवश्यकर्तव्यतया प्राप्तानां भृशमत्यन्तं न्यासस्त्यागश्च
मोक्षहेतवः ॥ ७१ ॥ एवं प्राप्ताधिकारस्य श्रवणाद्याह ततः
श्रुतिरिति ततः साधनसंपत्त्यनन्तरं श्रुतिर्महावाक्यश्रवणं श्रव-
णानन्तरं श्रुतस्य मननयुक्तयानुभवविषयीकरणम् । तत आ-
त्मतत्त्वध्यानं निदिध्यासनम् चिरकालपर्यन्तं मुनिना नित्यं
निरन्तरं कार्यं ततः समाध्यवस्थायां विद्वान् निर्विकल्पं परं
ब्रह्म एत्य प्राप्य इहैव विद्यमाने एव शरीरे निर्वाणसुखं मो-
क्षसुखं समृच्छति प्राप्नोतीत्यर्थः ॥ ७२ ॥ इदानीमुक्तमो-
क्षकारणीभूतवैराग्यस्य हेतुभूतं विवेकमाह यद्वोद्धव्यमिति हे
शिष्य इदानीं तव बोद्धव्यमवश्यं ज्ञातव्यम् यदात्मानात्मवि-
वेचनं तन्मयोच्यते तत् त्वं सम्यक् श्रुत्वा आत्मनि चित्तेऽवधार-
य निश्चितं कुरु ॥ ७३ ॥ प्रथमं स्थूलशरीरविवेचनमाह
मज्जेति बुधैर्मोहास्पदमेतच्छरीरं स्थूलमिति रीर्यते कथ्यते इत्य-
ग्रिमेण सम्बन्धः एतत् किम् एभिर्मज्जादिभिर्धातुभिरन्वितं

अहं ममेति प्रथितं शरीर मोहास्पदं स्थूलमितीय-
 ते बुधैः ॥ नभो नभस्वद्दहनान्बुभूमयः सूक्ष्माणि
 भूतानि भवन्ति तानि ॥ ७५ ॥ परस्परं शौर्मिलि-
 तानि भूत्वा स्थूलानि च स्थूलशरीरहेतवः ॥ मात्रा-
 स्तदीया विषया भवन्ति शब्दादयः पञ्चसुखा-
 य भोक्तुः ॥ ७६ ॥ य एषु मूढा विषयेषु बद्धा रागो-
 रुपाशेन सुदुर्मदेन ॥ आयान्ति निर्यान्त्यध उद्-
 ध्वमुच्चैः स्वकर्मदूतेन जवेन नीताः ॥ ७७ ॥

संयुक्तं तथा पादादिभिर्गैः उपाङ्गैर्युक्तम् ॥ ७४ ॥ पुनः
 कीदृशम् अहं ममेति प्रथितं प्रसिद्धं तत्राहं ब्राह्मणो गौर इति
 अहंकासस्पदं मम शिरो मम बाहू इति ममास्पदमित्यर्थः ।
 मोहास्पदं मोहाधिष्ठानम् । स्थूलशरीरहेतूनाह नभ इति
 आकाशं नभस्वान्वायु दहनोग्निरम्बु जलं भूमिः पृथिवी
 इमानि सूक्ष्मभूतानि भवन्ति ॥ ७५ ॥ तानि पञ्चीकरणरीत्या
 स्थूलानि भूत्वा स्थूलशरीरहेतवो भवन्ति तदीया मात्राः
 पञ्चभूतानां गुणाः पञ्च शब्दादयो भोक्तुर्जीविस्य सुखाय
 विषया भवन्ति ॥ ७६ ॥ तदाभिमाने दोषमाह य इति ये
 मूढा एषु विषयेषु सुदुर्मदेन बलवता रागरूपेण उरुपाशेन
 विस्तीर्णपाशेन बद्धास्ते स्वकर्मदूतेन जवेन वेगेन नीताः
 सन्तः अधः स्थावरान्तं उच्चैरुद्धं स्वर्गलोकान्तमायान्ति
 निर्याति च संसार एव भ्रमयन्तीत्यर्थः ॥ ७७ ॥ यद्येकैक-

शब्दादिभिः पञ्चभिरेव पञ्च पञ्चत्वमापुः स्वगुणेन
बद्धाः ॥ कुरंगमातङ्गपतङ्गमीनभृङ्गा नरः पञ्चभि-
रञ्चितः किम् ॥ ७८ ॥ दोषेण तीव्रो विषयः कृष्ण-
सर्पविषादपि ॥ विषं निहन्ति भोक्तारं द्रष्टारं चक्षुषा-
प्ययम् ॥ ७९ ॥

गुणबद्धो नश्यति किंपुनः पञ्चभिरित्याह शब्दादिभिरिति
कुरङ्गमातङ्गपतङ्गमीनभृङ्गाः पञ्चजीवाः स्वगुणेन शब्दा-
दिना एकैकेन बद्धाः सन्तः शब्दादिभिः पञ्चभिर्विषयैरेव
पञ्चत्वं मृत्युमापुः प्राप्ताः नरस्त्वेक एव पञ्चभिर्गुणैर्विषयैराचि-
तो युक्तो मृत्युं प्राप्नुयादिति किं वक्तव्यं नाश्चर्यमित्यर्थः
अत्रैव प्रसिद्धिरस्ति कुरंगाणां मृगाणां बन्धनार्थं तद्वन्धका
वीणाशब्दं कुर्वति तच्छब्दलुब्धा मृगा स्तत्समीपमागच्छन्ति
ते तान् बन्धन्तीति मातंगानां हस्तिनां बन्धनार्थं तद्वन्ध-
कास्तज्जलपानमार्गे गतं कृत्वा तं गतं सूक्ष्मकाष्ठमृत्तिका-
भिराच्छाद्य तत्समीपे कृत्रिमहस्तिनीं शिक्षितावावधन्ति तत-
स्तृषिता हस्तिनो मार्गपरीक्ष्यगमनशीला अपि हस्तिनीस्प-
र्शलुब्धा अपरीक्ष्यैवमार्गं द्रुतं गच्छन्ती गतेपतन्ति ततस्ते-
तान् बन्धन्तीति पतङ्गाः पक्षवन्तः कीटाः पावकरूपलुब्धा
अग्नौ पतन्तीति प्रसिद्धमिति ॥ मीना मत्स्या मांसरसलुब्धा
जले समांसं बडिशं गिलन्ति ततस्तेन बडिशेन सहैव व-
ध्यन्त इति ॥ भृङ्गा भ्रमरा गन्धलुब्धा कमलेषु तिष्ठन्ति
रात्रावपि न मुञ्चन्ति मुकुलितकमलेषु तत्रैव बन्धनमाया-
न्तीति ॥ ७८ ॥ विषयविषं सर्पविषादपि तीव्रं इत्याह दोषे-

विषयाशामहापाशाद्योविमुक्तः सुदुस्त्यजात् ॥ स
एव कल्पते मुक्त्यै नान्यः षट्शास्त्रवेद्यपि ॥८०॥
आपातवैराग्यवतो मुमुक्षून् भवाब्धिपारं प्रतियातु-
मुद्यतान् ॥ आशाग्रहो मज्जयतेऽन्तराले निगृह्य
कण्ठे विनिवर्त्य वेगात् ॥ ८१ ॥

विषयाख्यग्रहो येन सुविरक्त्यसिनाहतः ॥
स गच्छति भवांभोधेः पारं प्रत्यूहवर्जितः ॥ ८२ ॥

नेति विषया दोषेण मारणानुकूलात्मस्वभावदोषेण कृष्णसर्पा-
दपि तीव्रः दुस्सहः तीव्रतामाह विषं च भोक्तारमेव हन्ति न
तु द्रष्टारमयं विषयस्तु चक्षुषापि द्रष्टारं हन्ति ॥ ७९ ॥ वि-
षयत्यागफलमाह विषयेति । सुदुस्त्यजात् दुःखेनापि त्यक्तु-
मशक्यात् विषयाशारूपान्महापाशात् यो मुक्तः स एव
पुरुषो मुक्त्यै मोक्षाय कल्पते समर्थो भवति । अन्यस्तु
आशापाशबद्धः पुरुषः षट्शास्त्रवेत्तापि मोक्षाय समर्थो न
भवतीत्यर्थः ॥ ८० ॥ दृढवैराग्यसंपादनायाऽपक्ववैराग्यं
निंदति आपात इति अथवा मुमुक्षुभिराशात्यागेऽत्यंतप्रय-
त्नो विधेय इत्यभिप्रेत्याऽऽशाप्रावृत्य दर्शयति आपातइति
संसारसमुद्रपारं प्राप्तुमुद्यमवतो यथा श्रुता दृढवैराग्यवतो
मुमुक्षून् अयमाशारूपोग्रहः ग्राहो वेगात्कण्ठे निगृह्य गृहीत्वा
गमनाद्विनिवर्त्य निरोधं कृत्वा अन्तराले मध्ये एवं मज्ज-
यते संसारे एव प्रवर्तयतीत्यर्थः ॥ ८१ ॥ वैराग्यस्तुतिमाह
विषयाख्येति येन दृढवैराग्यवता पुरुषेण विषयनामाग्रहो

विषमविषयमार्गेर्गच्छतोऽनच्छबुद्धेः प्रतिपदमभि-
यातोमृत्युरप्येष विद्धि ॥ हितमुजनगुरुकृत्या ग-
च्छतः स्वस्य युक्त्या प्रभवति फलसिद्धिः सत्य-
मित्येव विद्धि ॥ ८३ ॥ मोक्षस्य कांक्षा यदि वै
तवास्ति त्यजातिदूराद्विषयान्विषं यथा ॥ पीयूष-
वत्तोषदयाक्षमार्जवप्रशान्तिदान्तीर्भज नित्यमा-
दरात् ॥ ८४ ॥ अनुक्षणं यत्परिहृत्यकृत्यमनाद्य-
विद्याकृतबंधमोक्षणम् ॥ देहः परार्थोयममुष्यपोषणे
यः सज्जते स स्वमनेनहन्ति ॥ ८५ ॥

ग्राहो दृढवैराग्यखड्गेन हतो विनाशितः स विषयाशाकृत-
प्रतिबंधवर्जितो भवांभोधेः संसारसमुद्रस्य पारं गच्छतिमोक्षं
प्राप्नोतीत्यर्थः ॥ ८२ ॥ उपदेशस्तुतिमाह विषमेति विषमाः
कठिना दुःखदा ये विषयमार्गा विषयेषु प्रवृत्तिरूपास्तैर्मार्गैः
गच्छतो विषयेषु प्रवृत्तस्याशुद्धबुद्धेः पुरुषस्य प्रतिपदं पदेपदे
सर्वकर्मसु एषमृत्युर्दुखमपि अभियातः सर्वतः प्राप्तएवेति
विद्धि जानीहि हितकारिणां सज्जनानां गुरुणां च उक्त्या
उपदेशेन गच्छतः कर्म कुर्वतः स्वस्य युक्त्या च विचारपूर्वं
वर्तमानस्य फलसिद्धिः प्रकर्षेण भवतीति सत्यमेव विद्धि ॥ ८३ ॥
हितोपदेशमाह मोक्षेति हे शिष्य यदि तव मोक्षस्य कांक्षास्ति
तदा दूराद्विषयान् त्यज कथं यथा विषं त्यजति जिजीविषवः
तथा तोषदयाक्षमार्जवशान्तिदांतीरिमाः षट् नित्यमादरात्
पीयूषवत् अमृतवत्सेवय ॥ ८४ ॥ अविद्यानिवृत्तौ यत्नं

शरीरपोषणार्थीसन् य आत्मानं दिदृक्षति ॥ ग्राहं
 दारुधिया धृत्वा नदीं तर्तुं स गच्छति ॥ ८६ ॥
 मोह एव महामृत्युर्मुमुक्षोर्वपुरादिषु ॥ मोहो विनि-
 र्जितो येन स मुक्तिपदमर्हति ॥ ८७ ॥
 मोहं जहि महामृत्यु देहदारसुतादिषु ॥ यं जित्वा
 मुनयो यान्ति तद्विष्णोः परमं पदम् ॥ ८८ ॥
 त्वद्मांसरुधिरस्नायुमेदोमज्जास्थिसंकुलम् ॥
 पूर्णं मूत्रपुरीषाभ्यां स्थूलं निंद्यमिदं वपुः ॥ ८९ ॥
 त्यक्त्वा देहासक्तस्य दोषमाह अनुक्षणमिति यदनाद्यविद्याकृ-
 तस्य बंधस्य मोक्षणं तत् अनुक्षणम् क्षणेक्षणे सर्वदा कृत्यं
 कर्तुं योग्यं तत्परिहृत्य त्यक्त्वा योयं परार्थो देहः अमुष्य-
 देहस्य पोषणे लालने यः सज्जते स अनेनपोषणेन स्वमा-
 त्मानं हंति उपेक्षितं हतमिव त्यजतीत्यर्थः ॥ ८५ ॥ देहपो-
 षकस्यात्मज्ञानं न भवतीत्याह शरीरेति यः पुरुषः शरीरपोष-
 णार्थीसन् आत्मानं साक्षिणं शुद्धं द्रष्टुमिच्छति सः ग्राहं
 नक्रं नरभक्षकं काष्ठबुद्ध्या तरणार्थं धृत्वा नदीं तर्तुमिच्छति
 यथा काष्ठबुद्ध्या धृतो ग्राहः पुरुषं कण्ठे गृहीत्वा मज्जयति
 भक्षति च एवं संसारसागरतारकमात्मानं द्रष्टुमिच्छन् देह-
 पोषणे सक्तो देहानुगं संसारमेवानुगच्छति ॥ ८६ ॥ मोह-
 त्यागफलमाह मोह इति मोक्षेच्छावतः वपुरादिषु यो मोहः
 शरीराद्यभिनिवेशेनात्मवैचित्यं स एव महामृत्युरात्मविनाश-
 कः स मोहो येन धीरेण विनिर्जितः स पुरुषः मुक्तिपदमारो-
 हुं योग्यो भवतीत्यर्थः ॥ ८७ ॥ मोहत्यागः कार्य इत्याह मो-

पञ्चीकृतेभ्यो भूतेभ्यः स्थूलेभ्यः पूर्वकर्मणा ॥
 समुत्पन्नमिदं स्थूलं भोगायतनमात्मनः ॥ अव-
 स्थाजागरस्तस्य स्थूलार्थानुभवो यतः ॥ ९० ॥
 बाह्येन्द्रियैः स्थूलपदार्थसेवां स्रक्चंदनस्यादिविचि-
 त्ररूपाम् ॥ करोति जीवः स्वयमेतदात्मना तस्मा-
 त्प्रशस्तिर्वपुषोस्य जागरे ॥ ९१ ॥

सर्वोपिबाह्यसंसारः पुरुषस्य यदाश्रयः ॥
 विद्धि देहमिदं स्थूलं गृहवद् गृहमेधिनः ॥ ९२ ॥

हमिति-तस्माद्देहदारसुतादिषु मोहमासक्तिं जहि निवारय यं
 मोहं जित्वा निवार्य्य मुनयस्तत् प्रसिद्धं विष्णोर्ब्यापकस्य पर-
 मात्मनः परमं शुद्धं पदं स्वरूपं याति प्राप्नुवन्तीत्यर्थः ॥ ८८ ॥
 स्थूलदेहनिर्दिष्टं वैराग्यार्थमाह त्वगिति- त्वगादिनिर्मित सूत्रपु-
 रीषाभ्यां पूर्णं स्थूलं वपुः शरीरं निद्यमेव ॥ ८९ ॥ स्थूलश-
 रीरमाह पञ्चीति- पञ्चीकृतेभ्यः स्थूलेभ्यो भूतेभ्यः पूर्वकर्मणा
 समुत्पन्नमिदं स्थूलं शरीरमात्मनो भोग्यभोगस्थानं अवस्था-
 तु तस्य जागर एव यतोऽस्मिन् शरीरे स्थूलार्थानुभवः ॥ ९० ॥
 जागरे स्थूलस्यैव मुख्यत्वमित्याह बाह्येति- यतः कारणाज्जी-
 वः स्रक् चंदनस्यादिविचित्ररूपां स्थूलपदार्थसेवां बाह्येन्द्रि-
 यैरेतदात्मना स्थूलशरीरात्मना करोति तस्मादस्य स्थूलशरी-
 रस्य जागरे मुख्यत्वम् ॥ ९१ ॥ अस्यात्मनः पृथक्त्वमाह स-
 र्वं इति- पुरुषस्य सर्वोपि बाह्यसंसारः स्त्रीपुत्रादिरूपो यदाश्रयः
 यदभिमानकृत इदं स्थूलदेहं गृहस्थस्य गृहवत् आत्मनः पृथ-

स्थूलस्य संभवजरामरणानि धर्माः स्थौल्यादयो
 बहुविधाः शिशुताद्यवस्थाः ॥ वर्णाश्रमादिनियमा
 बहुधाऽमयाः स्युः पूजावमानबहुमानमुखाविशे-
 षाः ॥ ९३ ॥ बुद्धीन्द्रियाणि श्रवणं त्वगाक्षिघ्राणं
 च जिह्वा विषयावबोधनात् ॥ वाक्पाणिपादागु-
 दमप्युपस्थः कर्मेन्द्रियाणि प्रवणेन कर्मसु ॥ ९४ ॥
 निगद्यतेन्तःकरणं मनोधीरहंकृतिश्चित्तमिति स्व-
 वृत्तिभिः ॥ मनस्तु संकल्पविकल्प नादिभिर्बुद्धिः
 पदार्थाध्यवसायधर्मतः ॥ ९५ ॥

क्व विद्धि जानीहीत्यर्थः ॥ ९२ ॥ स्थूलशरीरधर्मानाह स्थूले-
 ति- संभवो जन्म जरामरणे प्रसिद्ध इमे धर्माः स्थूलशरीर-
 स्यैव तथा स्थौल्यादयोपि शिशुताद्यवस्था बाल्यादयोपि ब-
 हुधा स्थूलस्यैव वर्णाश्रमादिनियमा बहुप्रकारा रोगास्तथा प्र-
 जावमानबहुमानमुखा अपि विशेषा धर्माः स्थूलस्यैव सन्ती-
 ति ॥ ९३ ॥ सूक्ष्मशरीरनिरूपणार्थं ज्ञानेन्द्रियादितत्त्वान्याह
 बुद्धीति-श्रवणं त्वक् अक्षि घ्राणं जिह्वा च विषयावबोधनात्
 पञ्च ज्ञानेन्द्रियाणि । वाक्पाणी पादौ गुदं उपस्थ इमानि क-
 र्मेन्द्रियाणि ॥ ९४ ॥ अंतः करणमाह निगद्यत इति- मनो-
 बुद्धिरहंकारश्चित्तमिति स्ववृत्तिभिश्चतुर्विधमन्तःकरणं निगद्य-
 ते संकल्पविकल्पनादिभिरंतःकरणं मनो निगद्यते । तथा प-
 दार्थेषु निश्चयात्मिकवृत्त्यांतःकरणं बुद्धिर्निगद्यते ॥ ९५ ॥

अत्राभिमानाद् हमित्यहं कृतिः स्वार्थानुसंधानगु-
णे न चित्तम् ॥ ९६ ॥ प्राणापानव्यानोदानसमाना
भवत्यसौ प्राणः ॥ स्वयमेव वृत्तिभेदाद्विकृतिभेदा-
त्सुवर्णसलिलादिवत् ॥ ९७ ॥ वागादि पंच श्रव-
णादि पंच प्राणादिपंचाभ्रमुखानि पंच ॥ बुद्ध्या-
द्यविद्यापि च कामकर्मणी पुर्यष्टकं सूक्ष्मशरीर
माहुः ॥ ९८ ॥ इदं शरीरं शृणु सूक्ष्मसंज्ञितं लिङ्गं
त्वं पंचीकृतभूतसंभवम् ॥ सवासनं कर्मफलानुभा-
वकं स्वाज्ञानतोऽनादिरूपाधिरात्मनः ॥ ९९ ॥

अत्र पदार्थेषु अहमित्यभिमानादन्तःकरणमहंकृतिरहंकारो नि-
गद्यते । स्वार्थानुसंधानं स्वार्थचिंतनं स्वपदार्थस्यात्मनश्चिन्त-
नं तेन गुणेनान्तःकरणं चित्तमिति निगद्यते ॥ ९६ ॥ प्रा-
णभेदानाह प्राणेति- असौ प्राण एकोपि स्वयमेव वृत्तिभेद-
कृतभेदात् प्राणापानादिरूपो भवति कथं सुवर्णसलिलादि-
वत् यथा एकं सुवर्णं भूषणाद्याकृतिभेदेनानेकविधं एकं स-
लिलं नानौषधिसंबन्धादर्कारूपयया फेनबुद्बुदादिरूपभेदेन वा-
नेकविधं भवति । आदिशब्देन मृदपि घटादिव्यक्तिभेदेनाने-
कविधा भवति तद्वत् अस्यापि भेदाद्विकृतिर्भवति ॥ ९७ ॥
अथ पुर्यष्टकमाह वागादीति वागादि पंच १ श्रवणादि पंच २
प्राणादि पंच ३ आकाशादि पंच ४ बुद्ध्यादि चतुष्टयं ५
अविद्या च कामश्च ७ कर्म च ८ इति ॥ ९८ ॥ सूक्ष्मश-
रीरमाह इदमिति हे शिष्य त्वं शृणु किम् इदं वागादितत्त्वा-

स्वप्नो भवत्यस्य विभक्त्यवस्था स्वमात्रशेषेण
विभाति यत्र ॥ स्वप्ने तु बुद्धिः स्वयमेव जाग्रत्का-
लीननानाविधवासनभिः ॥ १०० ॥

कर्त्रादिभावं प्रतिपद्य राजते यत्र स्वयं भाति ह्य-
यं परात्मा ॥ धीमात्रकोपाधिरशेषसक्षी नलिप्य-
ते तत्कृतकर्मलेशैः ॥ यस्मादसंगस्ततएवकर्मभि-
र्न लिप्यते किञ्चिदुपाधिना कृतैः ॥ १ ॥

त्मकं सूक्ष्मसंज्ञितं शरीरं लिंगशरीरम् । इदं त्वपञ्चीकृतपञ्चम-
हाभूतोद्भवं वासनायुक्तमेतत्कर्मफलोत्पादकमिदं स्वस्वरूपाज्ञा-
नतो हेतोरात्मन अनादिरुपाधिरस्ति ॥ ९९ ॥ सूक्ष्मशरी-
रस्यावस्थामाह स्वप्न इति द्वाभ्याम् अस्य सूक्ष्मशरीरस्य
विभक्त्यवस्थाविकारविशेषः स्वप्नो भवति यत्र स्वप्नेऽयमात्मा
स्वमात्रावशेषेण विभाति प्रतीतो भवति स्वप्ने तु इयं बुद्धिः
स्वयमेव बाह्यपदार्थहीनैव जाग्रत्कालीननानाविधवासनाभि-
र्युक्ता सती ॥ १०० ॥ कर्त्रादिभावं प्रतिपद्य प्राप्य राजते
प्रकाशते यत्र स्वप्ने हि निश्चयेनायं जीवः स्वयमेव परमा-
त्मा अशेषसाक्षी बुद्धिमात्रोपाधिको भाति प्रकाशते तत्कृत-
कर्मलेशैः बुद्धिकृतकर्मलेशैर्न युज्यते न युक्तो भवति यस्मा-
त्कारणादयमात्मा असङ्गस्ततस्तस्मादेव कारणादुपाधिना
बुद्ध्या कृतैः कर्मभिः किञ्चिदपि न लिप्यते न युज्यत
इत्यर्थः ॥ १ ॥ अस्य पुंसः स्वरूपतश्चिदात्मन एव सतः

सर्वव्यापृतिकरणं लिङ्गमिदं स्याच्चिदात्मनः
 पुंसः ॥ वास्यादिकमिव तक्षणस्तेनैवात्मा भवत्यसंगो-
 यम् ॥ २ ॥ अंधत्वमंदत्वपटुत्वधर्माः सौगुण्यवैगु-
 ण्यवशाद्धि चक्षुषः ॥ बाधिर्यमूकत्वमुखास्तथैव
 श्रोत्रादिधर्मा न तु वेत्तुरात्मनः ॥ ३ ॥

उच्छ्वासनिः श्वासविजृम्भणक्षुत्प्रस्यन्दनाद्युत्क्रम-
 णादिकाः क्रियाः ॥ प्राणादिकर्माणिवदन्ति तज्ज्ञाः
 प्राणस्य धर्माश्चनापिपासे ॥ ४ ॥

इदं लिङ्गशरीरं सर्वव्यापारसाधनमस्ति यथा तक्षणः काष्ठ-
 कर्मकर्तृत्वाद्यादिकम् । वसोलेति प्रसिद्धम् शास्त्रादिकं ।
 तेन हेतुनायमात्मा असंगो भवति ॥ २ ॥ ननु अन्धोऽहं
 बधिरोहमित्यादयो लिंगधर्मा आत्मनो दृश्यन्ते तेन विका-
 रित्वमात्मन इत्यत आह अंधत्वमिति अंधत्वं मंदत्वं स्वल्प-
 दृष्टित्वं पटुत्वं निर्मलदृष्टित्वं बाधिर्यं बधिरत्वं मूकत्वमित्या-
 दयो धर्माः सौगुण्यवैगुण्यवशात् चक्षुः श्रोत्रादेः साधनजात-
 स्यैव न रूपादिवेत्तुरात्मनो धर्मा भवंति तस्य केवलं द्रष्टृ-
 त्वात् इति ॥ ३ ॥ तथा उच्छ्वासः प्राणस्य बहिर्निःसरणं
 निःश्वासः अंतर्गमनं प्रस्यन्दनं कफादेर्निःसरणं उत्क्रमणं
 देहत्याग इत्यादिकाः क्रियाः प्राणस्यैव कर्माणीति तज्ज्ञाः
 प्राणादिस्वरूपभावज्ञा वदन्ति । तथा अश्नापिपासे क्षुधा-
 तृष्णे अपि प्राणधर्मौ इति भावः ॥ ४ ॥ चक्षुरादिष्वन्तः

अन्तः करणमेतेषु चक्षुरादिषु वर्ष्मणि ॥ अहमित्यभिमानेन तिष्ठत्याभासतेजसा ॥ ५ ॥ अहंकारः स विज्ञेयः कर्ता भोक्ता अभिमान्ययम् ॥ सत्त्वादिगुणयोगेन चावस्थात्रयमश्नुते ॥ ६ ॥

विषयाणामानुकूल्ये सुखी दुःखी विपर्यये ॥ सुखं दुःखं च तद्धर्मः सदानन्दस्य नात्मनः ॥ ७ ॥

आत्मार्थत्वेन हि प्रेयान्विषयो न स्वतः प्रियः ॥ स्वतएव हि सर्वेषामात्मा प्रियतमो यतः ॥ ८ ॥

करणस्य स्थितिमाह अंतः करणेति वर्ष्मणि शरीरे एतेषु चक्षुरादिषु अहमित्यभिमानेन युक्तमाभासतेजसा चिदाभासतेजसा भासितमन्तः करणमेव तिष्ठति ॥ ५ ॥ अंतः करणस्यैव कर्तृत्वादिकमाह अहमिति तदेवान्तः करणं परिणतं सत् सोयमहंकारः सन् कर्ता भोक्ता अभिमानीति सत्त्वादिगुणसंबन्धेन अवस्थात्रयमश्नुते इत्यर्थः ॥ ६ ॥ विषयाणामानुकूल्ये सुखेन प्राप्तौ सुखी भवति विपर्यये प्रयासेन प्राप्तौ अप्राप्तौ वा दुःखी भवति इदं सुखं दुःखं च तस्याहंकारस्यैव धर्मोः सदा आनन्दस्वरूपस्यात्मनो धर्मो न भवति ॥ ७ ॥ आत्मनः प्रियत्वे जनप्रसिद्धिं दर्शयति आत्मार्थत्वेनेति विषयस्तु आत्मार्थत्वेन आत्मभोग्यत्वेनैव प्रियः स्वतस्तु प्रियो नास्ति यत आत्मा हि सर्वेषां जीवानां स्वत एव प्रियतमः अत्यन्तप्रियो भवति ॥ ८ ॥ आत्मनः आन-

तत आत्मा सदानन्दो नास्य दुःखं कदाचन ॥ य-
त्सुषुप्तौ निर्विषय आत्मानन्दोऽनुभूयते ॥ ९ ॥

अव्यक्तनाम्नी परमेशशक्ति रनाद्यविद्या त्रिगुणा-
त्मिकापरा ॥ कार्यानुमेया सुधियैव माया यया
जगत्सर्वमिदं प्रसूयते ॥ १० ॥ सन्नाप्यसन्नाप्युभ-
भयात्मिका नो भिन्नाप्यभिन्नाप्युभयात्मिका नो ॥
साङ्गाप्यनङ्गा ह्युभयात्मिका नो महाद्भुता
निर्वचनीयरूपा ॥ ११ ॥

न्दरूपत्वे स्वानुभवं दर्शयति तत इति यत एवं तत आत्मा
सदा आनन्दः अस्य दुःखं कदाचिदपि नास्ति यस्मात्कार-
णात्सुषुप्तौ आत्मानन्दो निर्विषयः अनुभूयते । अत्र प्रमा-
णानि चत्वारि प्रथमं प्रमाणम् श्रुतिः 'अस्यैवानन्दस्य अन्यानि
भूतानि मात्रासुपजीवन्ति ' इति । द्वितीयं प्रमाणम् प्रत्यक्ष-
मात्मानन्दानुभवः स्वप्नसुषुप्तिसमाधिषु ऐतिह्यं लोकप्र-
सिद्धिरिति । तृतीयम् प्रमाणं मैत्रेयीब्राह्मणे दर्शितम् । अनु-
मानं चतुर्थम् आत्मा परमानन्दरूपः परप्रेमास्पदत्वात् यन्नैवं
तन्नैवं यथा घट इति प्रमाणानि जाग्रति प्रत्यक्षेण वर्तते
इत्यर्थः ॥ ९ ॥ एतद्भ्रममूलभूतायाः मायायाः स्वरूपमाह
अव्यक्तेति अव्यक्तनामवती परमेश्वरस्य शक्तिः परा अना-
द्यविद्या त्रिगुणात्मिका माया विद्यते सा तु सुधिया पुरुषे-
णैव कार्येण जगता उत्पद्यमानेनानुमेया यया इदं सर्वं जग-
त्प्रसूयते ॥ १० ॥ कुतः कार्यानुमेया इत्यत आह सन्नेति

शुद्धाद्वयब्रह्मविबोधनाश्या सर्पभ्रमो रज्जुविवेकतो
 यथा ॥ रजस्तमः सत्वमिति प्रसिद्धा गुणास्तदीयाः
 प्रथितैः स्वकार्यैः ॥ १२ ॥ विक्षेपशक्ती रजसः
 क्रियात्मिका यतः प्रवृत्तिः प्रसृता पुराणी ॥ रागा-
 दयोऽस्याः प्रभवन्ति नित्यं दुःखादयो ये मनसो
 विकाराः ॥ १३ ॥

सा माया सद्रूपा न, निरूपयितुमशक्यत्वात् । असद्रूपापि
 न, तत्कार्यदर्शनात्, उभयात्मिकापि न, सदसतोर्विरोधात् ।
 परमात्मनो भिन्नापि न, द्वैतस्यानिरूपणात् । अभिन्नापि न,
 निर्विकारित्वश्रुतेः । उभयात्मिका न, विरोधात् । नच
 साङ्गा प्रत्यक्षत्वापत्तेः । न निरंगा साङ्गजगत्कारणत्वत्
 नोभयात्मिका विरोधात् कीदृशी तर्हि सा मायेत्यत आह
 महाद्भुता अघटमानघटनापटीयसी अनिर्वचनीयरूपैवेति । ११ ।
 तन्निवृत्त्युपायमाह शुद्धेति शुद्धाद्वितीयब्रह्मणः स्वरूपज्ञानेन
 नाश्या कथं यथा रज्जुस्वरूपज्ञानतः सर्पभ्रमो नाश्यस्तथा
 तदीया गुणाः प्रसिद्धैः स्वकार्यैः सुखदुःखमोहादिभिः सत्त्वं
 रजस्तम इति प्रसिद्धाः ॥ १२ ॥ रजोगुणस्य धर्मानाह वि-
 क्षेपेति द्वाभ्याम् रजसः सकाशात्क्रियात्मिकाविक्षेपशक्तिर्भवति
 यतो विक्षेपशक्तेः पुराणी चिरप्रवृत्ता विषयप्रवृत्तिर्विस्तृता वि-
 स्तारं प्राप्ता अस्या विक्षेपशक्तेरेव नित्यं रागादयो भवन्ति उ-
 त्पद्यन्ते ये च दुःखादयो मनसो विकारास्तेपि विक्षेपशक्तेरे-
 वोत्पद्यन्ते ॥ १३ ॥ एते कामक्रोधादयो घोरा दुःखदा ये

कामः क्रोधो लोभदंभाद्यमूयाऽहंकारेभ्यः मत्सरा-
द्यास्तु घोराः ॥ धर्मा एते राजसाः पुम्प्रवृत्तिर्यस्मा-
देषा तद्रजो बन्धहेतुः ॥ १४ ॥ एषाऽऽवृत्तिर्ना-
मतमोगुणस्य शक्तिर्ययावस्त्ववभासते न्यथा ॥ सैषा
निदानं पुरुषस्य संसृतेर्विश्वेऽशक्तेः प्रवणस्य हेतुः १५
प्रज्ञावानपि पण्डितोपि चतुरोप्यत्यन्तसूक्ष्मात्मदृ-
ग्व्यालीढस्तमसा न वेत्ति बहुधा संबोधितोपि
स्फुटम् ॥ भ्रान्त्यारोपितमेव साधुकलयत्यालम्बते
तद्गुणान् हंतासौ प्रबला दुरन्त तमसः शक्तिर्म-
हत्यावृत्तिः ॥ १६ ॥

धर्मास्तेपि राजसा एव यस्मादेषा बन्धस्य हेतुः कारणभूता पु-
रुषस्य प्रवृत्तिस्तद्रज एव ॥ १४ ॥ तमोगुणधर्मानाह द्वाभ्या-
म् एषेति- या एषा आवृत्तिरावरणं वस्तुस्वरूपाज्ञानं नाम प्र-
सिद्धा शक्तिः सा तमोगुणस्य शक्तिर्ययावरणशक्त्या वस्तु अ-
न्यथावभासते सा एषा पुरुषस्य संसृतेर्निदानं कारणं विशेष-
शक्तेः प्रवणस्य प्रवृत्तेर्हेतुरेषा आवरणशक्तिरेव ॥ १५ ॥
पुरुषः प्रज्ञावानपि पण्डितोपि चतुरोपि अत्यन्तसूक्ष्मार्थद्वष्टापि
तमोगुणेन व्यालीढः ग्रस्तः सन् बहुधा सम्यग्बोधितोपि
स्फुटं वस्तु न वेत्ति प्रत्युत भ्रान्त्यारोपितमेव देहगेहादिकं साधु
कलयति सुखदं गणयति मन्यते इत्यर्थः । तद्गुणानेवाल-
म्बते हन्त इति खेदे महद्दुःखमेतत् असौ आवृत्तिः आवरण-
नामिका दुर्निवार्यास्य तमसः शक्तिर्महाप्रबलास्ति ॥ १६ ॥

अभावना वा विपरीतभावना संभावनाविप्रतिप-
त्तिरस्याः ॥ संसर्गयुक्तं न विमुञ्चति ध्रुवं विक्षे-
पशक्तिः क्षययत्यजस्रम् ॥ १७ ॥ अज्ञानमालस्य-
जडत्वनिद्राप्रमादमूढत्वमुखास्तमोगुणाः ॥ एतैः
प्रयुक्तो नहि वेत्ति किञ्चिन्निद्रालुवत्स्तम्भवदेव ति-
ष्ठति ॥ १८ ॥ सत्त्वं विशुद्धं जलवत्तथापि ताभ्यां
मिलित्वा शरणाय कल्पते ॥ यत्रात्मबिम्बः प्रति-
बिम्बितः सन् प्रकाशयत्यर्कइवाखिलं जडम् ॥ १९ ॥

अस्याआवणशक्त्या संबंधयुक्तं पुरुषं ध्रुवं निश्चितं अभा-
वना अविचारो न विमुञ्चति सदा विचारहीन एवावतिष्ठते
यदि विचारमपि करोति तदा विपरीतभावना विपरीत
विचारो देहादावहंभावना न विमुञ्चति देहादीनेव भाव-
यति यदि सत्संगवशाद्विचारोपि जायते आत्मतत्त्वं
विचारयति तदा तत्रासंभावना न विमुञ्चति निश्चितं
न मन्यतेसंशयो भवति यदि गुरुवेदान्तवाक्यश्रवणाच्छा-
स्त्रीयं ज्ञानं भवति तदा एनं विप्रतिपत्तिर्न विमुञ्चति प्रति-
पत्तिरनुभवो विप्रतिपत्तिरनुभवाभावो न विमुञ्चति यथावदनु-
भवो न भवति इत्यर्थः । तथावरणसंसर्गयुक्तं पुरुषं विक्षेप-
शक्तिर्विषयासक्तिरजस्रं निरंतरं क्षपयति विनाशयतीत्यर्थः १७
तमसो गुणानाह अज्ञानमिति एतेऽज्ञानादयस्तमसो गुणाः संति
एतैर्गुणैः प्रयुक्तः प्रेरितः पुरुषः किञ्चिन्नवेत्ति किन्तु निद्रालु-
वत् काष्ठवत् जडइव तिष्ठति ॥ १८ ॥ सत्त्वगुणस्य धर्मानाह

मिश्रस्य सत्वस्य भवन्ति धर्मास्त्वमानिताद्या
 नियमायमाद्याः ॥ श्रद्धा च भक्तिश्च मुमुक्षुता च
 दैवीच संपत्तिरसन्निवृत्तिः ॥ २० ॥ विशुद्धसत्वस्य
 गुणाः प्रसादः स्वात्मानुभूतिः परमा प्रशान्तिः ॥
 तृप्तिः प्रहर्षः परमात्मनिष्ठा यया सदानन्दरसं
 समृच्छति ॥ २१ ॥ अव्यक्तमेतत्त्रिगुणैर्निरुक्तं
 तत्कारणं नाम शरीरमात्मनः ॥ सुषुप्तिरेतस्य
 विभक्त्यवस्था प्रलीनसर्वेन्द्रियबुद्धिवृत्तिः ॥ २२ ॥

सत्वमिति- सत्त्वं सत्वगुणो जलवद्विशुद्धं यद्यपि तथापि ताभ्यां
 रजस्तमोभ्यां मिलित्वा आत्मप्रतिबिम्बस्य शरणाय आश्रय-
 त्वाय कल्पते यत्र सत्त्वे आत्मबिम्बः प्रतिबिम्बितः सन् अर्क
 इव सकलं जडं प्रकाशयति ॥ १९ ॥ तस्य रजस्तमोभ्यां मि-
 श्रितस्य सत्वस्य धर्मास्तु अमानित्वाद्या भवन्ति तथा निय-
 मायमाश्च श्रद्धा च भक्तिश्च मुमुक्षुता च गीताषोडशाध्या-
 योक्ता दैवीसंपत्तिश्च भवति ॥ २० ॥ शुद्धसत्वगुणानाह
 विशुद्धेति- विशुद्धसत्वस्य गुणास्तु चित्तस्य प्रसादः प्रसन्नता
 स्वस्वरूपानुभवः परमा निरतिशयाप्रशान्तिश्च तथा तृप्तिः प्र-
 कर्षेणानन्दः परमात्मनिष्ठा च भवति यया परमात्मनिष्ठया
 परमानन्दरसं समृच्छति सम्यगनुभवति ॥ २१ ॥ त्रिगुणा-
 त्मिकायाः प्रकृतेः स्वरूपमाह अव्यक्तमिति- एतत्त्रिगुणैः स-
 त्वरजस्तमोभिमिलितैरुपलक्षितमव्यक्तं निरुक्तं कथितं तद-
 स्यात्मनश्चिदाभासस्य कारणं शरीरमुक्तं एतस्य सकारण-


सर्वप्रकारप्रमितिप्रशान्तिर्बीजात्मनावस्थितिरेवबुद्धेः
 सुषुप्तिरेतस्य किल प्रतीतिः किञ्चिन्न वेद्मीति जग-
 त्प्रसिद्धेः ॥ २३ ॥ देहेन्द्रियप्राणमनोहमादयः सर्वे
 विकारा विषयाः सुखादयः ॥ व्योमादिभूतान्य-
 खिलं च विश्वमव्यक्तपर्यन्तमिदं ह्यनात्मा ॥ २४ ॥
 मायामायाकार्यं सर्वं महदादिदेहपर्यन्तम् ॥ अस-
 दिदमनात्मतत्त्वविद्धि त्वं मरुमरीचिकाकल्पम् ॥ २५ ॥

शरीरस्यात्मनः सुषुप्त्यवस्था अवस्थाविभागे नास्ति इयमव-
 स्थाप्रलीना सर्वेन्द्रियबुद्धीनां वृत्तयोयस्यामेतादृशीभवति । २३ ।
 सुषुप्तेः स्वरूपमाह सर्वेति-अस्यां सुषुप्त्यवस्थायां सर्वप्रका-
 राणां प्रमितीनां विषयज्ञानानां प्रशान्तिर्निवृत्तिर्भवति बुद्धेस्तु
 तदा बीजात्मना अविद्यात्मना स्थितिर्भवति सैषा सुषुप्तिः
 एतस्य बीजभूताज्ञानस्य प्रतीतिस्तु न किञ्चिद्वेद्मीति जग-
 त्प्रसिद्धेर्भवतीति ॥ २३ ॥ देहादीनामनात्मत्वमाह देहेति-
 यतोऽज्ञानकल्पितमेतत्सर्वमतो देहेन्द्रियाद्यव्यक्तपर्यन्तमिदं सर्वं
 हि निश्चयेन अनात्मैव अविद्याकल्पितत्वात् इति ॥ २४ ॥
 अनात्मनः स्वरूपमाह मायेति-मायाप्रकृतिर्मायाकार्यमहदा-
 दिदेहपर्यन्तमिदं सद्रूपात्मतत्त्वविरुद्धं असदेवेति त्वं विद्धि
 कीदृशं पुनरिदं सर्वमित्यत आह मरुमरीचिकाकल्पं यथा
 मरुभूमिषु मरीचिकाचंद्रशिमप्रकाशरूपां जलरूपेणासती
 अविद्यमानापि सतीव प्रतीयते तद्वदिति ॥ २५ ॥ आत्मैव

॥ त्रितीयोऽध्यायः ॥

अथ ते संप्रवक्ष्यामि स्वरूपं परमात्मनः ॥
 यद्विज्ञाय नरो बंधान्मुक्तः कैवल्यमश्नुते ॥ १ ॥
 अस्ति कश्चित्स्वयं नित्यमहंप्रत्ययलम्बनः ॥
 अवस्थान्नयसाक्षी सन्नपंचकोशविलक्षणः ॥ २ ॥

मृतिमोक्षबन्धनकरः सौगुण्यदौर्गुण्यतो ॥ मुक्तिर्ब्रह्मविवेकतोऽभि-
 रमणं देहत्रये संत्यज जन्मान्धत्वसुखादयो न च सतो देहा-
 दिधर्मा इमे इत्युक्तं गुरुणा विवेककमणौ युग्माभिधेऽध्यायके ॥
 इति श्रीजगाधरीनगरस्थ सारस्वतवंशावतंस श्रीमन्मिश्रहरिधनपुरोहिता-
 त्मज वेदान्तनिष्ठ पण्डितहरिनामदत्त विरचितायां विवेकचूडामणि
 टीकायां सुबोधिण्यां विचारारूढभूमिनिरूपणोनाम द्वितीयोऽध्यायः ॥ २ ॥



द्वितीयाध्याये सामान्यतो ब्रह्मणः सत्यत्वमुक्तम् ।
 जगतश्च मिथ्यात्वं सम्यक्प्रतिपादितमिदानीं ब्रह्मणः स्वरूपं
 दिदर्शयिषुर्ब्रह्मज्ञानं स्तौति अथेत्यादि नवभिः श्लोकैः अथे-
 त्यात्मनिरूपणारंभोत्साहद्योतकमव्ययम् । ते तुभ्यं परमात्मनः
 स्वरूपं सम्यक् प्रवक्ष्यामि कथयिष्यामि । यत्परमात्मस्वरूपं
 विज्ञाय नरो बंधान्मुक्तः कैवल्यमश्नुते प्राप्नोतीत्यर्थः ॥ १ ॥
 परमात्मनः स्वरूपं सकलसाक्षिभूतमाह अस्तीति-अस्ति क-
 श्चिदविदितनामरूपआत्मा स्वयंसिद्धः नित्यं सदा अहंप्रत्यय-
 स्याश्रय अवस्थान्नयसाक्षी सन्नपि पंचकोशेभ्यो विलक्षणः ॥ २ ॥

यो विजानाति सकलं जाग्रत्स्वप्नसुषुप्तिषु ॥
 बुद्धितद्वृत्तिसद्भावं मभावमहमित्ययम् ॥ ३ ॥
 यः पश्यति स्वयं सर्वं यन्न पश्यति कश्चन ॥
 यश्चेतयति बुद्ध्यादि न तद्यं चेतयत्ययम् ॥ ४ ॥
 येन विश्वमिदं व्याप्तं यन्न व्याप्नोति किञ्चन ॥
 आभारूपमिदं सर्वं यं भातमनुभात्ययम् ॥ ५ ॥
 यस्य सन्निधिमात्रेण देहेन्द्रियमनोधियः ॥
 विषयेषु स्वकीयेषु वर्तते प्रेरिता इव ॥ ६ ॥
 अहंकारादिदेहान्ता विषयाश्च सुखादयः ॥
 वेद्यन्ते घटवत् येन नित्यबोधस्वरूपिणा ॥ ७ ॥

यः सर्वं विशेषेण जानाति कुत्र जाग्रत्स्वप्नसुषुप्तिषु-
 कथं अहमित्ययं बुद्धिं तद्वृत्तिसद्भावं च जानाति जा-
 ग्रति बुद्धेर्वृत्तीनां सद्भावं स्वप्ने जानाति बुद्धिं तद्वृत्त्यभावं
 च जानाति सुषुप्तौ अयमात्मेत्यर्थः ॥ ३ ॥ यः स्वयं सा-
 क्षात्सर्वं पश्यति यमात्मानं कश्चन न पश्यति यो बुद्ध्या-
 दिकं प्रकाशयति तद्बुद्ध्यादिकं यमात्मानं न प्रकाशयति
 अयमात्मेति विद्धि ॥ ४ ॥ येनात्मना इदं सर्वं व्याप्तं
 यमात्मानं कश्चिन्न व्याप्नोति इदं सर्वं यस्य प्रतिबिम्बरूपं
 यस्य भासमानस्य भासा इदं सर्वमनु पश्चाद्भासते यमात्मे-
 त्यर्थः ॥ ५ ॥ देहेन्द्रियमनोधियो यस्य सन्निधिमात्रेण प्रेरिता
 इव स्वकीयेषु विषयेषु प्रवर्तते ॥ ६ ॥ अहंकारादिदेहान्ताः
 सुखादीनां भोक्तृत्वेन साधनत्वेन च विद्यमानास्तथा सुखा-
 दयो विषयाश्च नित्यबोधस्वरूपिणा येनात्मना घटवद्वेद्यन्ते ॥ ७ ॥

एषोन्तरात्मा पुरुषः पुराणो निरंतराखण्डसुखानु-
भूतिः ॥ सदैकरूपः प्रतिबोधमात्रो येनेषितावाग-
सवश्चरन्ति ॥ ८ ॥ अत्रैव सत्त्वात्मनि धीगुहा-
यामव्याकृताकाशउशत्प्रकाशः ॥ आकाश उच्चै-
रविवत्प्रकाशते स्वतेजसा विश्वमिदं प्रकाशयन् ९
ज्ञाता मनोहंकृतिविक्रियाणां देहेन्द्रियप्राणकृतक्रि-
याणाम् ॥ अयोग्निवत्ताननुवर्तमानो न चेष्टते नो
विकरोति किंचन ॥ १० ॥ न जायते नो म्रियते न
वर्द्धते न क्षीयते नो विकरोति नित्यः ॥ विलीयमानेपि
वपुष्यमुष्मिन्न लीयते कुम्भ इवांबरः स्वयम् ॥ ११ ॥

एष अंतरात्मा साक्षी पुराणः सनातनः पुरुषः निरंतराखण्ड-
सुखानुभवरूपः सदा एकरूपः केवलज्ञानमात्रस्वरूपः येने-
षिता येनात्मना इच्छामात्रेण प्रेरिता वागादिज्ञानकर्मेन्द्रि-
याणि असवः प्राणाश्चरन्ति स्वविषयेषु प्रवर्तते ॥ ८ ॥ अत्रै-
वांतःकरणे बुद्धिरूपायां गुहायामव्याकृताकाशे निवृत्तसर्वसं-
कल्पे हृदि स्वच्छप्रकाशो यमात्माकाशः उच्चैः पूर्णतया
रविवत्प्रकाशते किं कुर्वन्स्वतेजसा इदं सर्वं प्रकाशयन्साक्षि-
रूपेण वर्तत इत्यर्थः ॥ ९ ॥ वर्तनमेवाह ज्ञातेति-मनसो
अहंकारस्य च विकाराणां तथा देहेन्द्रियप्राणकृतकर्मणां च
ज्ञातैव केवलं यथाग्निस्तप्तायसि वर्तमानो वर्तुलाद्ययसः
स्वरूपमनुवर्तते स्वयं तु न चेष्टते न किंचिद्विकारं प्राप्नोति
तथायमात्मापि ॥ १० ॥ आत्मनो जन्मादिषड्भावविकार-

प्रकृतिविकृतिभिन्नः शुद्धबोधस्वभावः सदसदि-
दमशेषं भासयन्निर्विशेषः ॥ विलसति परमात्मा
जाग्रदादिष्ववस्थास्वहमहमिति साक्षात्साक्षिरूपेण
बुद्धेः ॥ ११ ॥ नियमितमनसामुं त्वं स्वमात्मानमा-
त्मन्ययमहमिति साक्षाद्विद्धि बुद्धिप्रसादात् ॥ ज-
निमरणतरंगापरसंसारसिंधुं प्रतर भव कृतार्थो
ब्रह्मरूपेण संस्थः ॥ १३ ॥

रहितत्वमाह नजायत इति-शरीरे जाते मृतेपि अयमात्मा न
जायते न म्रियते न वर्द्धते न क्षीयते न विकारं प्राप्नोति
यतो नित्यः यथा घटे विलीयमानेपि घटाकाशो न विली-
यते तथायमात्मापि ॥ ११ ॥ अयं परमात्मा प्रकृतिभ्यः
कारणेभ्यः अव्याकृतादिपञ्चभूतेभ्यो भिन्नः विकृतिभ्यो देहा-
दिब्रह्मांडान्तेभ्यो भिन्नः शुद्धज्ञानस्वभावः स्वयं निर्विशेषोपि
इदमशेषं कार्यकारणरूपं जगत् भासयन् प्रकाशयन् विलसति
लीलां करोतीव कथं जाग्रदादिष्ववस्थासु अहमहमिति सा-
क्षाद्बुद्धेः साक्षिरूपेण भासयन्नित्यर्थः ॥ १२ ॥ आत्मानं
कथं विजानीयामित्यत आह नियमितेतित्वममुं स्वमात्मानं
नियमितमनसा निरुद्धमनसा कृतो यो बुद्धिप्रसादः बुद्धि-
नैर्मल्यं तस्माद्धेतोः आत्मनि स्वस्वरूपे स्थितं स्वमात्मानं
अयमहमस्मीति साक्षात्प्रत्यक्षतया विद्धि । ततः किमित्यत
आह तत आत्मानं ज्ञात्वा ब्रह्मरूपेण संस्थः स्थितः सन्न
जन्ममरणादितरंगैरपारं दुस्तरं संसारसमुद्रं प्रतर तीर्त्वा च

अत्रानात्मन्यहमिति मतिर्बन्ध एषोऽस्य पुंसः प्राप्तो
 ज्ञानाज्जननमरणक्लेशसंपातहेतुः ॥ येनैवायं
 वपुरिदमसत्सत्यमित्यात्मबुद्ध्या पुण्यत्युक्षत्यवति
 विषयैस्तंतुभिः कोशकृद्वत् ॥ १४ ॥ अतस्मिन्स्त-
 द्बुद्धिः प्रभवति विमूढस्य तमसा विवेकाभावाद्दे-
 स्फुरति भुजगे रज्जुधिषणा ॥ ततोऽनर्थव्रातो
 निपतति समादातुरधिकस्ततो योऽसदग्राहस्स हि
 भवति बन्धः शृणु सखे ॥ १५ ॥

कृतार्थो भवेति संबन्धः ॥ १३ ॥ कथमयं संसारबन्धः पुरु-
 षस्येत्याकांक्षयामाह अत्रेति-अत्रास्मिन्संसारे अनात्मनि
 देहादौ अहमिति या मतिः एष बन्धः स च बन्धः जननमर-
 णक्लेशेषु यः संपातः मज्जनं तस्य हेतुः पुंसः स्वस्वरूपाज्ञा-
 नात्प्राप्तः येनाज्ञानेनायं पुरुषः इदमसद्वपुः मिथ्याभूतं शरीरं
 सत्यमस्तीत्यात्मबुद्ध्या पुण्यति पुण्णाति उक्षति सिंचति सं-
 स्करोति । अवति रक्षति च विषयैः सुखसाधनैः कैः क इव
 तन्तुभिः कोशरचनासूत्रैः कोशं काशकार वत् इति ॥ १४ ॥
 तत्र कारणमाह अतस्मिन्नितिद्वाभ्यां-विमूढस्यानात्मज्ञस्य पुरु-
 षस्य तमसा अज्ञानेन तस्मिन् अनात्मनि शरीरादौ तद्बु-
 द्धिरात्मबुद्धिः स्फुरति तथा च समादातुर्गृहीतुरनर्थव्रातो
 निपतति भवति एवं तत एव अनात्मनि आत्मबुद्ध्या यो
 असदग्राहो मिथ्याग्रहणं स हि बन्धो भवति इति मम वचनं
 शृणु अवधारयेत्यर्थः हे सखे हितोपदेशपात्रेति संबन्धः ॥ १५ ॥

अखण्डनित्याद्वयबोधशक्त्या स्फुरन्तमात्मानम-
 नन्तवैभवम् ॥ समावृणोत्यावृतिशक्तिरेषा तमो-
 मयीराहुरिवार्कबिम्बम् ॥ १६ ॥ तिरोभूते स्वात्म-
 न्यमलतरतेजोवतिपुमा ननात्मानंमोहां दहमिति
 शरीरं कलयति ॥ ततः कामक्रोधप्रभृतिभिरमुं
 बंधनगुणैः परंविक्षेपाख्या रजस उरुशक्ति व्य-
 थयति ॥ १७ ॥ महामोहग्राहग्रसनगलितात्माव-
 गमनो धियो नानावस्थां स्वयमभिनयंस्तद्गुण-
 तया ॥ अपारे संसारे विषयविषपूरे जलनिधौ
 निमज्ज्योन्मज्ज्यायं भ्रमति कुमतिः कुत्सितगतिः ॥ १८ ॥
 आत्मनः स्वरूपाज्ञाने तमसः कारणतामाह अखण्डेति-अ-
 खण्डं नित्यं अद्वयमात्मतत्वमिति बोधशक्त्या ज्ञानसामर्थ्ये-
 न स्फुरन्तं प्रकाशमानमनन्तप्रभावमात्मानं एषा तमोमयी
 आवरणशक्तिः समावृणोति आच्छादयति यथा राहुरर्कबिम्ब-
 माच्छादयति ॥ १६ ॥ आवरणस्य दुःखहेतुत्वमाह तिरो-
 भूत इति- एवमेतादृशे अत्यन्तनिर्मले तेजोवति स्वात्मानि
 तिरोभूते स्वाज्ञानेनाच्छादिते सति तदैव पुमान् अनात्मभूत-
 मपि शरीरं मोहात् अहमित्यात्मानं कलयति गणयति म-
 न्यते इत्यर्थः । ततो देहाध्यासानंतरं विक्षेपनाम्नी रजस उ-
 त्पन्ना बलवती शक्तिः कामक्रोधादिभिर्दुःखसाधनैर्बन्धनगुणैर्ब-
 धनरज्जुभिरेनं पुरुषं परं अत्यन्तं व्यथयति दुःखितं करो-
 तीत्यर्थः ॥ १७ ॥ ततः किमित्यत आह महामोहेत्यादि च-
 तुर्भिः- महामोहो मूलाज्ञानं स एव ग्राहः तद्ग्रसनेन गलितं

भानुप्रभासं जनिताभ्रपंक्तिर्भानुं तिरोधाय विजृम्भते यथा ॥ आत्मोदिताहं कृतिरात्मतत्त्वं तथा तिरोधाय विजृम्भेत स्वयम् ॥ १९ ॥ कवलित दिननाथे दुर्दिने सांद्रमेघैर्व्यथयति हिमशंशावायुरुग्रो यथैतान् ॥ अविरततमसात्मन्यावृते मूढबुद्धिं क्षययति बहुदुःखैस्तीव्रविक्षेपशक्तिः ॥ २० ॥

एताभ्यामेवशक्तिभ्यां बंधः पुंसः समागतः ॥
याभ्यां विमोहितो देहं मत्वात्मानं भ्रमत्ययम् ॥ २१ ॥

विनष्टं आत्मावगमनं आत्मज्ञानं यस्य सोऽयं पुरुषो धिया बुद्ध्या अनुगुणतया बुद्धिगुणान् कर्तृभोक्तृत्वादीन् आत्मनि मन्यमानः धियो बुद्धेर्नानावस्थां प्राप्य स्वयं तदनुरूपकर्माणि कुर्वन् विषयविषयपूर्णैस्मिन् अपारे संसारेजलानिधौ समुद्रे निमज्ज्योन्मज्ज्यायं कुत्सितगतिर्निन्दितदुःखं प्राप्तो भ्रमति ॥ १८ ॥ यथाभ्रपंक्तिर्मेघमालाप्रभाते समुत्पन्नासती भानुं सूर्यमण्डलमाच्छाद्यवृद्धादृश्यते तथेयमहंकृतिः अहंकार आत्मन एव उत्पन्ना आत्मतत्त्वमाच्छाद्य स्वयमेव विजृम्भते विस्तारं प्राप्नोति ॥ १९ ॥ दुर्दिने मेघाच्छादिताकाशदिने सघनमेघैर्दिननाथे सूर्ये आच्छादिते सति यथा शीतल उग्रवायुरेतान् व्यथयति पीडयति तथा तमसा अज्ञानेनात्मनि आच्छादिते सति इयं तीव्रा दुःसहाविक्षेपशक्तिः मूढबुद्धिं अनात्मज्ञं पुरुषं बहुदुःखैः क्षययति व्यथयतीत्यर्थः ॥ २० ॥ एताभ्यां आवरणशक्तिविक्षेपशक्तिभ्यां पुरुषस्य बंधः प्राप्तः याभ्यां शक्तिभ्यां विमोहितोऽयं जीवो देहमात्मानं स्वस्वरूपं मत्वा

बीजं संसृतिभूमिजस्य तु तमो देहात्मधीरङ्कुरो
 रागः पल्लवमम्बु कर्म तु वपुः स्कन्धो सबः शाखिका ॥
 अग्राणीन्द्रियसंहतिश्च विषयाः पुष्पाणि दुःखं फलं
 नानाकर्मसमुद्भवं बहुविधं भोक्तात्र जीवः स्वर्गः ॥ २२ ॥
 अज्ञानमूलो यमनात्मबन्धो नैसर्गिकोऽनादिरनन्त
 ईरितः ॥ जन्माप्ययव्याधिजरादि दुःखप्रवाहपातं
 जनयत्यमुष्य ॥ २३ ॥ नास्त्रैर्न शस्त्रैरनिलेन वह्निना
 छेतुं न शक्यो न च कर्म कोटिभिः ॥ विवेकविज्ञानम-
 हासिना विना धातुः प्रसादेन सितेन मञ्जुना ॥ ४२ ॥
 संसारे भ्रमति ॥ २१ ॥ संसारस्य वृक्षरूपतामाह बीजमिति-
 अस्य संसारवृक्षस्य बीजमुपादानकारणं तमः अज्ञानं देहा-
 त्मबुद्धिस्तु अङ्कुरः रागः स्नेहस्तु पल्लवस्थानीयः कर्म कर्माणि
 अम्बु जलेन सेचनं वपुः शरीर स्कन्धः असवः प्राणाः शाखा-
 स्थानीयाः अग्राणि सूक्ष्मशाखाविस्तारस्तु इन्द्रियाणां समुद्रायः
 विषयाः पुष्पाणि फलं तु संसारवृक्षस्य नानाकर्मसमुद्भवं
 दुःखमेव बहुविधं अस्मिन् वृक्षे स्वर्गः पक्षिवत् स्थितो जीवः
 दुःखफलस्य भोक्तेत्यर्थः ॥ २२ ॥ संसारस्य दुःखहेतुत्वमाह
 अज्ञानेति-अयमनात्म बन्धः संसार बन्धः अज्ञानमूलः नैस-
 र्गिकः स्वाभाविकः अविद्यानिर्मितः अनादिरनन्तश्च ज्ञानं
 विना उपायांतरेण नश्यति इति कथितः अस्य जीवस्य जन्म-
 मरणादिप्रवाहे पातं जनयति करोतीत्यर्थः ॥ २३ ॥ ज्ञानं
 विना शस्त्रादिभिर्न निवर्तत इत्याह नास्त्रैरिति-अयं बन्धोऽस्त्रैः
 शस्त्रसामर्थ्यात्पादकमंत्रैस्तंत्रैश्च तथा शस्त्रैः शक्त्यादिभिः

श्रुतिप्रमाणैकमतेः स्वधर्मनिष्ठातयैवात्मविशुद्धिरस्य
 विशुद्धबुद्धेः परमात्मवेदनं तेनैव संसारसमूलनाशः २५
 कोशैरन्नमयाद्यैः पंचभिरात्मा न संवृतो भाति ॥
 निजशक्तिसमुत्पन्नैः शैवलपटलैरिवाम्बुवापीस्थम् २६
 तच्छैवालापनये सम्यक् सलिलं प्रतीयते शुद्धम् ॥
 तृष्णासंतापहरं सद्यः सौख्यप्रदं परं पुंसः ॥ २७ ॥
 तथा अनिलेन वायुवेगेन वन्हिना च छेतुं न शक्यः अन्यै-
 रपिकोटिकर्मभिः छेतुं न शक्यः धातुसीश्वस्य प्रसादेन
 कृपया सितेन तीक्ष्णीकृतेन मञ्जुना शोभनेन विवेकपूर्णेन
 विज्ञानासिना विज्ञानखड्गेन विना छेतुं न शक्यः ज्ञानेनैव
 छेतुं शक्य इत्यर्थः ॥ २४ ॥ श्रौतज्ञानेनैव संसारनिवृत्ति-
 रित्याह श्रुतीति-तत्र क्रममाह श्रुतिप्रमाणेष्वेका अनवच्छिन्ना
 मतिर्यस्य तस्य पुरुषस्य स्वधर्मनिष्ठा भवति तथा धर्मनिष्ठ-
 यास्य आत्मविशुद्धिरन्तःकरणशुद्धिर्भवति विशुद्धबुद्धेः पर-
 मात्मज्ञानं जायते तेनैव परमात्मज्ञानेन संसारस्य समूल-
 नाशः मूलेनाज्ञानेन सहितस्य नाश इत्यर्थः ॥ २५ ॥
 आत्मनोन्नमयादिकोशेभ्यो विवेचनार्थं कोशकृतावरणमाह
 कोशैरिति पंचभिः-निजशक्तिरात्मशक्तिरविद्या तत उत्पन्नैर-
 न्नमयाद्यैः पंचभिः कोशैः संवृत आच्छादित आत्मा न भाति
 न प्रतीयते यथा शैवालपटलैराच्छादितं वापीस्थं अम्बु जलं
 न भाति तद्वत् ॥ २६ ॥ तस्य शैवालस्य वाण्यां जातस्या-
 च्छादकतृणविशेषस्याऽप्रगमे निवृत्तौ यथा वापीस्थं जलं
 तृष्णासंतापहरं शुद्धं प्रतीयते कीदृशं तत् पुंसः परंसद्यः

पञ्चानामपि कोशानामपवादे विभात्ययं शुद्धः ॥
 नित्यानन्दैकरसः प्रत्यग्रूपः परं स्वयंज्योतिः ॥ २८ ॥
 आत्मानात्मविवेकः कर्तव्यो बन्धमुक्तये विदुषा ॥
 तेनैवानन्दीभवति स्वं विज्ञाय सच्चिदानन्दम् ॥ २९ ॥
 मुञ्जादिषिकामिव दृश्यवर्गात्प्रत्यञ्च मात्मानम-
 संगमक्रियम् ॥ विविच्य तत्र प्रविलाप्य सर्वं तदा-
 त्मना तिष्ठति यः स मुक्तः ॥ ३० ॥ देहोयमन्न-
 भवनोन्नमयस्तु कोशश्चान्नेन जीवति विनश्यति
 तद्विहीनः ॥ त्वक्चर्ममांसरुधिरास्थिपुरीषराशिर्नायं
 स्वयं भवितुमर्हति नित्यशुद्धः ॥ ३१ ॥

सौख्यप्रदं भवति ॥ २७ ॥ एवं पञ्चानां कोशानामपवादे
 विवेकवत्या बुद्ध्या निषेधे तत्रानात्मबुद्धिरूपे कृते सति अ-
 यमात्मा शुद्धो नित्यानन्दैकरसः प्रत्यग्रूपः साक्षिरूपः परं स्वयं
 ज्योतिर्विभाति प्रकाशत इत्यर्थः ॥ २८ ॥ विदुषा विचार-
 वता बन्धनिवृत्तये आत्मानात्मविवेकः कर्तव्यस्तेनैवांतःकर-
 णादेः सकाशादात्मनो द्रष्टुर्भिन्नतया विवेचनेन पुरुषा
 स्वमात्मानं सच्चिदानन्दं विज्ञायानन्दीभवति ॥ २९ ॥ विवे-
 चनप्रकारमाह मुञ्जादिति-यथा मुञ्जात्तृणविशेषात्तदंतर्गता इ-
 षीकां पृथक्कृत्वैति एवं दृश्यवर्गात्प्रपञ्चं तद्विलक्षणं द्रष्टारमसं-
 गमक्रियमात्मानं विविच्य बुद्ध्या पृथक्कृत्य तत्र तस्मिन्ने-
 वात्मनि सर्वं सृदीव घटादिकं रज्ज्वादाविव सर्पादिकं प्रवि-
 लाप्य तदात्मना साक्षिरूपेण यस्तिष्ठति स मुक्तो ज्ञेय इ-
 त्यर्थः ॥ ३० ॥ अथ कोशपञ्चकादात्मविवेचनायादौ अन्नम-

पूर्वं जनेरधिभूतेरपि नायमस्ति जातक्षणः क्षण-
गुणोऽनियतस्वभावः ॥ नैको जडश्च घटवत्परिदृ-
श्यमानः स्वात्मा कथं भवति भावविकार वेत्ता ३२
पाणिपादादिमान् देहो नात्माव्यङ्ग्येपि जीवनात् ॥
तत्तच्छक्तेरनाशाच्च न नियम्यो नियामकः ॥३३॥
देहतद्धर्मतत्कर्मतदवस्थादिसाक्षिणः ॥

स्वत एव स्वतः सिद्धं तद्वैलक्षण्यमात्मनः ॥ ३४ ॥
यकोशाच्छरीरादात्मानं पृथक् दर्शयति देहोयमिति-अन्नम-
यकोशस्तु अयं देह एव कुतः यतोन्नम्वनः अन्नाद्भवति
अन्नाद्भवादीर्याद्भवति भक्षमाणेनान्नेन जीवति अन्नविहीनश्च
विनश्यति अयं देहः त्वक्चर्मादिराशिः तत्समुदायः सः नि-
त्यशुद्धः आत्मा स्वयं न भवितुमर्हति ॥ ३१ ॥ एतादृशस्य
देहस्यात्मभावो न संभवतीत्याह पूर्वमिति अयं देहो जन्मनः
पूर्वं तथा मृतेर्मरणात्परं नास्ति द्वयोर्मध्ये जातक्षणो लब्धा-
वसरः स्वल्पकालरमणीयोऽनियतस्वभावः परिणामीत्यर्थः
अनेको जडश्च यथा मृदि घटो नाममात्रात्पृथक् नास्ति एवं
स्वभावः एवंभूतो देहः सर्वभावविकार वेत्ता स्वात्मा कथं
भवति न कथमपीत्यर्थः ॥ ३२ ॥ तस्यानात्मत्वे हेत्वंतरमाह
पाणीति-अयं देहः पाणिपादाद्यंगवान् आत्मा न भवति
कुतः यतः व्यंगेपि पाणिपादादिच्छेदनेपि जीवति पुरुषः
छिन्नेपि पाणिपादादौ देहांतर्गतात्मनि पाणिपादादिशक्तेर-
नाशात् अयमात्मा नियम्यो न किं तु नियामक एव ॥३३॥
देहादिसाक्षिण आत्मनो देहवैलक्षण्यमाह देहेति आत्मा देह-

शल्यराशिर्मांसलिप्तो मलपूर्णोऽतिकश्मलः ॥
 कथं भवेदयं वेत्ता स्वयं मेतद्विलक्षणः ॥ ३६ ॥

त्वद्मांसमेदोस्थिपुरीषराशावहंमतिमूढजनः करोति
 विलक्षणं वेत्ति विचारशीलो निजस्वरूपं परमार्थं
 भूतम् ॥ ३६ ॥ देहोहमित्येव जडस्य बुद्धिर्देहे च
 जीवे विदुषस्त्वहंधीः ॥ विवेकविज्ञानवतो महा-
 त्मना ब्रह्माहमित्येव मतिः सदात्मनि ॥ ३७ ॥

साक्षी देहधर्माणां जन्मादीनां साक्षी देहकर्मणां तदवस्थानां
 साक्षी एतादृशस्य स्वत एव साक्षिण आत्मनो देहवैलक्षण्यं
 स्वत एव सिद्धमस्ति ॥ ३४ ॥ देहस्य निन्दितत्वादप्यनात्म-
 त्वमेवेत्याह शल्येति देहस्तु शल्यानामस्थानां समुदायः मांस-
 लिप्तः मलपूर्णः अतिकश्मलः पापयुक्तः एतस्मादात्मनो
 विलक्षणः सन् अयं देहः कथं स्वयमात्मा वेत्ता स्यान्नकथ-
 मपीत्यर्थः ॥ ३५ ॥ देहेहंमतिर्न योग्येत्याह त्वद्मांसेति-
 एतादृशे देहे मूढमतिरेव अहंमति देहोहमिति मतिं करोति
 यस्तु विचारशीलो जनः स परमार्थभूतं निजस्वरूपं विलक्षणं
 वेत्ति जानातीत्यर्थः ॥ ३६ ॥ अज्ञालपज्ञसर्वज्ञानां देहादौ
 यथा बुद्धिर्भवति तामाह देहोहमिति-जडस्य अज्ञस्य देहोह-
 मिति बुद्धिर्भवति शास्त्रज्ञस्य तु देहे च जीवात्मनि च अहं
 बुद्धिर्भवति आत्मान्माविवेचनपूर्वकात्मज्ञानवतो महात्मनः
 आत्मानि साक्षिणि कूटस्थे ब्रह्माहमित्येव सदा मतिर्भवति

अत्रात्मबुद्धिं त्यज मूढबुद्धे त्वद्मांसमेदोस्थिपुरीष-
 राशौ ॥ सर्वात्मनि ब्रह्मणि निर्विकल्पे कुरुष्व
 शांतिं परमां भजस्व ॥ ३८ ॥ देहेंद्रियादावसति
 भ्रमोदितां विद्वानहंतां न जहाति यावत् ॥ तावन्न
 तस्यास्ति विमुक्तिवार्ता प्यस्त्वेष वेदान्तनयान्त-
 दर्शी ॥ ३९ ॥ छायाशरीरे प्रतिबिंबगान्ने यत्स्वप्न-
 देहे हृदि कल्पितांगे ॥ यथात्मबुद्धिस्तव नास्ति
 काचिज्जीवच्छरीरे च तथैव मास्तु ॥ ४० ॥

॥ ३७ ॥ देहादावात्मबुद्धेर्हेयत्वमाह अत्रेति-हे मूढबुद्धे अत्र
 त्वगादिराशौ देहे आत्मबुद्धिं त्यज निर्विकल्पे सर्वात्मनि
 ब्रह्मणि आत्मबुद्धिं कुरुष्व ततः परमां शांतिं भजस्व ॥ ३८ ॥
 देहाभिमानत्यागं विना संसारो न निवर्तत इत्याह देहेति
 असति मिथ्याभूते देहादौ भ्रमोत्पन्नां अहंतां विद्वान् यावन्न
 जहाति न त्यजति तावदेष विद्वान् वेदान्तनयान्तदर्शी
 वेदान्तशारीरकसूत्रभाष्यांतद्रष्टापिचेत्तस्य तावद्विमुक्तिवार्तापि
 नास्ति किंपुनर्विमुक्तिरित्यर्थः ॥ ३९ ॥ कथंपुनरस्मिन् शरीरे
 मतिः कर्तव्येत्याह छायेति- यथा पुरुषस्य छायायां यथा च
 जलादौ प्रतिबिंबशरीरे यथा स्वप्नदृष्टशरीरे यथा च मनो-
 रथकल्पितशरीरे कदाचिदप्यात्मबुद्धिस्तव नास्ति तथा जीवत्य-
 पि शरीरे आत्मबुद्धिर्मास्तु मा तां कुर्वित्यर्थः ॥ ४० ॥ दे-

देहात्मधीरेव नृणामसद्धियां जन्मादिदुःखप्रभवस्य
 बीजम् ॥ यत स्ततस्तं जहि तां प्रयत्नात् त्यक्ते
 तु चित्ते न पुनर्भवाशा ॥ ४१ ॥ कर्मेन्द्रियैः पंच-
 भिरंचितोयं प्राणो भवेत् प्राणमयस्तु कोशः ॥ येना-
 त्मवानन्नमयोऽनुपूर्णः प्रवर्ततेसौ सकलक्रियासु ४२
 नैवात्मापि प्राणमयो वायुविकारो गंतागंता वायु-
 वदन्तर्बहि रेषः ॥ यस्मात्किंचित्क्वापि नवेत्तीष्टम-
 निष्टं स्वं वान्यं वा किंच न नित्यं परतंत्रः ॥ ४३ ॥
 हात्मबुद्धित्यागादेव मुक्तिमाह देहेति- असद्धियां अविदुषां नृ-
 णां पुंसां देहात्मधीरेव जन्मादिदुःखोत्पत्तेर्बीजं कारणं यतस्त-
 तस्त्वं तां देहात्मबुद्धिं प्रयत्नात् त्यज देहात्मचित्ते त्यक्ते स-
 ति पुनः त्यागानंतरं भवाशा जन्मादिदुःखं न भविष्यती-
 त्यर्थः ॥ ४१ ॥ प्राणमयकोशमाह कर्मेन्द्रियैरिति- अयं प्रा-
 णः पंचभिः कर्मेन्द्रियैर्युक्तः प्राणमयः कोशः स्यात् येन प्राण-
 मयकोषेन अनुपूर्णः युक्तोसौ अन्नमयः कोशः सकलक्रियासु
 प्रवर्तते ॥ ४२ ॥ प्राणमयस्यनात्मत्वमाह नैवेति- एष प्रा-
 णमयोपि आत्मा न भवति यतोयं वायुविकारः वायुवत् अं-
 तर्गता बहि रागंता च यस्मादयं क्वापि कदापि किंचिन्न
 जानाति इष्टं वा अनिष्टं वा स्वं वा अन्यं वा किंचिन्न जाना-
 ति नित्यं सदा परतंत्रः मन आधीनोस्ति ॥ ४३ ॥ अथ

ज्ञानेन्द्रियाणि च मनश्च मनोमयः स्यात्कोशो
ममाहमिति वस्तु विकल्पहेतुः ॥ संज्ञादिभेदक-
लनाकलितो बलीयांस्तत्पूर्वकोशमभिपूर्य वि-
जृम्भते यः ॥ ४४ ॥ पंचेन्द्रियैः पंचभिरेव होतृभिः
प्रचीयमानो विषयाज्यधारया ॥ जाज्वल्यमानो
बहुवासनेन्धनैर्मनोमयाग्निं वहति प्रपञ्चम् ॥ ४५ ॥
न ह्यस्त्यविद्या मनसोतिरिक्ता मनोह्यविद्याभव-
बंधहेतुः ॥ तस्मिन्विनष्टे सकलं विनष्टं विजृ-
म्भितेस्मिन्सकलं विजृम्भते ॥ ४६ ॥

मनोमयकोशमाह ज्ञानेन्द्रियाणीति- चक्षुरादीपञ्च ज्ञानेन्द्रि-
याणि मनश्च मनोमयः कोशः स्यात् सच ममेदं शरीरं अहं
मनुष्यो ब्राह्मण इत्यादि वस्तुनि नानाविकल्पहेतुरित्यर्थः ।
बलीयांश्च यो मनोमयः कोशः स तत्पूर्वकोशं अभिपूर्यः
व्याप्य वृद्धिं प्राप्नोति ॥ ४४ ॥ अयं मनोमयकोशोग्निः
सकलं प्रपञ्चं वहति धारयति यथा यज्ञाग्निः काष्ठेन्धनैर्दीप्तः
होतृभिर्घृतधारया प्रचीयमानोऽपूर्वोत्पत्तिद्वारा प्रपञ्चं धारयति
एवं मनोमयकोशरूपोग्निर्वहुवासनेन्धनैर्जाज्वल्यमानः पंचेन्द्रि-
यैः पञ्चहोतृभिर्विषयघृतधारया प्रचीयमानो देहान्तकालोत्प-
न्नाभिः स्मृतिभिः प्रपञ्चं धारयतीत्यर्थः ॥ ४५ ॥ अविद्या-
या मनोरूपत्वमाह न ह्यस्तीति- अविद्या हि मनोद्वारैव स्वप्र-
भावं दर्शयति अतो मनसोतिरिक्ता अविद्या नास्त्येव मनो-
रूपा हि अविद्याभवबंधकारणं तस्मिन्मनसि संकल्पत्यागेन

स्वप्नेर्थशून्ये सृजति स्वशक्त्या भोक्त्रादिविश्वं
 मन एव सर्वम् ॥ तथैव जाग्रत्यपि नो विशेष-
 स्तत्सर्वमेतन्मनसो विजृम्भणम् ॥ ४७ ॥ सुषु-
 प्तिकाले मनसि प्रलीने नैवास्ति किञ्चित्सकलप्र-
 सिद्धेः ॥ अतो मनःकल्पित एव पुंसः संसार
 एतस्य न वस्तुतोस्ति ॥ ४८ ॥ वायुना ऽऽनीयते
 मेघः पुनस्तेनैव नीयते ॥ मनसा कल्प्यते बंधो
 मोक्षस्तेनैव कल्प्यते ॥ ४९ ॥

नष्टे सतिसकलजन्ममरणादिकं जगद्दिनष्टं भवति तस्मिन्म-
 नसि उदिते सति जन्ममरणादिकं जगदपि उदितं भवति
 ॥ ४६ ॥ मनसः शक्तिं दर्शयति स्वप्नइति- स्वप्नावस्थया
 सकलपदार्थाभावेपि इदं मन एव स्वशक्त्या स्वप्रभावेणैव
 भोक्तृभोग्यादिसर्वं प्रपञ्चं सृजति तथैव जाग्रदवस्थायामपि
 नो विशेषः पुरुषस्य विक्षेपकारकं जीवसृष्टिरूपान्मानसात्प्र-
 पञ्चादतिरिक्त नास्ति तस्मात्सर्वमेतज्जगत् मनस एव परिणा-
 मविशेष इत्यर्थः ॥ ४७ ॥ अत्रोपपात्तिमाह सुषुप्तीती- सु-
 षुप्तिकाले मनसि प्रलीनेसति किञ्चिदपि विक्षेपकरं नास्तीति
 सकलजगति प्रसिद्धेर्हेतोः अतो मनः कल्पित एवास्य पुरु-
 षस्य संसारो वस्तुतो मनः संकल्पाभावे संसारोपि नास्ति
 ॥ ४८ ॥ वायुना मेघ आनीयते उद्भाव्यते पुनस्तेनैव वा-
 युना अर्दशनं नीयते तथैवायं बंधो मनसा कल्प्यते अस्य
 मोक्षोपि तेनैव मनसा कल्प्यते ॥ ४९ ॥ मनसः संसारक-

देहादिसर्वविषये परिकल्प्यरागं बध्नाति तेन पुरु-
षं पशुवद्गुणेन ॥ वैरस्यमत्र विषवत्सुविधाय प-
श्चादेनं विमोचयति तन्मन एव बंधात् ॥ ५० ॥
तस्मान्मनः कारणमस्य जन्तोः बंधस्य मोक्षस्य
च वा विधाने ॥ बंधस्य हेतुर्मलिनं रजोगुणैर्मो-
क्षस्य शुद्धं विरजस्तमस्कम् ॥ ५१ ॥ विवेकवैरा-
ग्यगुणातिरेकाच्छुद्धत्वमासाद्य मनो विमुक्त्यै ॥
भवत्यतो बुद्धिमतोमुमुक्षो स्ताभ्यां दृढाभ्यां भ-
वितव्यमग्रे ॥ ५२ ॥

ल्पनाप्रकारमाह देहादिसर्वेति- तन्मन एव देहादिसर्वविषये
अस्य पुरुषस्य रागं प्रीतिं परिकल्प्य उत्पाद्यते न रागेण
एनं पुरुषं बन्धाति यथा गुणेन रज्वा पशुं बन्धाति तद्वत्
पश्चान्मोचनसमये अत्र सर्वविषये वैरस्यं अप्रीतिं विषवत्
यथा विषे सर्वेषां वैरस्यं भवति तद्वद् एनं तन्मन एव बंधा-
दिमोचयति ॥ ५० ॥ मनसो बंधमोक्षकारणत्वमाह तस्मा-
दिति-तस्मात्कारणात् अस्य जन्तोर्बंधस्य मोक्षस्य वा विधाने
रचनायां मन एव कारणं कथं रजोगुणैर्मलिनं बंधस्य हेतुर्भवति
रजस्तमोगुणहीनं मनो मोक्षस्य हेतुर्भवति ॥ ५१ ॥ कथमे-
तदत आह विवेकेति-विवेकवैराग्यगुणानां आधिक्यात् इदं
मन आत्मनः शुद्धत्वं आसाद्य संपाद्य विमुक्त्यै मोक्षाय
भवति अतः कारणात् बुद्धिमतो विचारवतो मोक्षेच्छावत्
पुरुषस्य अग्रे प्रथमं ताभ्यां विवेकवैराग्याभ्यां दृढाभ्यां भवि-

मनो नाम महाव्याघ्रो विषयारण्यभूमिषु ॥ चर-
त्यत्र न गच्छंतु साधवो ये सुसुक्षवः ॥ ५३ ॥
मनः प्रसूते विषयानशेषान्स्थूलान्मना सूक्ष्मतया
च भोक्तुः ॥ शरीरवर्णाश्रमजातिभेदान् गुणक्रि-
याहेतुफलानि नित्यम् ॥ ५४ ॥ असंगचिद्रूपमसं-
विमोह्य देहेन्द्रियप्राणगुणैर्निबध्य ॥ अहं ममेति
भ्रमयत्यजस्रं मनः स्वकृत्येषु फलोपभुक्तिषु ॥ ५५ ॥

तव्यमिति ॥ ५२ ॥ तदुपायमाह मनोनामेति-मनोनाम्ना
प्रसिद्धः गुणेन महाव्याघ्रः विषयरूपासु अरण्यभूमिषु महा-
वनेषु चरति तिष्ठति अतो मोक्षेच्छावंतो ये साधवस्तेऽत्र
विषयवनेषु न गच्छंतु विषयेषु प्रीतिं माकुर्वत्वित्यर्थः ॥ ५३ ॥
मनसः सर्वकारणत्वमाह मन इति-अशेषान् सर्वान् विषया-
न्स्वसंकल्पेन मन एव प्रसूते जाग्रति स्थूलान् स्वप्ने च
सूक्ष्मान् प्रसूते रचयति । तथाभोक्तुर्जीवस्य शरीरवर्णाश्रम-
जातिभेदान् मन एव प्रसूते गुणक्रियाहेतुफलानि गुणाः
शब्दादयः क्रिया व्यापारहेतुः कर्म फलं शरीरादि तानिस-
र्वाणिसर्वदा मन एव रचयतीति भावः ॥ ५४ ॥ मनसः
प्राबल्यमाह असंगेति-असं जीवात्मानं स्वरूपतः असंगचिद्रूपं
विमोह्य मोहं प्रापयित्वा देहेन्द्रियप्राणरूपैर्गुणैर्बन्धनरज्जुभिर्नि-
बध्य बन्धं प्रापयित्वा कथं अहं ममेति फलानां सुखदुःखादीनां
भुक्तिभोगो येषु तेषु स्वकृत्येषु कामसंकल्पादिषु अजस्रं निरं-
तरं मन एव भ्रमयति संसारदुःखं प्रापयतीत्यर्थः ॥ ५५ ॥

अध्यासदोषात्पुरुषस्य संसृतिरध्यासबंधस्त्वमुनैव
 कल्पितः ॥ रजस्तमोदोषवतो विवेकिनो जन्मा-
 दिदुःखस्य निदानमेतत् ॥ ५६ ॥ अतः प्राहुर्म-
 नोऽविद्यां पण्डितास्तत्त्वदर्शिनः ॥ येनैव भ्राम्यते
 विश्वं वायुनेवाभ्रमण्डलम् ॥ ५७ ॥ तन्मनःशो-
 धनं कार्यं प्रयत्नेन मुमुक्षुणा ॥ विशुद्धे सति
 चैतस्मिन्मुक्तिः करफलायते ॥ ५८ ॥ मोक्षैकस-
 क्त्या विषयेषु रागं निर्मूल्य संन्यस्य च सर्वकर्म ॥
 सच्छ्रद्धया यः श्रवणादिनिष्ठो रजःस्वभावं स
 धुनोति बुद्धेः ॥ ५९ ॥

तत्रोपपत्तिमाह अध्यासेति- पुरुषस्याविवेकिनोऽध्यासदोषा-
 त्संसृतिर्जन्ममरणादिरूपा भवति सचाध्यासरूपो बंधस्तु अ-
 नेनेव मनसा कल्पितो रचितः अत एतन्मनोरजस्तमोदोष-
 युक्तस्य विवेकहीनस्य जन्मादिदुःखस्य निदानं नाम करणं
 भवति ॥ ५६ ॥ पुनस्तदेव मनोऽविद्येत्याह अत इति- अ-
 तःकारणादेतन्मन एवाविद्या इति तत्त्वदर्शिनः पण्डिताः कथि-
 तवन्तः येनैव मनसा इदं विश्वं जग्दभ्राम्यते यथा वायुना
 घनपंक्तिभ्राम्यते ॥ ५७ ॥ मनःशान्तौ फलमाह तन्मन
 इति- तस्मात्कारणान्मनसः शोधनं कामरागादिराहित्येन म-
 नोनैर्मूल्यं कार्यं अस्मिन्मनसि विशुद्धे सति मुक्तिः करफला-
 यते यथा करे स्थितं फलं स्पष्टतयावलोक्यते तथात्मसाक्षा-
 त्कारो भवति इत्यर्थः ॥ ५८ ॥ पुनस्तदेवाह मोक्षैकेति-यः

मनोमयो नापि भवेत्परात्मा ह्याद्यंतवत्वात्परिणा-
मिभावात् ॥ दुःखात्मकत्वाद्विषयत्वहेतोर्द्रष्टा हि
दृश्यात्मतया न दृष्टः ॥ ६० ॥ बुद्धिर्बुद्धीन्द्रियैः
सार्द्धं सवृत्तिः कर्तृलक्षणः ॥ विज्ञानमयकोशः
स्यात्पुंसः संसारकारणम् ॥ ६१ ॥ अनुवृजच्चि-
त्प्रतिबिम्बशक्तिर्विज्ञानसंज्ञः प्रकृतेर्विकारः ॥ ज्ञान-
क्रियावानहमित्यजस्रं देहेन्द्रियादिष्वभिमन्यते
भृशम् ॥ ६२ ॥ १८७

पुरुषो मोक्ष एव एकां मुख्यां सक्तिं प्रीतिं विधाय तया प्रीत्या
विषयेषु रागं प्रीतिं निर्मूल्य त्यक्त्वा सर्वकर्मत्यक्त्वा सति ब्रह्मणि
श्रद्धया चित्तैकाग्र्येण गुरुवेदान्तवाक्येषु दृढविश्वासेन च यः
श्रवणमनननिदिध्यासनादिनिष्ठो भवति स बुद्धेः रजः स्व-
भावं बहिः प्रवृत्तिं विनाशयति आत्मनिष्ठो भवतीत्यर्थः ॥ ५९ ॥
मनोमयकोशस्यानात्मत्वमाह मनोमय इति अयं मनोमयः
कोशोपि आत्मा न भवति कस्मात् आद्यंतवत्वात् । तथा
परिणामित्वात् तथा दुःखात्मकत्वात् आत्मनो विषयत्वान्च
यश्च द्रष्टा स च दृश्यतया कदापि न दृष्टः द्रष्टृदृश्यभावयो-
र्विरोधादिति ॥ ६० ॥ विज्ञानमयकोशस्वरूपमाह बुद्धिरिति-
एषा बुद्धिः ज्ञानेन्द्रियैः पञ्चभिर्युक्ता सती विज्ञानमयः कोशः
स्यात् स एव कोश एव स वृत्तिः अहंकारादि वृत्तियुक्तः
कर्तृलक्षणः कर्तृत्वादिधर्मवान् पुंसः संसारकारणं भवति
॥ ६१ ॥ चित्प्रतिबिम्बसहितः प्रकृतेर्विकारोयं विज्ञा-

अनादिकालोयमहं स्वभावो जीवः समस्तव्यव-
हारबोधा ॥ करोति कर्माण्यपि पूर्ववासनः पुण्या-
न्यपुण्यानि च तत्फलानि ॥ ६३ ॥ भुंक्ते विचि-
त्रास्वपि योनिषु ब्रजन्नायाति निर्यात्यधउर्ध्वमेषः॥
अस्यैव विज्ञानमयस्य जाग्रत्स्वप्नाद्यवस्थाः सु-
खदुःखभोगः ॥ ६४ ॥ देहादिनिष्ठाश्रमधर्मकर्म-
गुणाभिमानं सततं ममेति ॥ विज्ञानकोशोयमति-
प्रकाशः प्रकृष्टसान्निध्यवशात्परात्मनः ॥ अतो
भवत्येष उपाधिरस्ययदात्मधीः संसरति भ्रमेण ६५

नमयनाम्ना प्रसिद्धः ज्ञानेन्द्रियैर्ज्ञानवान् कर्मेन्द्रियैः क्रियावान्
सन् भृशं अत्यन्तं अजस्रं निरंतरं देहेन्द्रियादिषु अभिमन्यते
अभिमानं करोतीत्यर्थः ॥ ६२ ॥ अयमहं स्वभावो विज्ञान-
मयोऽनादिकालो जीवशब्देनोच्यते अयमेव समस्तव्यवहार-
धारकः पूर्वपूर्ववासनाप्रयुक्तः पुण्यानि अपुण्यानि शुभान्य-
शुभानि च कर्माणि करोती तत्फलानि च भुंक्ते ॥ ६३ ॥
विचित्रासु योनिषु ब्रजन्नापि एष अधः आयाति उर्ध्वं गच्छ-
ति अस्यैव विज्ञानमयस्य जाग्रत्स्वप्नाद्यवस्था भवन्ति सुख-
दुःखभोगोप्यस्यैव भवति इत्यर्थः ॥ ६४ ॥ विज्ञानमय-
स्यात्मोपाधित्वमाह देहादीति-परमात्मनोऽत्यंतसन्निधिवशात्
अतिप्रकाशस्वभावोयम् विज्ञानमयः कोशो देहानिष्ठं यत् आश्र-
मधर्मकर्मगुणाभिमानं ममेति च सततं निरंतरं करोति अत
एष विज्ञानकोशः अस्यात्मन उपाधिर्भवति यद्यस्मात्कारणात्

योयं विज्ञानमयः प्राणेषु हृदि स्फुरत्ययं ज्योतिः ॥
 कूटस्थः सन्नात्मा कर्ता भोक्ता भवत्युपाधिस्थः ६६ ॥
 स्वयं परिच्छेदमुपेत्य बुद्धे स्तादात्म्यदोषेण परं
 मृषात्मनः ॥ सर्वात्मकः सन्नपि वीक्षते स्वयं
 स्वतः पृथक्त्वेन मृदो घटानिव ॥ ६७ ॥ उपा-
 धिसंबंधवशात्परात्मा ह्युपाधिधर्माननु भाति तद्-
 गुणः ॥ अयोविकारान विकारिवन्निवत्सदैकरू-
 पोपि परः स्वभावात् ॥ ६८ ॥

आत्मधीः आत्मसंसर्गयुक्ता धीरे व भ्रमेण उर्द्धाधो गमनेन
 संसरति जन्ममरणादिसंसारं प्राप्नोतीत्यर्थः ॥ ६५ ॥ विज्ञा-
 नमयस्य स्वयंप्रकाशत्वे बृहदारण्यश्रुतिं प्रमाणयति योय-
 मिति-योयं प्राणेषु इंद्रियेषु चेतयिता तद्व्यतिरिक्तो विज्ञान-
 मयः विज्ञानप्रायः बुद्धिर्विज्ञानं तन्मयः तदनुसारी बुद्धयनु-
 सारी तद्द्वारैवानुसरणीयो विज्ञेयइत्यर्थः । हृदि बुद्धौ ज्यो-
 तिरवभासकः स्फुरति प्रकाशते अयं कूटस्थो निर्विकारः सन्
 उपाधिस्थ आत्मा कर्ता भोक्ता च भवति ॥ ६६ ॥ बुद्धि-
 संबन्धादात्मनो देहित्वमित्याह स्वयमिति-अयमात्मा सर्वात्म-
 कः सन्नपि मृषात्मनो बुद्धेस्तादात्म्यदोषेण परं परिच्छेदं परि-
 छिन्नतां उपेत्य प्राप्य स्वयं आत्मानं स्वत एव पृथक्त्वेन
 वीक्षते देहिनं पश्यतीत्यर्थः । यथाऽज्ञपुरुषः घटान् मृदो मृत्ति-
 कातो भिन्नान् पश्यति तद्वत् ॥ ६७ ॥ तत्र दृष्टान्तमाह
 उपार्धीति-अयं परमात्मा स्वभावतः सदैकरूपोपि परउपा-

शिष्य उवाच ॥ भ्रमेणाप्यन्यथा वास्तु जीवभावः
 परात्मनः ॥ तदुपाधेरनादित्वान्नानादेर्नाश इष्यते ६९
 अतोस्य जीवभावोपि नित्याभवति संसृतिः ॥
 न निवर्तेत तन्मोक्षः कथं मे श्रीगुरो वद ॥ ७० ॥

श्रीगुरु उवाच ॥ सम्यक् पृष्टं त्वया विद्वन्सावधानेन
 तच्छृणु ॥ प्रामाणिकी न भवति भ्रांत्या मोहित
 कल्पना ७१ भ्रांतिं विना त्वसंगस्य निष्क्रियस्य निरा
 कृतेः ॥ न घटेतार्थसंबंधो न भसो नीलता दिवत् ७२

धिरहितोपि सन् उपाधिसंबंधवशात् उपाधिगुणयुक्त उपाधि-
 धर्मवानिवाभाति यथा लोहगोलकस्थो बह्निः स्वयं अवि-
 कारी सन्नपि अयःसंबंधात् अयोविकारवान् वर्तुलादिरूपवा-
 निव भाति तद्वत् ॥ ६८ ॥ शिष्य उवाच-हे गुरो जीवस्या-
 यं जीवभावः परमात्मनः परमार्थतो ब्रह्मरूपस्यास्य भ्रमेण
 वास्तु अन्यप्रकारेण वास्तु तथापि तदुपाधेरनादित्वात् अना-
 दिभावस्य च नाशादर्शनात् नोपाधेरनाशः स्यात् ॥ ६९ ॥
 अतः कारणात् अस्य जीवस्य जीवभावोपि नित्य स्तथा संसृ-
 तिर्जन्ममरणादिरूपा नित्या सती न निवर्तेत तदा तन्मोक्षः
 कथं भवेदिति हे गुरो त्वं वद कथयेत्यर्थः ॥ ७० ॥ श्रीगु-
 रुरुवाच-हे विद्वन् त्वया सम्यक् पृष्टं उचितः प्रश्नः कृतः
 अस्योत्तरं सावधानेन चेतसा शृणु भ्रांत्या मोहितानां पुंसां
 कल्पनाप्रामाणिकी न भवति इति ॥ ७१ ॥ तत्र युक्तिमाह
 भ्रांतिमिति-संबंधरहितस्य क्रियारहितस्य आकृतिरहितस्य

स्वस्य द्रष्टुर्निर्गुणस्याक्रियस्य प्रत्यग्बोधानन्दरूप-
 स्य बुद्धेर्भ्रांत्या प्राप्तो जीवभावो न सत्यो मोहापाये
 नास्त्यवस्तु स्वभावात् ॥ ७३ ॥ यावद्भ्रांतिस्ताव-
 देवास्य सत्ता मिथ्याज्ञानोज्ज्वलितस्य प्रमादात् ॥
 रज्ज्वांसर्पो भ्रांतिकालीन एव भ्रांतेर्नाशे नैव सर्पोऽपि
 तद्वत् ॥ ७४ ॥ अनादित्वमविद्यायाः कार्यस्यापि तथे-
 ष्यते ॥ उत्पन्नायां तु विद्यायामविद्यकमनाद्यपि ७५

चात्मनः भ्रांतिं विना अर्थेन पदार्थेन संबंधो न घटेत यथा
 नभस आकाशस्य नीलतादिसंबंधो भ्रांतिं विना न घट-
 ते ॥ ७२ ॥ अत्रोपपत्तिमाह स्वस्येति नवभिः श्लोकैः कुल-
 कम् स्वस्य जीवात्मभूतस्य द्रष्टुः साक्षिरूपस्य रूपादिगुणर-
 हितस्य चलनादिक्रियारहितस्य प्रत्यग्बोधानन्दस्वरूपस्यायं
 जीवभावो बुद्धेः बुद्धिसंबन्धाद्धेतोर्भ्रांत्या प्राप्तः सत्यो न भवति
 यदवस्तु अविद्यमानमेव भासते तत् रज्जौ सर्पोऽदिवत् मोहा-
 पाये अधिष्ठानस्वरूपज्ञाने सति रज्जुस्वरूपज्ञाननिवृत्तौ अव-
 स्तुसर्पवत् स्वभावादेव नास्ति तद्वत् ॥ ७३ ॥ अत्र दृष्टान्ता-
 तरमाह यावदिति-भ्रांतिकल्पितपदार्थस्य यावद्भ्रांतिस्तावदेव
 सत्तास्थितिर्भवति यथा रज्जौ सर्पो भ्रांतिकालीन एव भ्रांते
 र्नाशे यथा सर्पो नैवास्ति तद्वत् आत्मज्ञाने संसारसत्तापि
 नास्तीत्यर्थः ॥ ७४ ॥ अन्यदृष्टान्तमाह अनादित्वमिति-
 द्वाभ्याम् अविद्यायास्तथाऽविद्याकार्यस्य जगतोऽपि अनादि-
 त्वमिष्यते आत्मज्ञानरूपायां विद्यायामुत्पन्नायां इदमाविद्यकं

प्रबोधे स्वप्नवत्सर्वं सहमूलं विनश्यति ॥

अनाद्यपीदं नो नित्यं प्रागभावइव स्फुटम् ॥ ७६ ॥

अनादिरपि विध्वंसः प्रागभावस्य वीक्षितः ॥

यद्बुद्ध्युपाधि संबंधात्परिकल्पितमात्मनि ॥ ७७ ॥

जीवत्वं न ततो न्यत्तु स्वरूपेण विलक्षणं ॥

संबन्धस्स्वात्मनो बुद्ध्या मिथ्याज्ञानपुरःसरः ॥ ७८ ॥

विनिवृत्तिर्भवे तस्य सम्यग्ज्ञानेन नान्यथा ॥

ब्रह्मात्मैकत्वविज्ञानं सम्यग्ज्ञानं श्रुतेर्मतम् ॥ ७९ ॥

तदात्मनात्मनोः सम्यग् विवेकेनैव सिद्ध्यति ॥

ततो विवेकः कर्तव्यः प्रत्यगात्मसदात्मनोः ॥ ८० ॥

जगत् अनाद्यपि ॥ ७५ ॥ यथा प्रबोधे निद्राक्षये स्वप्नं

नश्यति तद्वत्समूलं अविद्यासहितं सर्वं जगद्विनश्यति दृष्टान्तः

यथा प्रागभावः अनादिरपि नो नित्यः तथेदं सर्वं जगत्स्फुटं

अनाद्यपि नो नित्यामित्यर्थः ॥ ७६ ॥ प्रागभावोऽनादिरपि

वर्तते तस्य ध्वंसो दृष्टः काणादनये इदं जीवत्वं यदात्मनि

बुद्ध्युपाधिसंबंधात्परिकल्पितम् ॥ ७७ ॥ तत्स्वरूपेण

तदात्मनोऽन्यद्विलक्षणं नास्ति बुद्ध्या सह स्वात्मनः संबंधस्तु

मिथ्याज्ञानपूर्वकः ॥ ७८ ॥ अतस्तस्य निवृत्तिः सम्यग्ज्ञा-

नेनैव भवति अन्यथा प्रकारान्तरेण न भवति ब्रह्मात्मैक-

त्वविज्ञानं सम्यक् ज्ञानं श्रुतेर्मतम् ॥ ७९ ॥ तद्ब्रह्मणा सह

आत्मनो जीवस्यैकत्वविज्ञानमात्मानात्मनोश्चिज्जडयोः सम्य-

ग्विवेचनेन पृथक्तया स्वरूपज्ञानेनैव सिद्ध्यति नान्यथेत्यर्थः

जलंपंकवदत्यन्तं पंकापाये जलं स्फुटम् ॥
 यथाभातितथात्मापिदोषाभावेस्फुटप्रभः ॥८१॥
 असन्निवृत्तौ तु सदात्मना स्फुटं प्रतीतिरेतस्य भवे-
 त्प्रतीचः ॥ ततो निरासः करणीय एव सदात्मनः
 साध्वहमादिवस्तुनः ॥ ८२ ॥ अतो नायं परात्मा-
 स्याद्विज्ञानमयशब्दभाक् ॥ विकारित्वाज्जडत्वाच्च
 परिच्छिन्नत्वहेतुतः ॥ दृश्यत्वाद्द्व्यभिचारित्वान्ना-
 नित्योनित्यदृश्यते ॥ ८३ ॥ २०८

ततः कारणात्प्रत्यगात्मसदात्मनोर्जीवब्रह्मणोर्विवेकः विरुद्धां-
 शत्यागेन स्वरूपावबोधः कर्तव्यः ॥ ८० ॥ अत्र दृष्टान्त-
 माह जलमिति-अत्यंतं पङ्कवज्जलं यथा पंकनिवृत्तौ कतका-
 दिना कृतायां स्फुटं निर्मलं भवतितद्वत् आत्मापि अविद्यादिदो-
 षाभावे स्फुटप्रभो भाति ॥ ८१ ॥ मिथ्याज्ञाननिवृत्तिं विना
 सदस्तुनः स्वरूपं न भातीत्याह असन्निवृत्ताविति-एवं आ-
 त्मनः सकाशादसन्निवृत्तौ असतां बुद्ध्यादीनां निवृत्तौ बाधे
 सति तदा सदात्मना सद्रूपेण प्रतीचः जीववास्तवरूपस्यैतस्य
 प्रतीतिर्ज्ञानं स्फुटम् प्रत्यक्षतया भवेत् ततः कारणात्सदात्मनः
 सकाशात् अहमादिवस्तुनः अहंकारादिपदार्थानां निरासः
 साधु सम्यक् तथा करणीय एव ॥ ८२ ॥ विज्ञानमयकोश-
 स्यानात्मत्वमाह अतो नायमिति-यतः कारणात् अहमादि-
 वस्तुनः बुद्धीन्द्रियादीनां निरासः कार्यः अतो विज्ञानमय-
 कोशस्यापि बुद्धिज्ञानेन्द्रियरूपत्वात् अयं विज्ञानमयः कोशा-
 ख्यः परमात्मा न भवति तत्र हेतूनाह विकारि त्वात् जड-

आनन्दप्रतिबिम्बचुम्बिततनुवृत्तिस्तमोज्ज्वलिता
स्यादानन्दमयः प्रियादिगुणकः स्वेष्टार्थलाभोदयः॥
पुण्यस्यानुभवे विभाति कृतिना मानंदरूपः स्वयं
भूत्वानन्दतियत्रसाधुतनुभृन्मात्रः प्रयत्नं विना ८४
आनन्दमयकोशस्य सुषुप्तौ स्फूर्तिरुत्कटा ॥

स्वप्नजागरयोरीष दिष्टसंदर्शनादिना ॥ ८५ ॥

नैवाय मानंद मयः परात्मा सोपाधि कत्वात्प्रकृते
विकारात् ॥ कार्यत्वहेतोः सुकृतक्रियाया विकार-
संघात समाहि तत्वात् ॥ ८६ ॥ २११

त्वात्परिच्छिन्नत्वादित्यर्थः तथादृश्यत्वात् व्यभिचारित्वात्
सुषुप्तावप्रतीतेर्व्यभिचारित्वं अत अनित्योयं कोशो नित्य
आत्मा न भवति ॥ ८३ ॥ आनन्दमयकोशस्य स्वरूपमाह
आनन्देति द्वाभ्याम् इष्टदर्शनलाभादिजन्याप्रियमोदादिरूपेण
परिणता स्थिरीभूतान्तर्मुखा तमोवृत्तिरात्मानन्दप्रतिबिम्बयुक्ता
वृद्धासती आनंदमयः कोशः स्यात् सा च पुण्यफलभोगसमये
विभाती प्रतीयते यत्रायं कृतिमान् पुण्यवान् तनुभृन्मात्रः
प्राणिमात्रः प्रयत्नं विना स्वयं आनंदरूपोभूत्वा साधुसम्य-
क्तया नंदति सुखमनुभवति ॥ ८४ ॥ अस्यानंदमयकोशस्य
सुषुप्तौ उत्कटा अधिका स्फूर्तिर्भवति स्वप्नजागरयोस्तु ईष्ट-
दर्शनादिना इष्टस्वल्पास्फूर्तिर्भवतीत्यर्थः ॥ ८५ ॥ आनंदम-
यकोशस्यानात्मत्वमाह नैवायमिति अयमानंदमय कोशः
परात्मा न भवति सोपाधिकत्वात् तमोगुणोपाधियुक्तत्वात्
तमसः प्रकृतेर्विकारत्वात् तमोगुणस्य कार्यत्वात् सुकृतक्रि-

पंचाना मपि कोशानां निषेधे युक्तिः श्रुतेः ॥
 तन्निषेधावधिः साक्षी बोधरूपो वशिष्यते ॥८७॥
 योयमात्मा स्वयंज्योतिः पंचकोश विलक्षणः ॥
 अवस्था त्रयसाक्षी स निर्विकारो निरंजनः ॥
 सदानंदः स विज्ञेयः स्वात्मत्वेन विपश्चिता ॥८८॥
 यायाः पुण्यकर्मण विकाराः प्रियादिवृत्तयः तत्समुदाययुक्त-
 त्वाच्च नायमात्मा ॥ ८५ ॥ ननु कोशपंचकस्वरूपं निरूप्य
 तदात्मत्वनिषेधे तन्निरूपणमेव बृथेत्याशङ्क्य शरीरादिबुद्ध्यन्ता-
 त्मवादिनां मतनिरासाय तदधिष्ठानत्वेनात्मस्वरूपदर्शनाय
 च तन्निरूपणनिषेधयोरावश्यकत्वमित्याह पंचानामितिसार्धेन
 एवं पंचानामपि कोशानां निषेधस्य युक्तिः श्रवणात् तेषां
 कोशानां निषेधाधिष्ठानं सर्पनिषेधाधिष्ठानभूतरज्जुरिव बो-
 धरूपः साक्षी अवशिष्यते ॥ ८६ ॥ योयमात्मा पंचकोश-
 विलक्षणः स्वयं ज्योतिरस्ति स एवावस्थात्रयसाक्षी सन्
 निर्विकारः निरंजनः निर्मलश्च सदानंदस्वरूपश्च स विप-
 श्चिता विदुषा स्वात्मत्वेन विज्ञेयः ॥ ८७ ॥

सत्यानन्दचिदात्मकोपि वपुषि प्रौढामहंतां पुमान् ।
 कृत्वामुह्यति कोशपंचकमिदं स्वात्मेति संमन्यते ॥
 आत्मानात्माविवेकतोऽसति मतिं त्यक्त्वा स्वरूपं श्रये ।
 दित्युक्तं गुरुणा विवेककमणौ रामाभिधेध्यायके ॥
 इति श्रीजगाधरीनगरस्थ सारस्वतवंशावतंस श्रीमन्मिश्रहरिधन पुरोहिता-
 त्मज वेदान्तनिष्ठ पण्डितहरिनामदत्त विराचितायां विवेकचूडामणि टीकायां
 सुबोधिन्यां विचारणाख्याद्विर्ताय भूमिकानिरूपणो नाम तृतीयोऽध्यायः ॥३॥

॥ चतुर्थोऽध्यायः ॥

शिष्यउवाच ॥ मिथ्यात्वेन निषिद्धेषु कोशेष्वे तेषु
 पंचसु ॥ सर्वाभावं विना किञ्चिन्नपश्याम्यत्र हे
 गुरो॥विज्ञेयं किमु वस्त्वस्ति स्वात्मनात्मविपश्चिता १ २१४
 श्रीगुरुरुवाच ॥ सत्यमुक्तं त्वया विद्वान्निपुणोसि विचा-
 रणे ॥ अहमादिविकारास्ते तदभावोयमप्यनु ॥ २ ॥ २१५
 सर्वे येनानुभूयन्ते यः स्वयं नानुभूयते ॥
 तमात्मानं वेदितारं विद्धि बुद्ध्या सुसूक्ष्मया ॥ ३ ॥ २१६
 तत्साक्षिकं भवेत्तत्तद्यद्येनानुभूयते ॥
 कस्याप्यननुभूतार्थे साक्षित्वं नोपयुज्यते ॥ ४ ॥ २१७

शिष्यउवाच ॥ एतदर्थमेव शिष्यप्रश्नमाह मिथ्येति हेगुरो
 एतेषु पंचकोशेषु मिथ्यात्वेन निषिद्धेषु सत्सुसर्वाभावं विना
 किञ्चिदपि न पश्यामि तदात्मविपश्चिता आत्मविचारशीलेन
 स्वात्मरूपेण विज्ञेयं वस्तु किमु अस्ति न किमपीत्यर्थः ॥ १ ॥
 पंचकोशनिषेधे किं शिष्यते इति प्रश्नेपंचकोशनिषेधे भा-
 वाभावसाक्षी आत्मैवावशिष्यते इति गुरुराह सत्यमिति
 पंचभिः श्रीगुरुरुवाच हे विद्वन् त्वया सत्यमुक्तं विचारे नि-
 पुणोसि अत एव विचारय ये अहंकारादयो अंतः करणस्य
 विकारास्ते तथा सुषुप्त्यादौ अहमादीनामभावोपि येनात्मना
 सर्वेनुभूयन्ते यश्चात्मा केनापि नानुभूयते स्वयमेव वर्तते ॥ २ ॥
 तं वेदितारं आत्मानं विद्धि सूक्ष्मयाऽतिविचारनिपुणया बुद्धि-
 येत्यर्थः ॥ ३ ॥ यद्यदस्तु येनानुभूयते तत्तदस्तु तत्साक्षिकं

असौ स्वसाक्षिको भावो यतः स्वेना नुभूयते ॥
 अतः परं स्वयं साक्षात्प्रत्यगात्मा न चे तर ॥ ५ ॥
 जाग्रत्स्वप्नसुषुप्तिषु स्फुटतरं यो सौ समुज्जृम्भते ॥
 प्रत्यग्रूपतया सदा ह मह मित्यंतः स्फुरन्नैकधा ॥
 नानाकारविकारभागिन इमान् पश्य ब्रह्मन्धीमुखा
 न्नित्यानन्दचिदात्मना स्फुरति तं विद्धि स्व मेतं
 हृदि ॥ ६ ॥ घटोदके बिम्बित मर्कविम्ब मालोक्य
 मूढो रवि मेव मन्यते ॥ तथा चिदाभास मुपा-

भवेत् अयमात्मा तु प्रमाणाविषयत्वात्केनापि नानुभूयते
 अननुभूतार्थे कस्यापि साक्षित्वं नोपयुज्यते ॥ ४ ॥ अतोसौ
 आत्मरूपोभावः सद्ब्रह्मस्वसाक्षिकः यतः स्वेनैवानुभूयते अतः
 प्रत्यगात्मा साक्षात्स्वयं परं ब्रह्म इतरः परं न भवति ॥ ५ ॥
 योसावात्मा अहमहमित्यनेकधा अंतः स्फुरन् जाग्रत्स्वप्नसु-
 षुप्तिषु स्फुटतरं समुज्जृम्भते प्रकाशते किं कुर्वन् नानाविकार-
 वत इमान् अहंकारादीन् पश्यन् स्वयं च नित्यानन्दचिदा-
 त्मना हृदि स्फुरति तमेतं स्वमात्मानं विद्धि ॥ ६ ॥ चि-
 दाभासस्यानात्मत्वे दृष्टान्तमाह घटोदकइति यथा मूढः पुरुषो
 घटोदके प्रतिबिम्बितमर्कविम्बमवलोक्य तं रविमेव मन्यते
 नतु प्रातिबिम्बतया एवं अंतःकरणोपाधिसंस्थं चिदाभासं
 जडोऽविवेकी पुरुषो भ्रान्त्या अहमित्येव स्वात्मानमेवाभिम-
 न्यते इत्यर्थः ॥ ७ ॥

धिसंस्थं भ्रांत्या ह मित्ये व जडो भिमन्यते॥७॥ २२०
 घटं जलं तद्गतमर्कबिम्बं विहाय सर्वं विनिरीक्ष्यतेर्कः
 तटस्थ एतत्त्रितयावभासकः स्वयं प्रकाशो विदुषा
 यथा यथा ॥ ८ ॥ देहं धियं चित्प्रतिबिम्बं मेवं
 विसृज्य बुद्धौ निहितं गुहायां ॥ द्रष्टारमात्मानमख-
 ण्डबोधं सर्वप्रकाशं सदसद्विलक्षणम् ॥९॥ नित्यं
 विभुं सर्वगतं सुसूक्ष्ममन्तर्बहिः शून्यमनन्यमा-
 त्मनः ॥ विज्ञाय सम्यङ् विजरूपमेतत्पुमान् विपाप्मा
 विरजो विमृत्युः ॥१०॥ विशोक आनन्दघनो विपश्चि-
 त्वयं कुतश्चिन्न विभेति कश्चित् ॥ नान्योस्ति पन्था
 भवबंधमुक्तेर्विना स्वतत्त्वावगमं मुमुक्षोः ॥ ११ ॥ २२४
 दृष्टान्तमाह घटमिति-यथा विदुषा घटं जलं जलस्थमर्कप्र-
 तिबिम्बं च एतत्त्रितयं विहाय त्यक्त्वा एतत्त्रितयावभासकः
 तटस्थो निर्विकार आकाशस्थोर्को विनिरीक्ष्यते स्वयं प्रकाशो
 यथावत् यथा ॥ ८ ॥ एवं तथा देहे धियं बुद्धिं धीस्थं
 चित्प्रतिबिम्बं च विसृज्य त्यक्त्वा बुद्धौ गुहायां निहितं द्रष्टारं
 आत्मानं अखण्डबोधं सर्वप्रकाशकं कार्यकारणाभ्यां विलक्ष-
 णम् ॥ ९ ॥ नित्यं विभुं व्यापकं अतएव सर्वगतं अति-
 सूक्ष्मं यस्यांतर्बहिर्वान्यत्किंचिन्नास्ति आत्मनः स्वस्मादनन्यं
 अभिन्नं स्वस्वरूपं एतदात्मतत्त्वं सम्यग्विज्ञाय ज्ञात्वा पुमान्
 विपाप्मा पापरहितः सन् तथा विरजः विगतमनोमलः वि-
 मृत्युः त्यक्तदेहाभिमानत्वान्मृत्युभयरहितः ॥ १० ॥ अतएव

ब्रह्माभिन्नत्वविज्ञानं भवमोक्षस्य कारणम् ॥ येना-
 द्वितीयमानन्दं ब्रह्म संपद्यते बुधैः ॥ १२ ॥ ब्रह्म-
 भूतस्तु संसृत्यै विद्वान्नावर्तते पुनः ॥ विज्ञातव्य-
 मतः सम्यग्ब्रह्माभिन्नत्वमात्मनः ॥ १३ ॥ सत्यं
 ज्ञानमनन्तं ब्रह्म विशुद्धं परं स्वतः सिद्धम् ॥ नित्या-
 नन्दैकरसं प्रत्यगभिन्नं निरंतरं जयति ॥ १४ ॥
 सदिदं परमाद्वैतं स्वस्मादन्यस्य वस्तुनोऽभावात् ॥
 न ह्यन्यदस्ति किञ्चित् सम्यक् परमार्थतत्त्वबोधद-
 शायाम् ॥ १५ ॥ २२८

विशोकः आनन्दपरिपूर्णः स्वयं विपश्चित् विद्वान् कश्चिदपि
 कुतश्चित् कस्मादपि न बिभेति मुक्तो भवतीत्यर्थः एवं मुमु-
 क्षोर्मोक्षेच्छावतः स्वस्वरूपज्ञानं विना भवबंधमुक्तेः अन्यः
 पन्था उपायो नास्ति ॥ ११ ॥ एवमात्मानो ब्रह्मणोऽभिन्नत्व-
 विज्ञानं संसारमुक्तेः कारणं येनात्मनो ब्रह्मविज्ञानेन अद्वि-
 तीयं आनन्दस्वरूपं ब्रह्म बुधैः संपद्यते प्राप्यते ॥ १२ ॥ एवं
 भूतो विद्वान् पुनः संसृत्यै संसाराय नावर्तते नागच्छति
 अस्मिन् लोके अत आत्मनो ब्रह्माभिन्नत्वं सम्यग् विज्ञात-
 व्यमिति ॥ १३ ॥ ब्रह्मस्वरूपमाह सत्यमिति—सत्यज्ञानानन्त-
 स्वरूपं ब्रह्म परं विशुद्धं स्वत एव सिद्धमस्ति तच्च प्रत्यग-
 भिन्नमस्य जीवात्मनः स्वरूपभूतं निरंतरं सदा जयति प्रका-
 शते ॥ १४ ॥ इदं सद्रूपं ब्रह्म स्वस्मादन्यस्य वस्तुनोऽभा-
 वात् परमाद्वैतमस्ति सम्यक् परमार्थतत्त्वस्य बोधदशायां हि

यदिदं सकलं विश्वं नानारूपं प्रतीतमज्ञानात् ॥
 तत्सर्वं ब्रह्मैव प्रत्यस्ताशेषभावनादोषम् ॥ १६ ॥ २२८
 मृत्कार्यभूतोपि मृदो न भिन्नः कुम्भोस्ति सर्वत्र तु
 मृत्स्वरूपात् ॥ न कुम्भरूपं पृथगस्ति कुम्भः कुतो
 मृषा कल्पितनाममात्रः ॥ १७ ॥ केनापि मृद्भिन्नतया
 स्वरूपं घटस्य संदर्शयितुं न शक्यते ॥ अतो घटः
 कल्पित एव मोहान्मृदैव सत्यं परमार्थभूतम् ॥ १८ ॥ २३९
 सदब्रह्मकार्यं सकलं सदैव तन्मात्रमेतन्नतोन्य-
 दस्ति ॥ अस्तीति यो वक्ति न तस्य मोहो विनि-
 र्गतो निद्रितवत्प्रजल्पः ॥ १९ ॥ २३२

यतः अन्यत्किञ्चिन्नास्ति ॥ १५ ॥ यदिदं सकलं विश्वं अज्ञा-
 नात् नानारूपं प्रतीतमस्ति तत्सर्वं बोधदशायां प्रत्यस्ताशेष-
 भावनादोषं निवृत्तोऽशेषभावनारूपो दोषो यस्मादेतादृशं सत्
 ब्रह्मैव भाति विदुषाम् ॥ १६ ॥ दृष्टान्तांतरमाह मृदिति द्रा-
 म्याम्-कुम्भो घटो मृत्तिकायाः कार्यभूतो मृत्तिकातो भिन्नो
 नास्ति सर्वत्र कुम्भ मृत्स्वरूपदर्शनात् कुम्भस्य रूपं मृत्तिकातः
 पृथङ्नास्ति अतः कल्पितमात्रः कुम्भो मृषामिथ्याभूतः कुतः
 स्यात् न कुतोपीत्यर्थः ॥ १७ ॥ तस्य कुम्भस्य स्वरूपं मृद्भि-
 न्नतया केनापि सम्यक्दर्शयितुं न शक्यते अतो मृत्तिकायां
 घट इति नाम मोहात्मैव कल्पितम् किं तर्हि सत्यं परमार्थभूतं
 मृदैव मृत्तिकेत्येव सत्यामिति ॥ १८ ॥ दार्ष्टान्तिकमाह
 सदिति-एवमेतत्सकलं जगत्सद्ब्रह्म कार्यं सदैव सर्वदा सन्मा-

ब्रह्मै वेदं विश्वमित्येववाणी श्रौती ब्रूतेऽथर्वनिष्ठा
वरिष्ठा॥ तस्मादेतद्ब्रह्ममात्रं हि विश्वं नाधिष्ठानाद्भि-
न्नता रोपितस्य ॥ २० ॥ सत्यं यदि स्याज्जगदेतदा-
त्मना न तत्त्वहानिर्निगमाप्रमाणता ॥ असत्यवादि-
त्वमपीशितुः स्यान्नैतत्त्वयं साधुहितं महात्मनाम् २१
ईश्वरो वस्तुतत्त्वज्ञो न चाहं तेष्ववस्थितः ॥ न च
मत्स्थानि भूतानीत्येवमेव व्यचील्लुपत् ॥ २२ ॥

त्रमेव सतोऽन्यद्भिन्न नास्ति यश्चानभिज्ञः जगत्सतो भिन्न-
मस्तीति वक्ति वदति तस्य मूर्खस्य मोहोऽज्ञानं न विनिर्गतः
न नष्टः तस्य प्रजल्पः कथनं निद्रितवत्सुप्तप्रलापवत् मिथ्यै-
वेत्यर्थः ॥ १९ ॥ अत्रार्थवश्रुतिं प्रमाणमाह ब्रह्मैवेदं विश्व-
मिदं वरिष्ठमिति सर्वद्येतद्ब्रह्मेति मुंडक माण्डूक्योपनिषदो-
रिदं सर्वं द्येतद्ब्रह्मेति अथर्वमाण्डूक्योपनिषदि इदं विश्वं
ब्रह्ममात्रं यत आरोपितस्य रजतसर्पादिरूपेण प्रतीयमानस्या-
धिष्ठानात् शुक्तिरज्जुरूपाद्भिन्नता नास्ति पृथक्त्वभावादि-
ति ॥ २० ॥ जगत्सत्यत्वेऽनुपपत्तिमाह सत्यमिति जगद्यदि
सत्यं स्यात्तदा एतत्स्वरूपेण सदा तिष्ठेत् तत्त्वहानिः तत्परि-
णामो विनाशो वा न स्यात् तथा वाचारंभणमित्यादिनि-
गमस्याप्रमाणता स्यात् तथा वेदवक्तुरीश्वरस्य असत्यवादि-
त्वं स्यात् एतन्नयं महात्मनां न साधु हितं सम्यक्कृत्या न
संमतमित्यर्थः ॥ २१ ॥ अत्र श्रीकृष्णवाक्यं प्रमाणमाह ईश्व-
रइति ईश्वरः श्रीकृष्णः सर्ववस्तुस्वरूपज्ञ इत्याह अहं भूतेषु

यदि सत्यं भवे द्विश्वं सुषुप्ता वुपलभ्यताम् ॥ यन्नो
पलभ्यते किञ्चिदतोऽसत्स्वप्नवन्मृषा ॥ २३ ॥

अतः पृथग्नास्ति जगत्परात्मनः पृथक्प्रतीतिस्तु
मृषा गुणादिवत् ॥ आरोपितस्यास्ति किमर्थ-
वत्ता धिष्ठानमाभाति तथा भ्रमेण ॥ २४ ॥ भ्रां-
तस्य यद्यद्भ्रमतः प्रतीतं ब्रह्मैव तत्तद्रजतं
हि शुक्तिः ॥ इदंतया ब्रह्म सदैव रूप्यते त्वारोपितं
ब्रह्मणि नाममात्रम् ॥ २५ ॥

न व्यवस्थितः तानि च भूतानि मयि न स्थितानि तस्येति
कथनं भूतानामसत्त्वमेव प्रतिपादयति ॥ २२ ॥ जगन्मिथ्या-
त्वेऽनुपलब्धिं प्रमाणमाह यदीति यदि विश्वं सत्यं स्यात्तदा
सुषुप्तावप्युपलभ्येत यतो नोपलभ्यते अतः स्वप्नदृश्यवन्मृषा
असत्त्वेति ॥ २३ ॥ तत्प्रतीतिस्तु भ्रममूलेत्याह अत इति
अतः कारणात् इदं जगत् परमात्मनः पृथग्नास्ति पृथक् प्रती-
तिस्तु मुञ्जादिषु रज्ज्वादिप्रतीतिवत् मृदादिषु घटादिप्रतीति-
वन्मृषा मिथ्यैव आरोपितस्य पदार्थस्य किमर्थवत्ता न कि-
मपि तथा आरोपितवस्तुस्वरूपेणाधिष्ठानमेव भ्रमेणाभाति २४ ॥
आरोपितस्य नाममात्रत्वमित्याह भ्रांतस्येति भ्रांतस्य वस्तु-
स्वरूपज्ञानशून्यस्य भ्रमतः भ्रांतितः यद्यत्प्रतीयते तत्तत्सर्वं
ब्रह्मैव यथा रजतरूपेण या प्रतीता शुक्तिरेवं इदं जगत् इत्यत्र
इदं तया सर्वदा ब्रह्मैव कथ्यते यदारोपितं ब्रह्मणि तत्तु नाम-
मात्रमेव अन्ते ब्रह्ममात्रावशेषात् ॥ २५ ॥ एवमारोपितं मि-

अतः परं ब्रह्म सदद्वितीयं विशुद्धविज्ञानघनं निरं-
जनम् ॥ प्रशांतमाद्यन्तविहीनमक्रियं निरंतरानं-
दरसस्वरूपम् ॥ २६ ॥ निरस्तमायाकृतसर्वभेदं
नित्यं सुखं निष्कलमप्रमेयम् ॥ अरूपमव्यक्तम-
नाख्यमव्ययं ज्योतिः स्वयं किञ्चिदिदं चकास्ति २७
ज्ञातृज्ञेयज्ञानशून्यमनन्तं निर्विकल्पकम् ॥ केव-
लाखंडचिन्मात्रं परं तत्त्वं विदुर्बुधाः ॥ २८ ॥

थ्येति शिष्यायोपदिश्य तत्त्वमसीति वाक्योक्तभागत्यागलक्ष-
णयोपलक्षितमात्मस्वरूपं दिदर्शयिषुराचार्यः श्रुत्युक्तात्मस्व-
रूपं निरूपयति चतुर्भिः अत इत्यादिना अतः कारणात्
यत्किञ्चिदिदं चकास्ति प्रतीयते तत्सर्वं परं ब्रह्मैव तस्य च
विशेषणानि सत् सद्रूपं अद्वितीयं विशुद्धविज्ञानघनं केवल-
विज्ञानस्वरूपं निरंजनं उपाधिरहितं अतएव प्रशांतं आद्यन्तवि-
हीनं अक्रियं अचलं सर्वदानंदरसस्वरूपम् ॥ २६ ॥ निरस्ता-
दूरीकृता मायाकृता सर्वे भेदा यस्मात् तत् नित्यं त्रिकाला-
बाध्यसुखस्वरूपं निष्कलं हानिवृद्धिरहितं प्रमाणाविषयं रूप-
रहितं अव्यक्तं इन्द्रियागोचरं अनाख्यं नामरहितं अव्ययं
नाशरहितं स्वयं ज्योतिःस्वरूपमिति ॥ २७ ॥ ज्ञातृज्ञेयज्ञाना-
रिक्तं अनन्तं विकल्पानां कारणाभावान्निर्विकल्पं केवलाखंड-
चिन्मात्रस्वरूपं एतद्विशेषणोपलक्षितं वस्तु बुधा आत्मतत्त्वज्ञाः
परं तत्त्वं विदुः जानन्ति ॥ २८ ॥ आत्मस्वरूपत्वादेव हेयो-
पादेयशून्यं मनोवाचामविषयमप्रमेयं अनाद्यनन्तं महःतेजः

अहेयमनुपादेयं मनोवाचामगोचरम् ॥ अप्रमेय-
मनाद्यंतं ब्रह्म पूर्णमहंमहः ॥ २९ ॥ तत्त्वं पदा-
भ्यामभिधीयमानयोर्ब्रह्मात्मनो शोधितयोर्यदीत्थ-
म् ॥ श्रुत्या तयोस्तत्त्वमसीति सम्यगेकत्वमेव प्र-
तिपाद्यते मुहुः ॥ ३० ॥ ऐक्यं तयोर्लक्षितयोर्न
वाच्ययोर्निगद्यते अन्योन्यविरुद्धधर्मिणोः ॥ खद्यो-
तभान्वोरिव राजभृत्ययोः कूपाम्बुराशयोः परमा-
णुमेवोः ॥ ३१ ॥ तयोर्विरोधोयमुपाधिकल्पितो
न वास्तवः कश्चिदुपाधिरेषः ॥ ईशस्य माया मह-
दादिकारणं जीवस्य कार्यं शृणु पंचकोशम् ॥ ३२ ॥ २४५

स्वरूपं ब्रह्माहमस्मीति ध्येयम् ॥ २९ ॥ तत्त्वं पदार्थशोधन-
प्रकारमाह तत्त्वमितिचतुर्भिः तत्त्वमसीति श्रुत्या तत् त्वं
पदाभ्यामभिधीयमानयोस्तयोः शोधितयोर्ब्रह्मात्मनोर्यदीत्थं
मुद्वेकत्वमेव प्रतिपाद्यते ॥ ३० ॥ तदैक्यं तयोर्लक्षितयोरेव
संभवति अन्योन्यविरुद्धधर्मिणोवाच्ययोरेकत्वं न निगद्यते
कयोस्त्रि तयोर्विरुद्धधर्मित्वमित्यत आह खद्योतभान्वोरिव
तथा राजभृत्ययोरिव कूपसमुद्रयोरिव तथा परमाणुमेवोरिव
॥ ३१ ॥ अयं तयोर्ब्रह्मजीवयोर्विरोध ऐक्याभाव उपाधिक-
ल्पितो न वास्तवः कश्चिद्भेदोस्ति एष उपाधिः क इत्यत
आह शृणु ईशस्य उपाधिर्माया सा च कारणमुपाधिः महदादि-
कारणत्वात् जीवस्योपाधिर्हि पंचकोशम् कार्यं कार्योपाधि-
स्त्यर्थः ॥ ३२ ॥ एतौ द्वावुपाधी परजीवयोः ईशजीवयोर्भ-

एतावुपाधी परजीवयोस्तयोः सम्यग्निरासे न परो
 न जीवः ॥ राज्यं नरेन्द्रस्य भटस्य खेटकस्तयो-
 रपोहे न भटो न राजा ॥ ३३ ॥ अथात आदेश
 इति श्रुतिः स्वयं निषेधति ब्रह्मणि कल्पितं द्वयम् ॥
 श्रुतिप्रमाणानुगृहीतबोधात्तयोर्निरासः करणीय ए-
 वम् ॥ ३४ ॥ नेदं नेदं कल्पितत्वान्न सत्यं रज्जु-
 दृष्टव्यालवत्स्वप्नवच्च ॥ इत्थं दृश्यं साधु युक्त्या
 व्यपोह्य ज्ञेयः पश्चादेकभावस्तयोर्यः ॥ ३५ ॥

वतस्तयोरुपाध्योः सम्यग्निरासे निवारणे कृते सति न
 परो न जीवः किन्तु शुद्धं ब्रह्मैवावशिष्यते अत्र दृष्टान्तः
 नरेन्द्रस्योपाधीराज्यं भटस्योपाधिस्तु खेटकं शस्त्रप्रहारादितयो
 राज्यशस्त्रप्रहारयोः अपोहे निवृत्तौ केवलं शरीरमात्रशेषे न
 भटो न राजेति राज्यचिह्नभृत्यचिह्ननिवृत्तौ भेदाप्रतीतिः ॥ ३३ ॥
 आत्मन एकत्वे प्रपञ्चमिथ्यात्वे च श्रुतिं प्रमाणयति द्वाभ्याम्
 अथेति अथात आदेशो नेति इति श्रुतिः स्वयं ब्रह्मणि
 कल्पितं द्वयं द्वैतं निषेधति एवं श्रुतिप्रमाणानुकूलबोधात्
 तयोः परजीवोपाध्योर्निरासः करणीयः ॥ ३४ ॥ इदं तथा
 कल्पितत्वादिदंताविषयं वस्तु न सत्यं कथं रज्जुदृष्टव्यालवत्
 स्वप्नदृश्यवच्च इत्थं सम्यक् युक्त्या दृश्यं व्यपोह्य तत्र
 सत्यत्वदृष्टिं त्यक्त्वा पश्चात्तयोरीशजीवयोर्य एकभावः स
 ज्ञेयः निश्चेतव्यं इत्यर्थः ॥ ३५ ॥ उपाधिनिरासाय भाग-
 त्यागलक्षणामाह ततस्त्विति त्रिभिः श्लोकैः ततः परंतौ ईशजीवौ

ततस्तु तौ लक्षणया सुलक्ष्यौ तयोरखण्डैकरस-
त्वसिद्धये ॥ नालं जहत्या न तथाऽजहत्या किन्तू-
भयार्थात्मिकयैव भाव्यम् ॥ ३६ ॥ स देवदत्तो-
यमितीह वैकता विरुद्धधर्माशमपास्य कथ्यते ॥
यथा तथा तत्त्वमसीति वाक्ये विरुद्धधर्मानुभयत्र
हित्वा ॥ ३७ ॥ संलक्ष्य चिन्मात्रतया सदात्म-
नोरखण्डभावः परिचीयते बुधैः ॥ एवं महावाक्य-
शतेन कथ्यते ब्रह्मात्मनोरैक्यमखण्डभावः ॥ ३८ ॥

तु लक्षणया लक्षणावृत्या सुलक्ष्यौ सम्यक्लक्षणीयौ तयोरीश-
जीवयोरखण्डैकरसत्वसिद्धये जहत्या वृत्या नालं कश्चित्
तथा अजहत्यापि यत्र वाच्यार्थं त्यक्त्वा लक्ष्यार्थो गृह्यते
सा जहतीवृत्तिर्यथा काकेभ्यो दधि रक्ष्यतामित्यत्र दध्युप-
घातके लक्षिते तत्र काकसहितेषु दध्युपघातकेषु लक्षणा
अत्र तु नोभयग्रहणमसंभवात् किन्तूभयार्थात्मिकया जहद-
जहलक्षणया तत्र भाव्यम् ॥ ३६ ॥ तामेवाह सइति-सोयं
देवदत्त इति इह अत्र च विरुद्धधर्मान् त्यक्त्वा एकता उच्यते
यथा तथा तत्त्वमसीति वाक्येपि विरुद्धधर्मान्सर्वज्ञत्वालपन्न-
त्वादीन् ईशजीवोपाधीन् उभयत्र द्वयोर्हित्वा त्यक्त्वा ॥ ३७ ॥
चिन्मात्रतां संलक्ष्य बुधैर्विद्वद्भिः सदात्मनोरीशजीवयोश्चिन्मा-
त्रतया अखण्डभावः चैतन्यमात्रस्वरूपेण परिपूर्णानंदत्वं परि-
चीयते निश्चीयते इत्यर्थः एवं ब्रह्मात्मनोरैक्यमखण्डता महा-
वाक्यशतेन कथ्यते ॥ ३८ ॥ आत्मनो निर्विकारत्वेश्रुतिमाह

अस्थूलमित्येतदसन्निरस्य सिद्धं स्वतो व्योमवद-
 प्रतर्क्यम् ॥ अतो मृषामात्रमिदं प्रतीतं जहीहि
 यत्स्वात्मतया गृहीतम् ॥ ब्रह्माहमित्येव विशुद्ध-
 बुद्ध्या विद्धिस्वमात्मानं मखण्डबोधम् ॥ ३९ ॥
 मृत्कार्यं सकलं घटादि सततं मृन्मात्रमेवाहितं
 तद्वत्सज्जनितं सदात्मकमिदं सन्मात्रमेवाखिलम् ॥
 यस्मान्नास्ति सतः परं किं मपि तत्सत्यं स आत्मा
 स्वयं तस्मात्तत्त्वमसि प्रशान्तममलं ब्रह्मा द्वयं
 यत्परम् ॥ ४० ॥ २५३

अस्थूलमिति—अस्थूलमनृषित्यादि वाक्येन असत्सुन्देहेन्द्रि-
 यान्तःकरणादिषु आत्मभावंत्यक्त्वा घटादिबाधेन व्योमवत्
 अप्रतर्क्यसंशयशून्यं स्वतः सिद्धं अखण्डबोधं स्वात्मानं विशु-
 द्धबुद्ध्या ब्रह्माहमित्येव विद्धि यतएवं अत इदं प्रतीयमानं देहा-
 दिप्रपञ्चं यत् स्वात्मतया गृहीतं तन्मृषामात्रं स्वप्नदृश्यवदसत्य-
 मेव जहि त्यजेत्यर्थः ॥ ३९ ॥ तत्त्वमसीति वाक्यं मृदघटदृ-
 ष्टान्तमाह मृत्कार्यमिति—मृदि आहितं अध्यस्तं सकलं घटादिमृ-
 त्कार्यं सततं आदिमध्यवसानेषु मृन्मात्रमेव दृष्टं न ततः
 पृथक् तद्वत्सज्जनितं सतो ब्रह्मण उत्पन्नं सदात्मकं सति अव-
 स्थितं इदं सर्वदेहादिब्रह्मलोकान्तं सन्मात्रमेव न ततः पृथक्
 यस्मात्सतः परं भिन्नं किमपि नास्ति अतस्तत्सदेव सत्यम् स ए-
 वात्मा स्वयं तस्मात्कारणात्त्वमपि यत्प्रशान्तं अमलं निर्मलं अ-
 द्यं परं ब्रह्मतदसि न ब्रह्मणः पृथगित्यर्थः ॥ ४० ॥ यथा-

निद्राकल्पित देशकालविषयज्ञानादि सर्वं यथा
 मिथ्या तद्वदिहापि जाग्रते जगत् स्वाज्ञानकार्य-
 त्वतः ॥ यस्मादेवमिदं शरीरकरणप्राणाहमाद्यप्य
 सत्तस्मात्तत्त्वमसिप्रशान्तममलं ब्रह्मा द्वयं यत्प-
 रम् ॥ ४१ ॥ यत्र भ्रांत्या कल्पितं तद्विवेके तत्तन्मात्रं
 नैव तस्माद्विभिन्नम् ॥ स्वप्नेनष्टं स्वप्नविश्वं विचित्रं
 स्वस्माद्भिन्नं किन्तु दृष्टं प्रबोधे ॥ ४२ ॥ जाति
 नीतिकुलगोत्रद्वरगं नामरूपगुणदोष वर्जितम् ॥
 देशकालविषयातिवर्तियत् ब्रह्म तत्त्वमसि भाव-
 यात्मनि ॥ ४३ ॥

निद्राकल्पितदेशकालादिकं मिथ्या तथाइहजाग्रत्यपिदृश्य-
 मानंजगत् स्व ज्ञानकार्यत्वान्मिथ्यैव यस्मात् एवं इदं शरीरे-
 न्द्रियप्राणाहमादिकंअसन्मिथ्यैव तस्मात्त्वंप्रशान्तंअमलअ-
 दयं यत्परंब्रह्मतदसीतियोजना ॥ ४१ ॥ अत्रैवस्वप्नदृष्टान्त-
 माह यत्रेति—यत्र शुक्त्यादौ भ्रांत्याकल्पितरजतादिकं तद्विवे-
 केशुक्तिज्ञानेतत्त्रजतादिकंतन्मात्रं शुक्तिमात्रं तस्मान्शुक्त्या-
 देर्भिन्नंनैवास्ति यथाचस्वप्ने दृष्टंस्वप्नएवनेष्टं च तत्स्वस्मा-
 त्स्वप्नद्रष्टृनराद्भिन्नं प्रबोधेजाग्रदवस्थायांकिंनुदृष्टं किंतु न
 दृष्टमेव अतः स्वप्नकार्यभृत्यादिमिथ्यैव ॥ ४२ ॥ अत्रजा-
 त्यादीनांकल्पितत्वमाह जातीति—तद्ब्रह्मत्वमसीति मनुक्तमा-
 त्मनिचित्तेभावय धारयेति कीदृशंतदित्यआह जात्यादिगहितं
 नामादिवर्जितं यत्देशकालविषयान्अतिक्रम्यवर्ततेतादिति ॥ ४३ ॥

यत्परंसकलवागगोचरं गोचरं विमलबोधचक्षुषः ॥

शुद्धचिद्घन मनादि वस्तु यद्ब्रह्म तत्त्वमसि भाव-
यात्मनि ॥ ४४ ॥ षड्भिरूर्मिभिरयोगियोगिह-

द्भावितं न करणैर्विभावितम् ॥ बुद्ध्यवेद्य मनवद्य
मस्ति यत् ब्रह्म तत्त्व मसि भावयात्मनि ॥ ४५ ॥

भ्रांतिकल्पितजगत् कलाश्रयं स्वाश्रयं च सदस-
द्विलक्षणम् ॥ निष्कलं निरुपमानवद्धि यत् ब्रह्म

तत्त्वमसि भावयात्मनि ॥ ४६ ॥ जन्मवृद्धिपरित्य
पक्षव्याधिनाशनविहीनमव्ययम् ॥ विश्वसृष्ट्यववि-

घातकारणं ब्रह्म तत्त्व मसि भाव यात्मनि ॥ ४७ ॥

तस्यवागोद्यगोचरत्वमाह यदिति-यत्परंब्रह्म सकलवाचाम-
गोचरं वाग्विषयं न भवति वाक्पदंसर्वेन्द्रियोपलक्षणं तेनसर्वे-

न्द्रियविषयं न भवतीत्यर्थः किंचनिर्मलज्ञानचक्षुषोर्विषयंभवति
यत्शुद्धचैतन्यघनं अनादिसिद्धं वस्तु तत्त्वंब्रह्मसीति ॥ ४४ ॥

एममग्रेपि तत्त्वमसिवाक्यलक्षित ब्रह्मस्वरूपमाह षड्भिरित्य-
ष्टभिः श्लोकैः—यद्ब्रह्म षड्भिरूर्मिभिर्देहप्राणमनोविकारैर्जरामृत्यु

क्षुत्पिपासारागद्वेषैरयोगि संबंधरहितं तथायोगिभिर्हृदिध्यातं
यत्करणैरिन्द्रियैर्न विभावितम् न विषयीकृतं बुद्ध्य न

बुद्ध्यने यत्सकलदोषरहितं तत्त्वमसीति ॥ ४५ ॥ भ्रांतिक-
ल्पिता या जगत्कला जगत्कल्पना तस्या अधिष्ठातभूतंयत्

तथास्वाश्रयं आश्रयांतरापेक्षा रहितं कार्यकारणाभ्यां विलक्षणं
निष्कलंवृद्धिहानिरहितं यदुपमानं न विद्यते तत्त्वंब्रह्मसीति ॥ ४६ ॥

अस्तभेद मनपास्तलक्षणं निस्तरंगजलराशिनि
 श्चलम् ॥ नित्यमुक्तमविभक्तमूर्ति यत् ब्रह्म तत्व-
 मसि भावयात्मनि ॥ ४८ ॥ एक मेव स दनेक-
 कारणकारणांतरनिरास्य कारणम् ॥ कार्यकार-
 णविलक्षणं स्वयं ब्रह्म तत्वमसि भावयात्मनि
 ॥ ४९ ॥ निर्विकल्पक मनल्प मक्षरं य त्क्षरा-
 क्षरविलक्षणं परम् ॥ नित्य मव्ययसुखं निरंजनं
 ब्रह्म तत्व मसि भावयात्मनि ॥ ५० ॥ २६३

यद्ब्रह्म जन्मवृद्धिपरिणामहानिव्याधिनाशन विहीनं व्ययर-
 हितंचविश्वस्य सृष्टिलयकारणं तत्त्वंब्रह्मासीति आत्मनिमन-
 सिचित्तधारयनिश्चिनु इत्यर्थः ॥ ४७ ॥ यद्अस्तभेदं भेद-
 रहितं अनपास्तलक्षणं नअपास्तं विगतंलक्षणंस्वरूपंयस्यतत्
 अपरिणामिस्वरूपं निस्तरंगजलराशिनिश्चलंतंरंगरहितसमुद्र-
 वन्निश्चलं नित्यमुक्तंसदामुक्तं यच्चअविभक्तमूर्ति त्रिविधपरि-
 च्छेदरहितं तत्त्वंब्रह्मासीति ॥ ४८ ॥ स्वयमेकमेवसत् मायया-
 तुअनेकानांविद्यदादीनांकारणं तथाकारणांतरनिरासि कारणा-
 न्तरनिरासकर्तृ स्वयमकारणम् कारणरहितं तथाकार्यकारणा-
 भ्यांविलक्षणं यत्साक्षिभूतं तद्ब्रह्मासीति भावयेति ॥ ४९ ॥
 निर्विकल्पकं सकलविकल्परहितं अनल्पं विभु अक्षरंहानिरहितं
 यद्ब्रह्मक्षराक्षरविलक्षणं क्षेत्रक्षेत्रज्ञाभ्यांविलक्षणं शुद्धंसर्वतः परं-
 नित्यं अव्ययसुखं निरतिशयानंदरूपंनिरंजनं मायाकृतदो-
 षरहितं तद्ब्रह्मासीतिभावय ॥ ५० ॥ यत्स्वयं हेमवत्सदावि-

यद्विभाति स दनेकधा भ्रमान्नामरूपगुणविक्रिया-
त्मना ॥ हेमव त्वयं मविक्रियं सदा ब्रह्म तत्त्व
मसि भावयात्मनि ॥ ५१ ॥ यच्चकास्त्य नपरं
परात्परं प्रत्यगे करस मात्मलक्षणम् ॥ सत्यचित्सुख
मनंत मव्ययं ब्रह्म तत्त्व मसि भावयात्मनि ॥ ५२ ॥
उक्त मर्थ मिम मात्मानि स्वयं भावये त्प्रथितयु-
क्तिभि धिया ॥ संशयादिरहित कराम्बुव तेन
तत्त्वनिगमो भविष्यति ॥ ५३ ॥ सम्बोधमात्रं परि-
शुद्धतत्त्वं विज्ञाय संघे नृपवच्च सैन्ये ॥ तदाश्रयः
स्वात्मनि सर्वदा स्थितो विलापय ब्रह्मणि विश्व-
जातम् ॥ ५४ ॥

काररहितंसत् भ्रमात्नामरूपगुणविक्रियात्मना कटककुंड-
लादिवदनेकधा अनेकरूपंभाति तत्त्वंब्रह्मासीतिभावय ॥ ५१ ॥
यद् अनपरं नपरोयस्मात्तादिति चकास्तिप्रकाशते तथापरा
तअव्यक्तादपिपरं प्रत्यक्सर्वसाक्षि एकरसंचिद्रूपं आत्मलक्षणं-
त्रिविधभेदशून्यं तथासत्यज्ञानानंदस्वरूपं अनंतदेशकालकृ-
तान्तरहितं अविनाशिचतद्ब्रह्मासीतिआत्मानिभावय ॥ ५२ ॥
भावार्थमाह उक्तमिति-इमंपूर्वश्लोकैरुक्तं अर्थतात्पर्यं आत्म
निबुद्धौस्वयंभावयेत् प्रसिद्धयुक्तिभिर्बुद्धयैवनिश्चितंकुर्यात्
कथंकरस्थजलव त्संशयादिरहितंकुर्यात् तेनतत्त्वस्यनिश्चयो-
भविष्यति ॥ ५३ ॥ बोधप्रकारमाह संबोधमात्रमिति संबो-
धमात्र केवलज्ञानस्वरूपं परिशुद्धतत्त्वं निरुपाध्यात्मतत्त्वं विज्ञाय

बुद्धौ गुहायां सदसद्विलक्षणं ब्रह्मास्ति सत्यं परम-
 द्वितीयम् ॥ तदात्मनायोत्रवसे द्गुहायां पुनर्न
 तस्यांग गुहाप्रवेशः ॥ ५५ ॥ ज्ञाते वस्तुन्यपि
 बलवती वासना नादि रेषा कर्ता भोक्ताप्यहमिति
 दृढा यास्य संसारहेतुः ॥ प्रत्यग्दृष्ट्यात्मानि
 निवसता सापनेया प्रयत्नान्मुक्तिं प्राहु स्तदिह
 मुनयो वासनातानव्ययत् ॥ ५६ ॥ २६२

संघे देहादिसमुदाये सैन्ये राजानमिव तस्यदेहादिसंघस्या-
 श्रयआधारभूतः त्वं आत्मनिब्रह्मणिसर्वदास्थितः सन्सर्व
 विश्वजातं ब्रह्मभावाचितनेन ब्रह्मणिविलापय अहंब्रह्मैव
 सर्वमितिभावयेत्यर्थः ॥ ५४ ॥ ब्रह्मभावनास्थानमाह बुद्धाविति
 बुद्धिरूपायांगुहायां कार्यकारणविलक्षणं तत्साक्षिभूतं सत्यम-
 द्वितीयं परंब्रह्मास्ति तदात्मनाब्रह्मात्मना योविद्वानत्रगुहायां-
 बुद्धौवसेत् बुद्धिप्रतिविंवितचिदाभासात्मभूतंविम्बरूपंआत्मानं
 भावेयत् हेअंगदेशिष्यतस्यपुरुषस्य पुनर्गुहाप्रवेशः बुद्धितादा
 त्म्यपूर्वकोजन्ममरणादिलक्षणःसंसारो नभवतीत्यर्थः ॥ ५५ ॥
 आत्मनिष्ठाकारणीभूतानिदिध्यासनप्रकारमाह ज्ञातयिति—
 उक्तप्रकारेण वस्तुनिब्रह्मणिज्ञातेपि एषाअनादिकालिकाकर्ता
 भोक्तापिअहमस्मीति दृढावासनाबलवतीअस्ति यावासनाअस्य
 जीवस्यसंसारहेतुः जन्ममरणादिदुःखदा सा वासनाप्रत्यग्द-
 ष्ट्या आत्मनिनिवसता आत्मस्वरूपेणतिष्ठता निदिध्यासन-
 पेरेण सा वासना अपनेयाप्रयत्नान्निवारणीया इहदेहादौय-

अहं ममेतियो भावो देहाक्षादा वनात्मनि ॥
 अध्यासोयंनिरस्तव्योविदुषास्वात्मनिष्ठया ॥ ५७ ॥
 ज्ञात्वास्वं प्रत्यगात्मानं बुद्धितद्वृत्तिसाक्षिणम् ॥
 सोहमित्येवसद्वृत्त्या नात्मन्यात्ममतिंजहि ॥ ५८ ॥
 लोकानुवर्तनं त्यक्त्वात्यत्त्वा देहानुवर्तनम् ॥ शास्त्रा
 नुवर्तनं त्यक्त्वा स्वाध्यासापनयं कुरु ॥ ५९ ॥

२२२
 द्वासनातानबं वासनाक्षयः तदेवमुक्तिमाहुर्मुनयः ॥ ५६ ॥
 स्वात्मनिष्ठयाध्यासोनिरस्तव्यइत्याह अहमिति—अनात्मनि
 जडेदेहेन्द्रियादौ योअहंममेतिभावः अयमेवाध्यासः स च
 विदुषा स्वात्मनिष्ठयानिरस्तव्यः त्याज्यइत्यर्थः ॥ ५७ ॥
 देहादावनात्मनि आत्मबुद्धित्यागप्रकारमाह ज्ञात्वेति—प्रत्यगा-
 त्मानं बुद्धिसाक्षिणं बुद्धिवृत्ति साक्षिणं स्वस्वरूपंज्ञात्वा निश्चित्य
 सोहमस्मीति सद्वृत्त्याआत्माकार वृत्त्या अनात्मनिदेहादौआ-
 त्ममतिं ब्राह्मणोहं गौरोहं कर्ताभोक्ताहं मित्यात्ममतिं जहित्य
 जेत्यर्थः ॥ ५८ ॥ लोकव्यवहारो देहधारणव्यवहारः शास्त्रा
 ध्यासव्यवहारश्च यथोपयोगमेवकार्योनाधिक इत्याह लो-
 केति—लोकानुवर्तनं लौकिकव्यवहारेप्रवृत्तिं स्वागतादिरूपा-
 मपिसर्वथात्यक्त्वा तथादेहानुवर्तनम् देहधारणमात्रोपयोगि
 भोजनाच्छादनादिभ्योधिकदेहलालनप्रवृत्तिं शास्त्रानुवर्तनं
 स्वर्णादित्यबोधनार्थं आत्मज्ञानोपयोगिशास्त्राधिकशास्त्रप्रवृ-
 त्तिं त्यक्त्वा देहादौस्वाध्यासस्यस्वशब्दस्यात्मात्मीयवाचकत्वात्
 आत्मात्मीयाध्यासस्य तत्राहङ्कारादावात्माध्यासः देहेन्द्रि-

लोकवासनया जन्तोः शास्त्र वासनया पिच ॥
 देहवासनया ज्ञानं यथाव नैव जायते ॥ ६० ॥ 293
 संसारकारागृहमोक्षमिच्छोः रयोमयं पादानिवन्ध
 शृङ्खलम् ॥ वदन्ति तज्ज्ञाः पटु वासनात्रयं योस्मा
 द्विमुक्तः समुपैति मुक्तिम् ॥ ६१ ॥ 298

यादौ आत्मात्मीयरूपो द्विविधो ध्यासः स्त्रीपुत्रगृहादौ चात्मीया-
 ध्यासस्तस्य सर्वविधस्याध्यासस्य अपनयं निवर्तनं कुर्वित्य-
 र्थः ॥ ५९ ॥ वासनात्यागाभावे दोषमाह लोकेति-जन्तो जी
 वस्य लोकशास्त्रदेहवासनाभिव्यग्रचित्तस्य यथावज्ज्ञानं नै-
 व जायते नोत्पद्यत इत्यर्थः ॥ ५९ ॥ वासनायत्रस्य संसारबंधहेतु-
 त्वमित्याह संसारेति-संसारकारागृहे बंधहेतुभूतं तज्ज्ञाः बंध-
 मोक्षज्ञाः लोकशास्त्रदेहवासनारूपमेतत् पटु वासनात्रयं बंध-
 ने निपुणतरं वासनात्रयं अयोमयं लोहमयं पादानिवन्धशृङ्खलं-
 वदन्ति यतः संसारकारागृहमोक्षमिच्छोः मोक्षमिच्छत एतत्त्र-
 यमेव पादबंधनवत्प्रतिबंधकं भवति तस्मात् योऽस्माद्वासनात्रया-
 द्विमुक्तः समुक्तिमुपैति प्राप्नोतीत्यर्थः ॥ ६० ॥ वासनाच्छा-
 दितात्मतत्वे दृष्टान्तमाह जलादीति-यथा अगुरोः सुगंधिका
 ष्टस्य दिव्यवासना अतिप्रियः सुगंधः जलादिसंबंधवशात्
 प्रभूतः उत्पन्नो यो दुर्गंधस्तेन घृता आच्छादिता सती लोहादि
 नासंघर्षेणोपरि स्थितमलनिवारणेन बाह्यदुर्गंधनिवारणेनां
 तस्या सुगन्धवासना विभाति प्रकटीभवति ॥ ६१ ॥ एवं
 अंतर्गताः अंतःकरणे स्थिता या अनन्ता असंख्याता दुरन्ता दुर्नि

जलादिसंसर्ग वशात्प्रभृतदुर्गन्धधूता गुरुदिव्य-
वासना ॥ संघर्षणेनैवविभातिसम्यग्विधूयमानेस-
तिवाह्यगन्धे ॥ ६२ ॥ अंतः श्रितानंतदुरंतवासना-
धूली विलिप्ता परमात्मवासना ॥ प्रज्ञातिसंघर्षणतो
विशुद्धा प्रतीयते चंदनगंधवत्स्फुटम् ॥ ६३ ॥
अनात्मवासनाजालै स्तिरोभूता त्मवासना ॥ नि-
त्यात्मनिष्ठयातेषां नाशे भातिस्वयंस्फुटम् ॥ ६४ ॥

वार्यावासनाएवधूलिरूपा स्ताभिर्विलिप्ता आच्छादिता
परमात्मवासना परमात्मस्मृतिरूपा नभातिसापरमात्मवासना
प्रज्ञातिसंघर्षणतः आत्मविचारात्यंताभ्यासतो विशुद्धानिर्मला
कृष्णचंदनगंधवत्स्फुटंप्रतीयते आत्मनिस्फुटी भवतीत्यर्थः ॥ ६२ ॥
दुर्वासनानिवारेणे आत्मनिष्ठाशक्तेत्याह अनात्मेति-अनात्मनां
देहादीनां यावासना हृदिसंस्कारविशेषा तत्स्मृतिहेतव
स्तासांजालैः समुदायैः आत्मवासना आत्मस्मृतिहेतुभूतसं-
स्कारविशेषरूपा साच तिरस्कृता आच्छादितानभाति
नित्यप्रतिक्षणं आत्मनिष्ठया आत्मानुसन्धानरूपया तेषाम
नात्मवासनाजालानां नाशे सति सात्मवासना स्वयंस्फुटं अति
प्रकटतयाभातीति ॥ ६३ ॥ आत्मनिष्ठाभ्यासाधिक्ये
फलमाह यथेति इदं मनो यथायथाप्रतीचि स्वात्मस्वरूपभूत
साक्षिणि स्थितं भवति तथा तथावाह्यानां आत्मातिरिक्तानां
देहधनपुत्रादीनां वासनां तत्स्मृतिहेतुभूतां मुंचतित्यजति एवमा-
त्मनिष्ठया इतर वासनानां निःशेषमोक्षे सर्वथानिवृत्तौ तदा न्यवा

यथायथा प्रत्यगवस्थितं मनस्तथा तथा मुंचति
 बाह्यवासनाम् ॥ निःशेषमोक्षे सतिवासनाना
 मात्मानुभूतिः प्रतिबंधशून्या ॥ ६५ ॥ २७८
 स्वात्मन्येव सदा स्थित्वा मनो नश्यतियोगिनः ॥
 वासनानां क्षयश्चातः स्वाध्यासापनयंकुरु ॥ ६६ ॥ २७९
 तमोद्वाभ्यां रजः सत्त्वा त्स्त्वं शुद्धेन नश्यति ॥
 तस्मा त्स्त्वं मवष्टभ्य स्वाध्यासापनयंकुरु ॥ ६७ ॥ २८०

सनाप्रतिबंधशून्या आत्मानुभूतिरेव निरंतराभवति ॥ ६४ ॥
 आत्मनिमनः स्थितिं कृत्वा ध्यासं निवारयेत्याह स्वात्मनीति—
 हेशिष्ययोगिन आत्मनिष्ठस्य पुरुषस्य मनः अंतःकरणं सदानि-
 रंतं स्वात्मन्येव स्थित्वानश्यति संकल्पात्मकं स्वभावं त्यजति
 अतः संकल्पत्यागात् वासनानां क्षयो भवति तस्मात् मनः संकल्प
 हेतुभूतस्यात्मस्थितिप्रतिबंधकस्य स्वाध्यासस्य देहादावहंबुद्धेः
 अपनयं निवृत्तिकुरु अध्यासस्यैव सकलो पद्वमूलत्वादित्यर्थः
 ॥ ६५ ॥ अध्यासत्यागप्रकारमाह तमइति—रजोगुणसत्त्वगु-
 णयोः सेवनात्तमोगुणो नश्यति सत्त्वसेवनात् रजो नश्यति
 शुद्धेन सत्त्वेन ज्ञानसुखाद्यभिमानशून्येन सत्त्वं सत्त्वाभिमानं न-
 श्यति तस्मात्कारणात् सर्वाभिमानशून्यसात्त्विकनिष्ठामा-
 श्रित्य स्वाध्यासापनयं स्वकीयाध्यासस्य कर्तृत्वादि रूपस्य नि-
 वृत्तिकुरु ॥ ६६ ॥ अध्यासनिवारणे युक्तिमाह प्रारब्धमिति—
 वपुःशरीरं तु प्रारब्धमेव पुण्यतिपालयति इति निश्चयं कृत्वा नि-
 श्चलः शरीरपोषणादि व्यापार रहितः यत्नेन चित्तवृत्तिनिरोधेन

प्रारब्धं पुष्यति वपुरिति निश्चित्य निश्चलः ॥
 धैर्यं मालम्ब्य यत्नेन स्वाध्यासापनयं कुरु ॥ ६८ ॥
 नाहं जीवः परं ब्रह्मे त्यतद्व्यावृत्तिपूर्वकम् ॥
 वासनावेगतः प्राप्तस्वाध्यासापनयं कुरु ॥ ६९ ॥
 श्रुत्यायुक्त्या स्वानुभूत्या ज्ञात्वा सार्वत्रियमात्मनः ॥
 कचिदाभासतः प्राप्तस्वाध्यासापनयंकुरु ॥ ७० ॥

धीर तांप्राप्य स्वकीयाध्यासस्याहंकारादे रपनयनिवृत्तिकुरु
 ॥ ६७ ॥ अत्रैवप्रकारांतरमाह नाहमिति—अतद्रूपाणामना-
 त्मरूपाणां बुद्ध्यादिब्रह्मलोकपर्येतानां याव्यावृत्तिनिवृत्तिरा-
 त्मरूपाद्विन्नतयातद्वासनात्यागस्तत्पूर्वकंनाहंजीवः किन्तु
 ब्रह्मैवेतिनिश्चित्य वासनावेगतः प्राप्तोयःस्वाध्यासस्वस्यदेहा
 दावध्यासः देहधर्माणामात्मनिअभिमानस्तस्यापनयनिवृत्ति
 कुर्वित्यर्थः ॥ ६८ ॥ युक्त्यन्तरमाह श्रुत्येति—श्रुत्यासर्वस्व-
 त्विदंब्रह्मेति युक्त्यामृदघटादिदृष्टान्तेन जाग्रदादौआत्मनोऽन्वयः
 जाग्रदादीनांचात्मनिसुषुप्त्यादौव्यतिरेक इत्यवस्थात्रये स्व-
 स्यानुभावेनचात्मनः सर्वरूपतांज्ञात्वा क्वचित्सृष्ट्यादौ जाग्र-
 तस्वप्नयोश्च आभासतोभ्रमतः प्राप्तस्य स्वाध्यासस्य
 निवृत्तिकुर्वित्यर्थः ॥ ६९ ॥ मुनेर्मननशीलस्य मनसाविषयग्र-
 हणत्यागभावाभ्यां अन्त्याक्रिया अध्यासवारणीभूतानास्ति
 अतस्तदेकनिष्ठयाग्रहणत्यागनिवृत्तिरूपया क्रिययानिस्संक-
 ल्पतया निस्तंरयास्थितिः तथा स्वाध्यासनिवृत्तिं कुरु संकल्प
 स्यैवाध्यासहेतुत्वात् ॥ ७० ॥ किंच तत्त्वमस्यादिवाक्योत्थः

अनादानविसर्गाभ्या मीष न्नास्ति क्रिया मुने ॥
 तदेकनिष्ठया नित्यं स्वाध्यासापनयं कुरु ॥७१॥ २८४
 तत्त्व मस्या दिवाक्योत्थब्रह्मात्मै कत्वबोधतः ॥
 ब्रह्मण्यात्मत्वदाढ्यायस्वाध्यासापनयं कुरु ॥७२॥ २८५
 अहंभावस्य देहेस्मिन्निः शेषविलयावधि ॥ साव-
 धानेन युक्तात्मा स्वाध्यासापनयं कुरु ॥ ७३ ॥ २८६
 प्रतीतिर्जीवजगतोः स्वप्नवद्भाति यावता ॥
 तावन्निरन्तरं विद्वन्स्वाध्यासापनयं कुरु ॥ ७४ ॥ २८७
 तद्वाक्यश्रवणादिजन्योयो ब्रह्मात्मैकत्वबोधस्तस्मादुत्पन्नं
 यद्ब्रह्मणिआत्म्यत्वंतादात्म्यं तस्यदाढ्याय स्थिरत्वायस्वाध्या-
 सनिवृत्तिं कुरु निदिध्यासनेनविपरीतभावनानिवृत्तिकुर्वि-
 त्यर्थः ॥ ७२ ॥ सावधानेन सावधानतयायुक्तात्मा उपर-
 तचित्तः अस्मिन्देहेअहंभावस्यनिः शेषविलयपर्यंतं स्वाध्या-
 सनिवृत्तिं कुरु ॥ ७३ ॥ हेविद्वन् जीवजगतोःप्रतीतिः
 यावताकालेन स्वप्नवत्मिथ्यास्यात् तावत्कालं निरंतरंस्वा-
 ध्यासनिवृत्तिं कुरु ॥ ७४ ॥ देहप्राणमतीन्द्रियेषु निखिल-
 स्वात्मीयभावे गते तत्साक्षी तदभावदृग्रविनिभः स्वात्म्यैव
 संशिष्यते ॥ तत्तादात्म्यबलाज्जालार्कसदृशाभासेभिमानं
 त्यजेत्युक्तं सद्गुरुणा विवेककमणौ तुर्याभिधेऽध्यायके ॥
 इति श्रीजगाधरीनगरस्थसारस्वतवंशावतंस श्रीमन्मिश्रहरिधनपुरोहितात्म
 जेवदान्तनिष्ठपण्डितहरिनामदत्तविरचितायां विवेकचूणाभाणिटीकायां
 सुबोधिण्याम् संसक्तिनिरूपणानाम चतुर्थोऽध्याय ॥ ४ ॥

॥ पञ्चमो ध्यायः ॥

निद्राया लोकवार्तायाः शब्दादेरपि विस्मृतेः ॥
 क्वचिन्नावसरं दत्वा चिन्तयात्मानमात्मानि ॥ १ ॥
 मातापित्रोर्मलोद्भूतं मलमांसमयं वपुः ॥ त्यक्त्वा
 चाण्डालवद्दूरं ब्रह्मीभूय कृती भव ॥ २ ॥ घटा-
 काशं महाकाशे इवात्मानं परात्मानि ॥ विलाप्या
 खण्डभावेन तूष्णीं भव सदा मुने ॥ ३ ॥ स्वप्न-

आत्मचित्तनप्रकारमाह निद्रायाइति— निद्राया
 आत्मचित्तनेप्रतिबंधिकायाः लोकवार्तायाश्च सर्वदावि-
 प्लवरूपायाः शब्दादेः शब्दश्रवणादेः सकलेंद्रियविषयाणां
 स्मृतेः आत्मचित्तनविस्मृतेश्च क्वचिदपि अवसरअवकाशंन-
 दत्वा आत्मनिहृदये आत्मानंसाक्षिणं सोहमस्मीति विचित्त-
 येत्यर्थः ॥ १ ॥ देहस्य मलिनत्वादप्यध्यासः त्याज्यइ-
 त्याह मातेति—मातापित्रोर्मलात् रजोवीर्यरूपात्समुत्पन्नं
 मलमांसमयं मलपूर्णं मांसाच्छादितंवपुः शरीरंचाण्डालवद्-
 दूरंत्यक्त्वातत्राभिमानंत्यक्त्वाआत्मानं ब्रह्मरूपंनिश्चित्यकृती
 कृतार्थोभवेत्यर्थः ॥ २ ॥ अध्यासस्यमिथ्यात्वादात्मनि-
 ष्ठोभवेत्याह घटेति—हेमुने यथाघटाकाशो घटेनष्टे महा-
 काशे विलीयते एवमात्मानं देहाद्यध्यासत्यागेन परमात्मानि
 विलाप्य विवेकदृष्ट्यैक्यं संभाव्य सदात्मरूपः सन् तूष्णीं-
 भव ॥ ३ ॥ आत्मनिष्ठाप्रकारमाह चतुर्भिः ततः किंका-
 र्यमित्यत आह स्वप्नकाशमिति—ततःसदात्मना ब्रह्मात्मना

काशमधिष्ठानं स्वयं भूय सदात्मना ॥ ब्रह्माण्ड-
 मपि पिण्डाण्डं त्यज्यतां मलभाण्डवत् ॥ ४ ॥ २५१
 चिदात्मनि सदानंद देहारूढामहंधियम् ॥ निवेश्य
 लिंगमुत्सृज्य केवलो भव सर्वदा ॥ ५ ॥ २५२
 जगदाभासो दर्पणांतः पुरं यथा ॥ तद्ब्रह्माहमिति
 ज्ञात्वा कृतकृत्यो भविष्यसि ॥ ६ ॥ २५३
 यत्सत्यभूतं निजरूपमाद्यं चिदद्वयानंदमरूपमकृत्यम् ॥ तदेत्य
 मिथ्यावपुरुत्सृजेत शैलूषवद्वेषमुपात्तमात्मनः ॥ ७ ॥ २५४
 स्वप्रकाशं सर्वाधिष्ठानं स्वयंभूय सकलं ब्रह्माण्डमपि पिण्डाण्डं
 परिपूर्णात्मापेक्षया खगांडवदल्पं मलिनं च संभाव्य मलभा-
 ण्डवत्त्यज्यताम् तदभिलाषो निवार्यतामित्यर्थः ॥ ४ ॥
 किंच देहारूढां अहंधियं देहोहमिति बुद्धिं सदानंदस्वरूपे
 चिदात्मनि निवेश्य स्थिरांकृत्वा लिंगशरीरे बुद्धीन्द्रियप्राणम-
 येपि अभिमानं त्यक्त्वा सर्वदा केवलः आनंदैकब्रह्मरूपो
 भवेत्यर्थः ॥ ५ ॥ किंच एष जगदाभासः जगत्प्रतीतिर्यत्र-
 यस्य न्अधिष्ठाने मायया प्रतीयते यथा दर्पणान्तर्गतं पुरं नग-
 रं दर्पणे प्रतीयते अविद्यमानमपि दर्पणसत्तया भाति तत्सर्वाधि-
 ष्ठानभूतं रजताधिष्ठानभूतमिव शुक्तिखंडं सत्यं ब्रह्माहम-
 स्मीति ज्ञात्वा कृतार्थो भविष्यसि इत्यर्थः ॥ ६ ॥ किंच
 यत्सत्यभूतं सत्यस्वरूपं आद्यमनादिसिद्धं निजरूपं चिदद्व-
 यानंदं स्वतस्त्वरूपं नामरूपरहितं अक्रियं अचलमित्यर्थः
 तत्स्वरूपं एत्यप्राप्य मिथ्यावपुर्देहाद्यभिमानं उत्सृजेत त्यजेत
 शैलूषवत् नटवत् । यथानटः कृत्रिमरूपं धृत्वा तत्कार्यं कृत्वा

सर्वात्मना दृश्यमिदं मृषैव नैवाहमर्थः क्षणिकत्व-
 दर्शनात् ॥ जानाम्यहं सर्वमिति प्रतीतिः कुतो-
 हमादेः क्षणिकस्य सिद्धयेत् ॥ ८ ॥ अहंपदार्थ-
 स्त्वहमादिसाक्षी नित्यं सुषुप्ता वपि भावदर्शनात् ॥
 ब्रूते ह्यजो नित्य इति श्रुतिः स्वयं तत्प्रत्यगात्मा
 सदसद्विलक्षणः ॥ ९ ॥ विकारिणां सर्वविकार-
 वेत्ता नित्याविकारो भवितुं समर्हति ॥ मनोरथस्व-
 प्नसुषुप्तिषु स्फुटं पुनः पुनर्दृष्टमसत्त्वमेतयोः ॥ १० ॥
 कृत्रिमरूपं त्यजाति स्वरूपेणावस्थितो भवति तद्वत् ॥ ७ ॥
 अहंकारस्य क्षणिकत्वान्न सर्वज्ञत्वमित्याह सर्वात्मेति—किंचेदं
 दृश्यं सर्वात्मना मृषैव अहमर्थोपि आत्मान भवति अहमर्थ-
 स्य क्षणिकत्वदर्शनात् अहं सर्वजानामीति प्रतीतिज्ञानं क्षणि-
 कस्याहमादेः कुतः सिद्धेत् न कथमपि इत्यर्थः ॥ ८ ॥
 अहंशब्दस्य लक्ष्यार्थस्तु साक्षिरूप इत्याह अहमिति—ननु अहं-
 कारस्य क्षणिकत्वे ब्रह्माहमस्मीति बोधः कथं स्यादित्यत आह
 अहमिति अहं ब्रह्मास्मीति अहंपदार्थस्तु शुद्धाहंकारे लक्ष्येति
 प्रमातृरूपाहमादीनां साक्षी आत्मैव सुषुप्ता वपि सुखमहमस्वा-
 प्समिति तद्भावदर्शनात् यं आत्मानं श्रुतिः अजो नित्य इति स्व-
 यंब्रूते तत्तस्मात् आत्मा सदसद्विलक्षणः कार्यकारणसाक्षी प्रत्य-
 श्रूप इति ॥ ९ ॥ विकारिविकारद्रष्टृत्वादात्मनोऽविकारित्वमाह
 विकारिणामिति—यस्मादयमात्मा विकारिणां बुद्ध्यादीनां सर्व-
 विकाराणां कर्तृत्वभोक्तृत्वादीनां ।
 वेत्ता अतएव नित्यः सर्वदा अविकारः विकाररहितो भवितुस्-

अतोभिमानं त्यज मांसपिण्डेपिंडाभिमानिन्यपि
 बुद्धिकल्पिते ॥ कालत्रयाबाध्यमखण्डबोधं ज्ञात्वा
 स्वमात्मानमुपैहि शांतिम् ॥ ११ ॥ त्यजाभिमानं
 कुलगोत्रनामरूपाश्रमेष्वार्द्रशवाश्रितेषु ॥ लिंगस्य
 धर्मानपि कर्तृतादीस्त्यक्त्वा भवाखण्डसुखस्वरू-
 पः ॥ १२ ॥ संत्यन्येप्रतिबंधाः पुंसः संसारहेतवो
 दृष्टाः ॥ तेषामेवंमूलं प्रथमविकारो भवत्यहंकारः १३
 मर्हति योग्योभवति एतयोः कार्यकारणयोः मनोरथस्वप्नसु-
 षुप्तिषु असत्त्व अभावः पुनः पुनः स्फुटं दृष्टमिति साक्षिरूप-
 एवात्मासनातन इति ॥ १० ॥ कल्पितेभिमानंत्यक्त्वा सा-
 क्षिनिष्ठोभवेत्याह अतइति- यतएवं बुद्ध्यादावभिमानोमि-
 थ्या दुःखदश्च अतोमांसपिण्डेदेहे अभिमानंत्यज पिंडा-
 भिमानिनि प्रमातर्यपि बुद्धिकल्पिते अभिमानंत्यज नाहं क-
 र्तेति ततः सर्वसाक्षिणं स्वात्मानं कालत्रयाबाध्यं अखण्डबो-
 धं ज्ञात्वा शांतिमुपैहि प्राप्नुहीत्यर्थः ॥ ११ ॥ देहधर्मेष्वप्य-
 भिमानं त्यजेति देहादावात्माभिमानेऽपसारिते तदा देहोयं
 शवतुल्यो भवति अत आर्द्रशवाश्रितेषु आर्द्रशवतुल्ये देहे आ-
 श्रिताः स्थिता ये कुलगोत्रनामरूपाश्रमाः तेषां कुलगोत्रनामरू-
 पाश्रमाणां देहधर्मत्वात्तेषु अभिमानं त्यज तथा कर्तृत्वादीन्
 लिंगशरीरस्य धर्मानपि त्यक्त्वा आत्मनिष्ठः सन् अखण्डसु-
 खस्वरूपो भवेति योजना ॥ १२ ॥ अहंकारस्य सर्वोपद्रवमू-
 लत्वमित्याह संतीति- यद्यपि पुंसः मुक्तौ प्रतिबंधभूताः
 संसारस्य हेतवो अन्येपि कामसंकल्पादयो दृष्टाः संति तथापि

यावत्स्यात्स्वस्यसंबंधोहंकारेणदुरात्मना ॥ तावन्न
 लेशमात्रापि मुक्तिवार्ताविलक्षणा ॥ १४ ॥ अहं-
 कारग्रहान्मुक्तः स्वरूपंप्रतिपद्यते ॥ चन्द्रवद्विमलः
 पूर्णः सदानंदः स्वयं प्रभः ॥ १५ ॥ योवापुरे सो-
 हामितिप्रतीतो बुद्ध्याप्रलुप्तस्तमसातिमूढया ॥
 तस्यैव निःशेषतया विनाशे ब्रह्मात्मभावः प्रति-
 बंधशून्यः ॥ १६ ॥

तेषांसर्वेषां संसारकारणानां एवंउक्तप्रकारेण मूलंकारणं अज्ञा-
 नस्यप्रथमविकारो अहंकारएव भवतीति ॥ १३ ॥ अहंकार-
 त्यागंविना मुक्तिर्नास्तीत्याह यावदिति- अनेनदुरात्मना अहं
 कारणे स्वस्य प्रमातृश्चिदाभासस्य यावत्कालं संबंधोभवति
 तावत्कालंमुक्तिवार्तापिनास्ति कुतः यतोमुक्तिवार्ता सर्वाध्य-
 स्तविलक्षणा ॥ १४ ॥ अहंकारनिवृत्तौ स्वरूपप्राप्तिरित्य-
 त्रदृष्टान्तमाह अहंकारइति- अहंकाररूपोयोग्रहो गृह्णातिइति
 ग्रहः आच्छादकइत्यर्थः तस्मान्मुक्तोयं जीवात्मा स्वरूपंनि-
 रूपाधिकस्वरूपं साक्षित्वंप्रतिपद्यते विस्मृतकण्ठमणिरिव स्मृत
 कंठमणिः सन् मणिमत्तामित्यत्रदृष्टान्तो यथाराहुग्रहान्मुक्त-
 श्चन्द्रः प्राप्तस्वरूपएव स्वरूपंप्रतिपद्यते तद्वद्विमलः पूर्णअ-
 हंकारपरिच्छेदशून्यः सदानंदः स्वयंप्रभश्च भवतीत्यर्थः ॥ १५ ॥
 अत्रोपपत्तिमाह योवेति- योयमहंकारः पुरेदेहेतुमसातिमूढया-
 बुद्ध्याप्रलुप्तः रचितः सोहंदेवदत्तोहमिति आत्मत्वेनप्रती-
 तोदृष्टस्तस्यैवाहंकारस्य निःशेषतया विनाशेसति अस्यात्मनः
 ब्रह्मात्मभावः प्रतिबंधशून्यः अहंकाररूपप्रतिबंधरहितः स्पष्ट

ब्रह्मानंदनिधिर्महाबलवता हंकारघोराहिना संवे-
ष्ट्यात्मनि रक्ष्यते गुणमयैश्चण्डैस्त्रिभिर्मस्तकैः ॥
विज्ञानाख्यमहासिना श्रुतिमता विच्छिद्य शीर्ष-
त्रयं निर्मूल्याहिमिमं निधिसुखकरं धीरो नुभो-
क्तुं क्षमः ॥ १७ ॥ यावद्वा यात्किंचिद्विषदोषस्फूर्-
तिरस्ति चेद्वेहे ॥ कथमारोग्याय भवेत्तद्वदहंतापि
योगिनो मुक्त्यै ॥ १८ ॥ ३०५

तथाभातीतिशेषः ॥ १६ ॥ अहंकारस्यात्मस्वरूपलाभप्रातिबं-
धकत्वे रूपकांतरमाह ब्रह्मानंदेति- ब्रह्मानंदनिधिर्गुप्तं महा-
धनं अहंकाररूपघोरसर्पणात्मनि संवेष्ट्य रक्ष्यते पाल्यते
कैस्त्रिभिर्गुणमयैः रजःसत्वतमोमयैर्मस्तकैरतिविषयुक्तमुखस्था-
नीयैः पुरुषं मूढंकृत्वा रक्ष्यते तत्रबुद्धिमान् सुमुक्षुर्विज्ञानना-
भामहाखड्गेन श्रुत्युक्तेनास्याहंकारसर्पस्य मूर्द्धत्रयं छित्वा
इमंअहंकारसर्पं निर्मूल्यं समूलंअज्ञानमूलेनसहितं निवार्य
तदायं धीरः सुखकरंनिधिं ब्रह्मानंदसुखंभोक्तुंसमर्थोभवति
॥१७॥ गुणानांविषतुल्यतामाह यावदिति- यथानिधिरक्षक-
सर्पनिवारणे प्रवृत्तस्य पुरुषस्यदेहे निधिरक्षकसर्पविषसंबंधो
यावत्स्यात्तावदारोग्यताकथंस्यात् एवमस्याहंकारसर्पस्य गुण-
विषयुक्तस्य यावद्गुणविषस्फूर्तिः स्यात् तावदियमहंता शु-
द्धात्मविषयापि कथं मुक्त्यैस्यात् नकथमपीत्यर्थः ॥१८॥
कथंतर्हिमुक्तिरित्यतआह अहमइति- विषयाहंकारस्यात्यंत-
निवृत्त्या सर्वथानिवृत्त्या तत्कृतानां नानाविकल्पानां संहारेण

अहमोत्पतनिवृत्या तत्कृतनानाविकल्पसंहृत्या ॥
 प्रत्यक्तत्त्वविवेकादिदमहमस्मीति विंदते तत्त्वम् ॥
 अहंकारे कर्तर्यहमिति मतिं मुंच सहसा विकार-
 रात्म न्यात्वप्रतिफलजुषि स्वस्थितिमुषि ॥ यद-
 ध्यासात्प्राप्ता जनिमृतिजरादुःखबहुला प्रतीचश्चि-
 न्मूर्तेस्तव सुखतनोः संसृतिरियम् ॥ २० ॥
 सदैकरूपस्य चिदात्मनोविभोरानन्दमूर्तेरनवद्य-
 कीर्तेः ॥ नैवान्यथाकाप्यविकारिणस्ते विनाहम-
 ध्यासममुष्य संमृतिः २१ ॥

शुद्धेचित्ते प्रत्येकतत्त्वविवेकात् प्रतीचोजीवस्य तत्त्वंयथार्थस्व-
 रूपं ब्रह्म तस्यविवेकात् अनात्मनोभिन्नतया ज्ञानात् इदं
 चिद्रूपं ब्रह्माहमस्मीतितत्त्वं रूपं विंदते जनातीत्यर्थः ॥ १९ ॥ तदा-
 मुमुक्षोः कर्तव्यतामाह अहंकारइति-कर्त्तातुअहंकारएव नात्मा
 कर्त्तारिअहंकारे विकारात्मानविकारस्वरूपेऽस्मिन् अहमिति म-
 तिबुद्धिं सहसाशीघ्रं त्यक्त्वा कथंभूते आत्मनश्चैतन्यरूपस्य
 यत्प्रतिफलं प्रतिबिंबं तज्जुषि तद्युक्ते इति । पुनः कथं भूते
 स्वस्थितिमुषि स्वस्वरूपनिष्ठाप्रतिबंधके इत्यर्थः । यद्ध्यासात्
 यस्मिन् हंकारेअध्यासात् प्रतीचः सर्वव्यापिनः चिद्रूपस्य तव
 सुखतनोः सुखस्वरूपस्य जनिमृतिजरादुःखैबहुलाअनेकविधा
 इयंसंसृतिः प्राप्ता ॥ २० ॥ अहंकारंविना संसारोनास्तीत्याह
 सदेति- सदैकरूपस्य चिदात्मनः चैतन्यरूपस्य विभोः व्यापकस्य
 आनन्दमूर्तेः अनवद्यकीर्तेः निर्दोषकीर्तिमतः अविकारिणः विकाररहि-

तस्मादहंकारमिमं स्वशत्रुं भोक्तुर्गले कण्टकव-
त्प्रतीतम् ॥ विच्छिद्य विज्ञानमहासिना स्फुटं भुं-
क्ष्वात्मसाम्राज्यसुखं यथेष्टम् ॥ २२ ॥ ततोहमा
देर्विनिवर्त्य वृत्तिं संत्यक्तरागः परमार्थलाभात् ॥
तूष्णीं समास्वात्मसुखानुभूत्या पूर्णात्मना ब्रह्मणि
निर्विकल्पः ॥ २३ ॥ ३१०

तस्य ते तव अमुष्य अहंकारस्य अहमित्यध्यासविना अ-
न्यथा अन्यप्रकारेण संसृतः जन्मादिप्राप्तौ नैवास्ति नविद्यते
इत्यर्थः ॥ २१ ॥ अहंकारोजेतव्यइत्याह तस्मादिति-यस्माद-
हंकारएवात्मसुखप्रतिबंधकस्तस्मात् इममहंकाररूपं स्वशत्रुं दुः-
खदं आत्मसुखभोक्तुकामस्य यथा गलेकंटकः प्रतीतः अन्न-
भोक्तुर्दुःखदोभवति तथायमपि आत्मसुखभोक्तुः प्रतिबंधकः
एनंविज्ञानरूपमहासिना खड्गेन छित्वा विनाश्य साम्राज्य-
सुखं मोक्षसुखं यथेष्टं भुंक्ष्व अनुभवेत्यर्थः ॥ २२ ॥ पुनरप्येत-
देवाह ततइति- यतोऽहंकारसंगो दुःखदस्ततःकारणात् अह-
मादेः अहंकारममकारादेरनुवृत्तिसंगं विनिवर्त्य त्यक्त्वा पर-
मास्यात्मानं इत्य लाभात्सर्वत्रसंत्यक्तरागः त्यक्तस्नेहः आत्मसु-
खानुभूत्या युक्तो निर्विकल्पः सन् पूर्णात्मना तूष्णीं ब्रह्मणि समास्व
सम्यक्तयास्थितिं कुर्वित्यर्थः ॥ २३ ॥ पुनरहंकृतेश्चिंतनं न-
कर्तव्यमित्याह समूलेति अयमहं अहंकारः समूलकृत्तोपि
समूलमुच्छिन्नोपि पुनश्चेतसा बाधितानुवृत्त्यापि यदिक्षण-
मपिव्युल्लेखितः स्मृतो भवति तदासंजीव्य उत्थानं कृत्वा

समूलकृत्तोपि महानहं पुनर्व्युलेखितः स्याद्यदि
चेतसा क्षणम् ॥ संजीव्यविक्षेपशतं करोति नभ-
स्वता प्रावृषि वारिदो यथा ॥ २४ ॥ निगृह्य शत्रोर-
हमोऽवकाशः क्वचिन्न देयो विषयानुचितया ॥
स एव संजीवनहेतुरस्य प्रक्षीणजम्बीरतरोरिवाम्बु ॥
२५ ॥ देहात्मना संस्थित एव कामी विलक्षण
कामयिताकथं स्यात् ॥ अतोर्यसन्धानपरत्वमेव
भेदप्रसक्त्या भवबंधहेतुः ॥ २६ ॥

विक्षेपशतंकरोति यथाप्रावृषि वर्षर्तौ नभस्वता पवनेन उत्था-
पितोवारिदोमेघः विक्षेपंकरोतीत्यर्थः ॥ २४ ॥ विषयचितै-
वाहंकारहेतुरित्याह निगृह्येति— इममहंकारंजिगीषुश्चित्तंनिगृ-
ह्यनिरुध्य विषयानुचितया अहमोऽहंकारस्य शत्रोरवकाशोऽव-
सरः क्वचिदपि न देयः अस्याहंकारस्य जीवनहेतुः पुनरुत्थान-
हेतुः स एव विषयचितावकाश एव तत्र दृष्टान्तमाह यथा प्रक्षी-
णजम्बीरतरोः अम्बुहेतुर्भवति जलेन सेचितो जम्बीरवृक्षः पुन-
र्वर्द्धते इत्यर्थः ॥ २५ ॥ विषयसन्धानमेव कामनाहेतुरित्याह
देहात्मनेति— यः पुरुषो देहात्मना देहाभिमानी भूत्वा संस्थितः
स एव कामी संकल्पवान् भवति यस्तु विलक्षणः त्यक्तदेहाभि-
मानः सकामयिता संकल्पयुक्तः कथं स्यात् न कथमपीत्यर्थः
अतः कारणात् अर्थ संधाने विषयस्मरणे परत्वं तत्परता एव
भेदप्रसक्त्या भेदबुद्ध्युत्पादनेन भवबंधहेतुर्भवतीति विषयस्म-
रणं न कर्तव्यमित्यर्थः ॥ २६ ॥ कार्यकर्म तस्य बुद्ध्य बीजा-

कार्यप्रवर्द्धना बीजप्रवृद्धिः परिदृश्यते ॥ कार्यना-
शबीजनाश स्तस्मात्कार्यं निरोधयेत् ॥ २७ ॥
वासनावृद्धितः कार्यं कार्यवृद्ध्या च वासना ॥
वर्द्धते सर्वथा पुंसः संसारो न निवर्त्तते ॥ २८ ॥
संसारबंधविच्छित्त्यै तद्द्वयं प्रदहेद्यतिः ॥ वासना
वृद्धिरेताभ्यां चिंतया क्रियया बहिः ॥ २९ ॥
ताभ्यां प्रवर्द्धमाना सा सूते संसृतिमात्मनः ॥ त्र-
याणां च क्षयोपायः सर्वावस्थासु सर्वदा ॥ ३० ॥

नां वासनानां वृद्धिर्दृश्यते कर्मनाशात्त्यागात् बीजनाशः वास-
नात्यागस्तस्मात् कार्यकर्मनिरोधयेत् त्यजेदित्यर्थः ॥ २७ ॥
किंच वासनावृद्धितः कार्यकर्म प्रवृत्तिर्भवति कार्यवृद्ध्या क-
र्मसुप्रवृत्त्या वासनावृद्धिर्भवति अतः पुंसः सर्वथा संसारो न नि-
वर्त्तते ॥ २८ ॥ तदा किं कार्यं मित्यत आह संसारेति- तस्मा-
त्संसारबंधविच्छित्त्यै निवृत्त्यै तद्वयं विषयचिंतनं कर्म च द्वयं प्रद-
हेत् त्यजेत् यतिः सर्वसंन्यासं कृत्वेत्यर्थः एताभ्यां चिंतया वि-
षयचिंतनेन बहिः क्रियया च बाह्यकर्मणा च वासनावृद्धिर्भ-
वतीति ॥ २९ ॥ कस्तर्हि सर्वथा तन्निवृत्त्युपाय इत्यत आह ता-
भ्यामिति सप्तभिः— सा वासना ताभ्यां विषयचिंतनकर्मानुष्ठा-
नाभ्यां प्रवर्द्धमाना सती आत्मनः स्वस्य संसृतिजन्ममरणा-
दिरूपां सूते जनयतीत्यर्थः एषां त्रयाणां कर्मविषयचिंता वासना-
रूपाणां क्षयोपायस्तु अयमेव कोसावित्यत आह सर्वावस्थासु-
सर्वदा ॥ ३० ॥ तथा सर्वत्र सर्वतश्च ब्रह्मात्रावलोकनैर्ब्रह्मा-

सर्वत्र सर्वतः सर्वं ब्रह्ममात्रावलोकनैः ॥ सद्भाववा-
सनादाढ्यात्तत्तूयं लयमश्नुते ॥ ३१ ॥ क्रियाना-
शो भवेच्चिंतानाशोऽस्माद्वासनाक्षयः ॥ वासना-
प्रक्षयो मोक्षः सा जीवन्मुक्तिरिष्यते ॥ ३२ ॥
सद्वासनास्फूर्तिविजृम्भणे सत्यसौ विलीनाऽप्यहमा-
दिवासना ॥ अतिप्रकृष्टाप्यरुणप्रभायां विलीयते
साधु यथातमिस्रा ॥ ३३ ॥ तमस्तमः कार्यमनर्थजालं
न दृश्यते सत्युदिते दिनेशे ॥ तथाद्वयानंदरसानु-
भूतौ नैवास्ति बंधो न च दुःखगंधः ॥ ३४ ॥

तैकाकारदृष्टिभिः सद्भावस्य ब्रह्मभावस्य या वासनातस्या-
दार्ढ्यात् ब्रह्मैकाकारदृष्ट्यात्तूयंसर्वं निःशेषं लयंविनाशं यथा
प्राप्नोतीत्येतादृशोऽयत्नः स एव तन्निवृत्त्युपाय इत्यर्थः ॥ ३१ ॥
ब्रह्ममात्रावलोकनमिति पाठे ब्रह्ममात्रावलोकनं च त्रयाणां-
क्षयोपाय इतियोजना ॥ तत्र क्रममाह क्रियेति- कर्मा-
भावे सति तत्फलचिंतानाशः चिंतनाभावे वासनाक्षयः वास-
नाक्षयस्तु मोक्ष एव सा जीवन्मुक्तिरिष्यते विद्वद्भिरितिशेषः
॥ ३२ ॥ सतो ब्रह्मणो या वासना प्रतिक्षणंतत्परता तस्याः
स्फूर्तिः प्रकाशः तस्याविजृम्भणे आधिक्ये सति असौ अहमा-
दिवासना अतिप्रकृष्टा वृद्धापि आत्मवासनया विलीनापि अरु-
णप्रभायां अरुणोदये यथा तमिस्रा घोरगंधकारवती रात्रिः सा-
धु सर्वथा विलीयते तथापि न निःशेषा निवृत्ता भवतीत्यर्थः
॥ ३३ ॥ आत्मवासनयाऽहमादिबंधनिवृत्तेः किमु तात्मसा-

दृश्यं प्रतीतं प्रविलापयन् सन्मात्रमानंदघनं विभाव-
यन् ॥ समाहितः सन् बहिरंतरं वा कालं न यथाः सति
कर्मबन्धे ॥ ३५ ॥ प्रमादो ब्रह्मनिष्ठायां न कर्तव्यः क-
दाचन ॥ प्रमादो मृत्यु रित्याह भगवान् ब्रह्मणः सुतः
॥ ३६ ॥ न प्रमादादनर्थो न्यो ज्ञानिनः स्वस्वरूपतः ॥
ततो मोहस्ततोऽहंधीस्ततो बंधस्ततो व्यथा ॥ ३७ ॥

शात्कारे इतिकैमुतिकन्यायेनाह तमइति- दिनेशे भास्करे उदि-
ते सति तमः अंधकारः तमः कार्यपदार्थादर्शनम् तत्कृतमनर्थ-
जालं गर्तादिषु पतनं एतदादिसर्वं दिनेशे सूर्ये उदिते सति
न दृश्यते तथाऽद्वयानंदरसः आत्मस्वरूपं तस्यानुभूतौ साक्षा-
त्कारे सति अहमादिबंधो नैवास्ति तत्कृतदुःखस्य तु गंधोलेशो-
पि नास्तीत्यर्थः ॥ ३४ ॥ कथं तर्हि कालक्षेपः कार्य इत्यत आह
दृश्यमिति- प्रतीतं स्मृतिविषयतां प्राप्तं दृश्यजातं प्रविलापयन्
समाहितः सावधानः सन् सन्मात्रं सद्रूपं आनंदघनं आनंदै-
करूपमात्मस्वरूपं बहिरंतरं वा विभावयन् विशेषणचितयन् क-
र्मबंधे प्रारब्धकर्मशेषे सति इत्थं कालं न यथाः न चित्तं व्यग्रं कुर्वी-
था इत्यर्थः ॥ ३५ ॥ ब्रह्मनिष्ठा सदा कर्तव्येत्याह प्रमादइति-
ब्रह्मनिष्ठायां प्रमाद आलस्यं न कर्तव्यः कदाचन क्षणमपी-
त्यर्थः ब्रह्मणः सुतो भगवान् सन्त्सुजातो भारते धृतराष्ट्रप्राति-
इत्याह इतीतिकिम् प्रमादो मृत्युरिति ॥ ३६ ॥ प्रमादस्य दो-
षानाह न प्रमादादिति- स्वस्वरूपतः प्रमादात् अन्यचित्तनात्
अन्योधिकोऽनर्थो ज्ञानिनो नास्ति ततः अन्यचित्तनात् अन्य

विषयाभिमुखं दृष्ट्वा विद्वांस मपि विस्मृतिः ॥
 विक्षेपयति धीदोषैर्योषा जारमिव प्रियम् ॥ ३८ ॥
 यथापकृष्टं शैवाल क्षणमात्रं न तिष्ठति ॥ आवृ-
 णोति तथा माया प्राज्ञं वापि पराङ्मुखम् ॥ ३९ ॥
 लक्ष्यच्युतं चेद्यदि चित्तमपि बहिर्मुखं सन्निपते-
 ततस्ततः ॥ प्रमादतः प्रच्युतकेलिकन्दुकः सोपानप-
 ङ्क्तौ पतितो यथा तथा ॥ ४० ॥

त्रमोहः प्रीतिर्भवति ततस्तत्राहं धीरभिमानं भवति अभिमानात्
 बन्धस्तदासक्तिर्भवति आसक्तेस्तत्राशादौ व्यथादुःखं भवति
 इत्यात्मचित्तने प्रमादो न कतव्य इति ॥ ३७ ॥ अन्यदोषांतर-
 माह विषयेति— विद्वांसमपि पुरुषं विषयाभिमुखं दृष्ट्वा एषा
 विस्मृतिः स्वरूपास्मरणरूपा विक्षेपयति कैः धीदोषैः कामक्रो-
 धादिभिः यथा योषा सुशीलापि जारं पराङ्गनासक्तं प्रियं स्वपतिं
 विक्षेपयति तदुपेक्षणेन जारतादोषानिरूपणेन वादुःखितं करो-
 तीत्यर्थः ॥ ३८ ॥ मुमुक्षुणात्मविस्मृतिः क्षणमात्रमपि न
 कार्येत्याह यथेति— जले विद्यमानं शैवालं अपकृष्टं इतस्तत-
 श्चालितं जलं दर्शयति क्षणमात्रमपि चालनरहितं न तिष्ठति
 किंतु जलमाच्छादयति एवं माया प्राज्ञं विद्वांसं निपुणमपि
 आत्मपराङ्मुखं आवृणोति साक्षात्कारेऽपि प्रतिबंधिका भवती-
 त्यर्थः ॥ ३९ ॥ चित्तस्वभावमाह लक्ष्यच्युतमिति— यथा प्र-
 मादात् हस्तग्रहणसावधानताभावरूपात् प्रच्युतः अधः पतितो
 यः केलिकन्दुकः स यथा सोपानपङ्क्तौ पतितः ततस्ततः

विषयेष्वविशच्चेतः संकल्पयति तद्गुणान् ॥
 सम्यक्संकल्पनात्कामः कामात्पुंसः प्रवर्तनम् ४१ ॥ ३२८
 अतः प्रमादान्नपरोऽस्ति मृत्युर्विवेकिनो ब्रह्मविदः
 समाधौ ॥ समाहितः सिद्धिमुपैति सम्यक्समाहि-
 तात्मा भव सावधानः ॥ ४२ ॥ ३२८

सन्निपतति तथा इदंचित्तं लक्ष्यच्युतं त्यक्तात्मचित्तनं चेद्यदि
 बहिर्मुखं भवेत् तदाततस्ततः विषयाद्विषयांतरं सन्निपतेत् न
 सहसा तर्मुखं भवतीत्यर्थः ॥ ४० ॥ विषयेभ्यः सहसानिवृत्य
 भावेकारणमाह विषयेष्विति— विषयेषु आविशच्चित्तं विष-
 यस्मृतियुक्तं चित्तं तद्गुणान् तेषां विषयाणां गुणान् स्मरतिते-
 षां विषयगुणानां सम्यक्विशेषतः संकल्पनात् स्मरणात् तेषु-
 विषयेषु कामोभिलाषो भवति तस्मादंभिलाषात् तेष्वेव विषये
 प्रवृत्तिः अतिशयेन वर्तनं तत्परत्वं भवति न निवृत्तिरिति जन्म-
 मारणरूपं संसारं प्रतिपद्यते इत्यर्थः ॥ ४१ ॥ प्रमादस्त्याज्य
 एवेत्याह अत इति— यतः प्रमाद एव परंपरया संसारहेतुरतः
 प्रमादात् आत्मचित्तनविच्छेदरूपात् परोऽधिको मृत्युर्दुःखहेतुः
 कोपि नास्ति विवेकिनो ब्रह्मविदः परोक्षज्ञानवतः यस्मात्समाधौ
 समाहितः सम्यक्तया स्थितः पुरुषः सिद्धिं आत्मसाक्षात्कार-
 रूपां उपैति प्राप्नोति तस्मात्त्वं सावधानः सन् सम्यक् समा-
 हितात्मा समाधियुक्तो भवेत्वर्थः ॥ ४२ ॥ विषयप्रवृत्तौ तु

ततः स्वरूपविभ्रंशो विभ्रष्टस्तु पतत्यधः ॥ पति-
तस्य विनानाशं पुनर्ना रोह ईक्ष्यते ॥४३॥ संकल्पं
वर्जयेत्तास्मात्सर्वानर्थस्य कारणम् ॥ जीवतो यस्य
कैवल्यं विदेहे च स केवलः ॥ यत्किञ्चित्पश्यतो भेदं
भयं ब्रूते यजुः श्रुतिः ॥ ४४ ॥ यदा कदा वापि
विपश्चिदेष ब्रह्मण्यनन्तेऽप्यणुमात्रं भेदम् ॥ पश्य-
त्यथामुष्य भयं तदेव यद्वीक्षितं भिन्नतया
प्रमादात् ॥ ४५ ॥ ३३२

स्वरूपनिष्ठादुर्लभेत्याह तत इति—ततो विषयप्रवर्तनात् स्वरूप
विभ्रंशः आत्मस्मृतेरभावो देहाभिनिवेशश्च स्वरूपविभ्रष्टश्च
अधोनिष्कृष्टयोनिदेषुकृत्सितकर्मणुपतति पतितस्याधोयोनप्रद-
विषयभावनांगतस्य नाशं विना पुनरारोह आत्मनिष्ठाप्राप्तिर्नैक्ष्यते
न दृश्यते केनापि दुःखप्राप्तिरेव तस्य निरन्तरात्मनाशरूपेत्यर्थः ४३
तदा किं कर्तव्यमित्यत आह संकल्पमिति—तस्मात्कारणात्स-
र्वानर्थस्य कारणं संकल्पं वर्जयेत् संकल्पवर्जने आत्मनिष्ठायां
महालाभमाह यस्यात्मनिष्ठस्य जीवतः कैवल्यं जीवन्मुक्तिः
विदेहे देहपाते च स केवलः सच्चिदानन्दरूप इत्यर्थः आत्मपर-
मात्मनो यत्किञ्चिदपि भेदं पश्यतः पुंसः यजुः श्रुति स्तैत्तिरीय
श्रुतिः यदा ह्येवैष एतस्मिन्नुदरं न्तरं कुरुतेऽथ तस्य भयमिति
वक्ष्यमाणं ब्रूते कथयति इत्यर्थः ॥ ४४ ॥ उक्तश्रुत्यर्थ-
माह यदेति—एष विपश्चिद्विद्वान्यदा कदाचिदपि अणुमात्र-
स्वरूपमपि भेदं पश्यति अथानन्तरं अमुष्य भेददर्शनकाले एव
भयं संसारदुःखं भवति कुतो भयं भवतीत्यत आह यस्मात्तेन प्रमा-
दात् वृत्तस्थैर्यात् भिन्नतया ब्रह्मवीक्षितं दृष्टमित्यर्थः ॥ ४५ ॥

श्रुतिस्मृतिन्यायशतैर्निषिद्धे दृश्ये त्रयः स्वात्म-
मतिं करोति ॥ उपैति दुःखोपरि दुःखजातं
निषिद्धकर्ता स मलिम्लुचो यथा ॥ ४६ ॥ ३३३
सत्याभिसंधानरतो विमुक्तो महत्वमात्मीय मु-
पैति नित्यः ॥ मिथ्याभिसंधानरतस्तु नश्येद्
दृष्टं यदेतद्यद् चौरचौरयोः ॥ ४७ ॥ ३३४

आत्मदृश्यमिथ्याभूतबुद्ध्यादावात्मबुद्धेर्दुःखहेतुत्वमाह श्रुती-
ति—श्रुतिस्मृतिन्यायशतैर्निषिद्धेमिथ्यात्वेन निराकृते अत्र
यो मूढः स्वात्ममतिं करोति स दुःखोपरि दुःखादनन्तरं पुनरपि
दुःखजातं दुःखसमुदायं उपैति प्राप्नोति यथा मलिम्लुचः
पापात्मा निषिद्धकर्ता दुःखात् दुःखं प्राप्नोति तथायमपि ॥ ४६ ॥
सत्यनिष्ठस्य सुखं मिथ्यानिष्ठस्य दुःखमिति सदृष्टान्तमाह सत्या-
भीति—सत्ये परमात्मानि अभिसंधानं तत्परत्वं तदेकनिष्ठत्वं
तत्र रतः आत्मध्यानतत्परइत्यर्थः स पुरुषो विमुक्तः सन् आत्मी-
यमहत्वं स्वरूपनिष्ठां नित्यं समुपैति प्राप्नोति यस्तु मिथ्याभिसं-
धानरतो देहादावात्मबुद्धिं करोति स तु नश्येदेव एतत्सर्वं चौरा-
चौरयोर्दृष्टम् यथाह्यचौर आत्मानमचौरं वदन् राजसभायां परी-
क्षितः हस्तधृततप्तलोहोपि न दग्धहस्तो भवति राजदण्डाद्वि-
मुक्तो भवति प्रतिष्ठां च प्राप्नोति एवं सत्यात्मनिष्ठोपि यस्तु चौरः
आत्मानमचौरं वदति स राजसभायां परीक्षितः हस्तधृततप्तलोहो
दाहं प्राप्नोति राजदण्डं च बंधनं प्राप्नोति जगत्प्रतिष्ठां-
चाप्नोति एवं मिथ्याभिसंधोदेहाभिमानीत्यर्थः ॥ ४७ ॥

यतिरसदनुसंधिं बंधहेतुं विहाय स्वयमयमहम-
स्मीत्यात्मदृष्ट्यैव तिष्ठेत् ॥ सुखयति ननु निष्ठा
ब्रह्मणि स्वानुभूत्या हरति परमविद्याकार्यदुःखं
प्रतीतम् ॥ ४८ ॥ बाह्यानुसंधिः परिवर्धयेत्फलं दुर्वा-
सनामेव ततस्त तोधिकाम् ॥ ज्ञात्वा विवेकैः परि-
हृत्य बाह्यं स्वात्मानुसंधिं विदधीत नित्यम् ॥ ४९ ॥
बाह्ये निरुद्धे मनसः प्रसन्नतां मनःप्रसादेपरमा-
त्मदर्शनम् ॥

तस्माद्यतिः सत्यामात्मरतिमेव कुर्यादित्याह यतिरिति—
योयतिः यतचित्तः पुरुषः असदनुसंधिं असति देहादौ अनुसंधिं
आत्मत्वेनासक्तिं बंधहेतुं संसारबंधकारणभूतां विहायत्यक्त्वा
स्वयं तु अयं सच्चिदानंदरूपब्रह्मैवाहमस्मीति आत्मदृष्टियु-
क्त्वावतिष्ठेत् तं ननु निश्चितं स्वानुभूत्या स्वानुभवेन
सुखसाधनेन युक्ता ब्रह्मणि निष्ठा सुखयति तथा परं दुःसहं प्रतीतं
अनुभुज्यमानं अविद्याकार्याणां रागद्वेषादीनां दुःखं हरति
वारयतीत्यर्थः ॥ ४८ ॥ आत्मानुचितनमेव सुखमित्याह
बाह्येति—बाह्येषु विषयेषु अनुसंधिः प्रीतिः ततस्ततो-
धिकां दुर्वासनामेव फलं वर्द्धयति इति विवेकैः गुणदो-
षदर्शनैः ज्ञात्वा बाह्यं विषयार्चितनं परिहृत्यत्यक्त्वा नित्यमनु-
क्षणं सदा आत्मानुचितनं विदधीत कुर्यादित्यर्थः ॥ ४९ ॥
बाह्यानिरोधे फलमाह बाह्येति— बाह्ये अनात्मबुद्ध्यादिप्रपञ्चे

तस्मिन्सुदृष्टे भवबंधनाशो बहिर्निरोधः पदवी
विमुक्तेः ॥ ५० ॥ कः पण्डितः सन्सदसद्विवेकी
श्रुतिप्रमाणः परमार्थदर्शी ॥ जानन्न हि कुर्यादस-
तोवलंबं स्वपातहेतोः शिशुवन्मुमुक्षुः ॥ ५१ ॥ देहादि-
संसक्तिमतो न मुक्तिर्मुक्तस्य देहाद्यभिमत्यभावः ॥

निरुद्धेबहिरपसारिते विस्मृते मनसः प्रसन्नता भवति मनः
प्रसादे मनोनैर्मल्येसति परमात्मदर्शनं भवति तस्मिन्नात्मनि
सुदृष्टे सम्यक्तया दृष्टे सति भवबंधस्य नाशो भवति अतोयं
बहिर्निरोधो विषयाऽस्मरणं विमुक्तेर्मोक्षस्य पदवीस्थानं कारण
मित्यर्थः ॥ ५० ॥ विदुषोऽसन्निष्ठा न भवतीत्याह
कइति—मुमुक्षुः पण्डितः सदसद्विवेकी श्रुतिप्रमाणवान्
परमात्मदर्शनशीलश्च सन् असदवलंबने दोषं जानन्न
स्वपातहेतोः स्वस्य जन्ममरणादिसंसारहेतोः असतो मिथ्या-
रूपस्य बुद्ध्यादिप्रपञ्चस्यावलंबनमाश्रयणं विश्वासं तत्रास्थां
बालवत् कः कुर्यात् न कोपीत्यर्थः यथा भूषणभूषितः शिशुर्बा-
लोऽसतोवंचकस्य स्वपातहेतोरवलंबं विश्वासं कृत्वा तेन गृहीतः
स्वपातमृच्छति सर्पादेर्वाऽवलंबं विश्वासं कृत्वानेन दष्टः स्वपात-
मृच्छति जलाशये वाऽसतो अविद्यमानस्य प्रतिबिम्बस्य स्वपा-
तहेतोरवलंबं कृत्वा जले प्लुतः स्वपातमृच्छति एवं विद्वान्
मिथ्यावलंबनं न करोतीत्यर्थः ॥ ५१ ॥ मुक्तेर्देहाभिमानस्य
चपरस्परविरुद्धत्वाद्बिदुषो देहाभिमतिर्न संभवतीत्याह देहादी-

सुप्तस्य नो जागरणं न जाग्रतः स्वप्नस्त
 योभिन्नगुणाश्रयत्वात् ॥ ५२ ॥ अन्तर्बहिः स्वं
 स्थिरजङ्गमेषु ज्ञात्वात्मनाधारतया विलोक्य ॥
 त्यक्त्वाखिलोपाधिरखण्डरूपः पूर्णात्मनायःस्थित
 एष मुक्तः ॥ ५३ ॥ सर्वात्मना बंधविमुक्तिहेतुः
 सर्वात्मभावान्न परोस्ति कश्चित् ॥ दृश्याग्रहे सत्यु-
 पपद्यतेऽसौ सर्वात्मभावो स्य सदात्मनिष्ठया ॥ ५४ ॥
 ति-देहादौ सक्तिमतः पुंसो मुक्तिर्न संभवति मुक्तस्य दे-
 हाभिमतिर्न संभवति अत्र दृष्टांतः यथा सुप्तस्य जागरणं
 जाग्रतश्च स्वप्नो न संभवति कुतः भिन्नगुणाश्रयत्वात्
 जाग्रत्स्वप्नयोर्विरुद्धधर्मवत्त्वादित्यर्थः ॥ ५२ ॥ मुक्तस्व-
 रूपमाह अन्तरिति-अन्तर्बहिश्च स्थिरेषु वृक्षादिषु जंगमे-
 षु ब्रह्मादिस्तम्बपर्यन्तेषु स्वं आत्मानं चिदानन्दरूपं ज्ञात्वा
 आत्मना शुद्धेन मनसा सर्वाधारतया विवर्ताधिष्ठानतया च
 पुनर्विलोक्य तमेव सत्यतया निश्चित्य त्यक्त्वा खिलोपाधिः
 त्यक्त्वा अखिला उपाधयो बुद्ध्यादिस्थावरांताः येन स अ-
 खण्डरूपो देशकालवस्तुपरिच्छेदशून्यः यः पूर्णात्मना तिष्ठति
 स मुक्तः जीवन्मुक्त इत्यर्थः ॥ ५३ ॥ सर्वात्मभावं स्तौति
 सर्वात्मेति-या सर्वात्मता एकात्मदृष्टिः साबंधस्य जन्मम-
 रणादेर्विमुक्तिहेतुः निवृत्तिकारणं सर्वात्मभावात् सर्वमात्मे-
 ति भावनात् चिंतनात् परो भिन्नः उत्कृष्टो वा कश्चिन्मुक्त्युपा-
 यो नास्ति असौ सर्वात्मभावोऽस्य मुमुक्षोः सदात्मनिष्ठया समा

दृश्यस्याग्रहणं कथं नु घटते देहात्मना तिष्ठतो
बाह्यार्थानुभवप्रसक्तमनसस्तत्तत्क्रियां कुर्वतः ॥
संन्यस्ताखिलधर्मकर्मविषयैर्नित्यात्मनिष्ठापरैस्त
त्वज्ञैः करणीयमात्मनि सदानन्देच्छुभिर्यत्नतः ५५
समाप्तोयं पंचमोऽध्यायः ।

धिरूपया दृश्याभावे दृश्यस्य मिथ्याप्रपंचस्याभाने सति युज्यते-
संभवतीत्यर्थः ॥५४॥ बाह्यग्रहणनिवृत्त्यर्थं देहात्मबुद्धिस्त्याज्ये-
त्याह दृश्येति—देहात्मना तिष्ठतः पुरुषस्य दृश्यस्य अग्रहणं कथं
घटते न कथं मपीत्यर्थः कथंभुतस्य बाह्यार्थानां सूक् चंदनव-
नितादीनां यो नुभवः सेवनं तस्मिन् प्रसक्तं मनो यस्य तस्य
तत्तत्क्रियां तत्तत्संपादनानुकूलांक्रियां व्यापारं यत्नं कुर्वतः कथं
दृश्याग्रहणमित्मर्थः कथं तर्हि कर्तव्यं मित्यत आह तत्त्वज्ञैः
आत्मस्वरूपज्ञैः संन्यस्ता त्यक्ता अखिलधर्मकर्मविषया यैस्ते
संन्यस्ताखिलधर्मकर्मविषयास्तैरेतादृशैः पुरुषैरात्मनिष्ठायां तत्प-
र्ययत्नतो दृश्याग्रहणं कर्तव्यमिति योजना ॥५५॥ निद्रां लोक-
कथां विहाय पटुतां बाह्यार्थसंचिंतनम् स्वात्मानंदविमोक्षकार-
णमहंकारं त्यजेद् दूरतः ॥ संन्यस्ताखिलकामकर्मकलनः स्वात्मै-
कनिष्ठो भवेदित्युक्तं गुरुणा विवेकचूडामणावध्यायके पञ्चमे
॥५॥ इति श्रीजगाधरीनगरस्थसारस्वतवंशावतंसश्रीमन्मिश्र-
हरिधनपुरोहितात्मजवेदान्तनिष्ठपण्डित हरिनामदत्तविरचितायां
विवेकचूडामणिटीकायां सुबोधिण्यां सत्यात्मस्थितिरूपसत्त्वाप-
त्तिवर्तुर्थभूमिकानिरूपणो नाम पञ्चमोऽध्यायः ॥ ५ ॥

सर्वात्मसिद्धये भिक्षोः कृतश्रवणकर्मणः ॥ समाधि-
विदधात्येषा शान्तो दान्त इति श्रुतिः ॥ १ ॥
आरूढशक्तेरहमो विनाशः कर्तुं न शक्यः सह-
सापि पण्डितैः ॥ ये निर्विकल्पाख्यसमाधिनि-
श्चलास्तानन्तरानन्तभवाहि वासनाः ॥ २ ॥
अहंबुद्ध्यैव मोहिन्या योजयित्वावृतेर्बलात् ॥

दृश्याग्रहणे आत्मनिष्ठायां च कोयत्नइत्यतआह सर्वेति—भिक्षोः
त्यक्तसर्वपरिग्रहस्य कृतं श्रवणकर्मणः कृतं श्रवणरूपं कर्म येन तस्य
श्रुतमहावाक्यस्येत्यर्थः सर्वात्मसिद्धये संपादनाय शान्तो दान्त
उपरतस्ति तिक्षुरित्यादिरेषा श्रुतिः समाधिमात्मनिष्ठार्थं विदधाति
इति बाह्यप्रवृत्तिरोधनार्थमात्मनिष्ठार्थं च समाधिः कर्तव्यइत्यर्थः
॥ १ ॥ समाधेः स्तुतिमाह आरूढेति—ये पुरुषा निर्विकल्पका-
ख्यसमाधौ निश्चला निश्चलमनसस्तान् पुरुषान् अंतराविना-
तान् वर्जयित्वोति तैस्तु अहमोहंकारस्य विनाशः कर्तुं शक्यः
तद्विन्नेः पण्डितैरपि सहसा बलात्कारेणापि आरूढशक्तेः लब्ध-
बलस्याहमोहंकारस्य विनाशः कर्तुं न शक्यः कुतो न शक्य इत्या-
शंक्याह अनन्तभवा हि वासना हि यतः पुरुषाणां हृदिस्था वासना
अनन्तभवा अनन्तेषु भवेषु जन्मसु जाता अनन्तभवास्तासु
वासनासु वर्तमानासु कथमहंकारनिवृत्तिरित्यर्थः ॥ २ ॥
कथं वासनोत्पत्तिरित्याशंक्य रजस्तमः प्राबल्यादित्याह अहमि-
ति-रजोगुणसमुद्भवा विक्षेपशक्तिः आवृत्तेर्बलात् तमोगुणोत्प-

विक्षेपशक्तिः पुरुषं विक्षेपयति तद्गुणैः ॥३॥ विक्षे-
पशक्तिविजयो विषमो विधातुं निःशेषमावरणश-
क्तिनिवृत्यभावे ॥ दृग्दृश्ययोः स्फुटपयो जलवद्वि-
भागे नश्येत्तदावरणमात्मानि च स्वभावात् ॥४॥
निःसंशयेन भवति प्रतिबंधशून्यो विक्षेपणं नहि त-
दायदि चेन्मृषार्थे ॥ सम्यग्विवेकः स्फुटबोधजन्यो
विभज्य दृग्दृश्यपदार्थतत्त्वम् ॥ छिनत्ति माया-
कृतमोहबंधं यस्माद्विमुक्तस्य पुनर्न संसृतिः ॥५॥

३४६

३४७

आवरणशक्तेर्बलात् पुरुषं विवेकशून्यं मोहिन्या अहंबुद्ध्या एव
योजयि त्वा देहादिष्वहंकारमुत्पाद्य तद्गुणैरहंकारधर्मैः कर्तृत्व-
भोक्तृवरागद्वेषादिभिर्विक्षेपयति क्लेशयतीत्यर्थः ॥ ३ ॥ विक्षेप-
शक्तिः कथं जेतव्येति पृष्ट आह विक्षेपेति-निःशेषं सर्वथा आवरण-
शक्तिनिवृत्यभावे विक्षेपशक्तिविजयो विधातुं कर्तुं विषमः अश-
क्य इत्यर्थः कथं तर्हि आवरणनिवृत्तिरित्यत आह दृग्दृश्ययोरा-
त्मानात्मनोः स्फुटं स्पष्टतया पयो जलवत् यथा हंसः क्षीरनीरयोर्वि-
भागं करोति एवमात्मानात्मनोः पृथक् तया विभागे विवेके स्वरूप-
ज्ञाने सति तदात्मनि आवरणं स्वभावात् स्वयं प्रकाशात्मविज्ञा-
नादेव नश्येत् इति ॥ ४ ॥ विवेकात् विक्षेपनिवृत्तिरपीत्याह निः-
संशयेति—यदि चेत् मृषार्थे मिथ्यैव दृश्यमाने बुद्ध्यादिपदार्थे
दृग्दृश्यपदार्थयोस्तत्त्वं स्वरूपं विभज्य पृथक्कृत्य स्फुटबोधजन्यः
स्पष्टतया स्वरूपज्ञानजन्यो विवेकः पृथक् तया ज्ञानं निःसंशयेन-

परावरैकत्वविवेकवह्निर्दहत्यविद्यागहनं ह्यशेषम् ॥
 किं स्यात्पुनः संसरणस्य बीजमद्वैतभावं समुपेयु-
 षोस्य ॥ ६ ॥ आवरणस्य निवृत्तिर्भवति च
 सम्यक् पदार्थदर्शनतः ॥ मिथ्याज्ञानविनाशस्त-
 द्विक्षेपजनितदुःखनिवृत्तिः ॥ ७ ॥ एतत्त्रितयं
 दृष्टं सम्यग्रज्जुस्वरूपविज्ञानात् ॥

प्रतिबंधशून्यो असंभावनादिप्रतिबंधशून्यो भवति तदा विक्षेपणं
 नहि भवतीति योजना तदासौ विवेको मायाकृतमोहबंधं छिनत्ति
 यस्मान्मोहबंधादज्ञानबंधाद्विमुक्तस्य पुनः संसृतिर्जन्ममरणादि-
 लक्षणा न भवति तन्मूलभूताज्ञानस्य निवृत्तत्वादित्यर्थः ॥ ५ ॥
 अज्ञानाभावे संसाराभाव इत्याह परेति—परः परमात्मा अवरो
 जीवः तयोरेकत्वं तत्त्वमसीति महावाक्येन भो गत्याग लक्षणया
 लक्षितं तदेव वह्निरग्निः स च अविद्यारूपं गहनं वनं अशेषं संपूर्णं
 दहति अस्यात्मनः जीवस्या द्वैतभावं समुपेयुषः प्राप्तस्य अवि-
 द्यानिवृत्तौ पुनः संसारस्य जन्ममरणादेर्बीजं किं स्यान्न किमपी-
 त्यर्थः ॥ ६ ॥ सम्यक्दर्शनफलमाह आवरणेति—पदार्थ-
 स्य अध्यासाधिष्ठानस्य सम्यक्स्पष्टतयादर्शनात् आवरणस्य नि-
 वृत्तिर्भवति मिथ्याऽऽज्ञानस्य भ्रमोत्पादकस्य विनाशो भवति ते-
 न मिथ्या ज्ञानेन कृतस्य विक्षेपस्य निवृत्तिश्च भवतीति ॥ ७ ॥
 अत्र दृष्टान्तः सम्यक्तरज्जुस्वरूपज्ञानात् एतत्त्रयं दृष्टं किं तत्त्रि-
 यमित्याकांक्षायामाह आवरणस्य रज्जुस्वरूपाज्ञानस्य निवृत्तिः

तस्माद्वस्तुसतत्त्वं ज्ञातव्यं बंधमुक्तये विदुषा ॥८॥
 अयोग्नियोगादिव सत्समन्वयान्मात्रादिरूपेण
 विजृम्भते धीः ॥ तत्कार्यमेतद्द्वितयं यतो मृषा दृष्टं
 भ्रमस्वप्नमनोरथेषु ॥९॥ ततो विकाराः प्रकृतेरहं
 मुखा देहावसाना विषयाश्च सर्वे ॥ क्षणेन्यथा भावि-
 तया ह्यमीषामसत्त्वमात्मा तु कदापि नान्यथा ॥१०॥

तथामिथ्याज्ञानस्य सर्पभ्रमजनकस्य विनाशः तथा तद्विक्षेपनिवृ-
 त्तिस्तेन सर्पभ्रमेण कृतो यो विक्षेपो भयकंपादिस्तस्य निवृत्तिः य-
 स्मात् वस्तुसतत्त्वज्ञानात् सर्वानर्थनिवृत्तिस्तस्माद्वस्तुसतत्त्वं वि-
 दुषा बंधमुक्तये ज्ञातव्यमिति ॥ ८ ॥ अत्रोपपत्तिमाह अय-
 इति—यथाग्नियोगात् अयो लोहगोलकं अग्निवद्भासते तथा
 सत्समन्वयात् सतश्चैतन्यात्मनः समन्वयात्संबन्धात् धीर्बुद्धि-
 श्चेतनेव भासमाना मात्रादिरूपेण मातृमानमेयादिरूपेण आ-
 दिशब्दात् ज्ञातृज्ञानज्ञेयादिरूपेण प्रकाशते तत्कार्यतस्याबुद्धेः का-
 र्य एतत्त्रयं मातृमानमेयरूपं भ्रमस्वप्नमनोरथेषु यतो मृषा अस-
 तदृष्टं ततो बंधस्य भ्रमकल्पितस्य मृषात्वमिति भावः ॥ ९ ॥
 बुद्ध्यादीनां क्षणिकत्वादसत्त्वमात्मनश्च सनातनत्वात्सत्त्वमित्याह
 तत इति—यतो विकाराणां बुद्धिमात्रत्वं ततो हंकारादिदेहांताः
 सर्वे प्रकृतेर्विकाराः संति विषयाश्च शब्दादयः प्रकृतेर्विकाराः अ-
 मीषां अहंकारादीनां क्षणेन्यथा भावितया असत्त्वमेव आत्मा-
 तु सदैक्यसत्त्वात् कदापि अन्यथाऽसन्न भवतीत्यर्थः ॥ १० ॥

नित्याद्वयाखण्डचिदेकरूपो बुद्ध्यादिसाक्षी सदस-
द्विलक्षणः ॥ अहंपदप्रत्ययलक्षितार्थः प्रत्यक्सदा-
नंदघनः परात्मा ॥ ११ ॥ इत्थं विपश्चित्सदसद्वि-
भज्य निश्चित्य तत्त्वं निजबोधदृष्ट्या ॥ ज्ञात्वा
स्वमात्मानं मखंडबोधं तेभ्यो विमुक्तः स्वयमेव शा-
म्यति ॥ १२ ॥ अज्ञानहृदयग्रंथेर्निःशेषविलयस्तदा ॥
समाधिना विकल्पेन यदा द्वैतात्मदर्शनम् ॥ १३ ॥

एतद्विलक्षणपरात्मनःस्वरूपमाह नित्येति— नित्यंसदाअद्वयं
अखंडचिदेकरूपं यस्य सः बुद्ध्यादीनां साक्षी भावाभावविलक्षणः
तत्साक्षित्वादेव अहंपदस्य यः प्रत्ययः प्रत्यभिज्ञानं तेन लक्षित-
श्चायमिति अहंपदप्रत्ययलक्षितार्थः प्रत्यक्सर्वसाक्षी सदानंदेक-
रसः परात्मा एतादृश इत्यर्थः ॥ ११ ॥ आत्मविवेचनफलमाह
इत्थमिति— इत्थमुक्तप्रकारेण विपश्चिद्विद्वान् सत् आत्मवस्तु-
असत्त्वानात्मारूपं बुद्ध्यादि विभज्य पृथक्कृत्य निजबोधदृष्ट्या
तत्त्वं निश्चित्य यथार्थभूतं वस्तु निश्चित्य स्वमात्मानं मखंडबोधं-
ज्ञात्वा तेभ्यो बुद्ध्यादिभ्योऽनात्मपदार्थेभ्यो विमुक्तः तद्भासनां
त्यक्त्वा स्वयमेव शाम्यति स्वात्मैकनिष्ठः स्वात्मानंदमनुभवतीत्यर्थः
॥ १२ ॥ कदाहृदयग्रंथि भेदनं भवतीत्यत आह अज्ञानेति—
अज्ञानकृता या हृदयात्मनोर्ग्रंथिरिवैकत्वं तादात्म्याध्यास इति
तस्याग्रंथेर्निःशेषेण सर्वथा विलयस्तदा भवति निश्चीयते यदा नि-
र्विकल्पेन समाधिना अद्वितीयस्यात्मनः केवलस्य दर्शनं भवति

त्वमहमिदमितीयं कल्पना बुद्धिदोषात्प्रभवति
परमात्मन्यद्वये निर्विशेषे ॥ प्रविलसति समाधा-
वस्य सर्वो विकल्पो विलयनमुपगच्छेद्वस्तुतत्वा-
वधृत्या ॥ १४ ॥ शान्तो दान्तः परमुपरतः
क्षान्तियुक्तः समाधिं कुर्वन् नित्यं कलयति यतिः
स्वस्य सर्वात्मभावम् ॥

प्रत्ययांतर वासनानिवृत्तिर्भवतीत्यर्थः ॥ १३ ॥ वस्तुतत्त्वज्ञाने-
नाऽन्यवासनानिवृत्तिर्भवतिइत्याह त्वमहमिति— त्वमसि अह-
मस्मिइदमस्तीतीयंविबिधाकल्पना अद्वयेनिर्विशेषेएकरूपेपर-
मात्मनि बुद्धिदोषात्प्रभवतिबद्धते अस्यबुद्धिदोषस्यैवसर्वोवि-
कल्पः समाधौप्रतिबंधकः प्रविलसति स्फुरति सच विकल्पो
वस्तुनः परमात्मनस्तत्त्वावधृत्यायथावत्स्वरूपसाक्षात्कारेण वि-
लयंविनाशमुपगच्छेत् तदा निर्विकल्पः समाधिर्भवतीत्यर्थः ॥
१४ ॥ समाधेः प्रकारमाह शान्तइति—शान्तः गतमनोविकारः
दान्तः विगतेंद्रियचांचल्यः परमुपरतः विषयभावनापरावृत्तांस्तः
करणवृत्तिः क्षान्तियुक्तः प्रतीकारसमर्थोपिसर्वापचारसहनशीलः
एतादृशोधिकारी यतिः नित्यंसमाधिकुर्वन् स्वस्य सर्वात्मभा-
वंसर्वैः सहात्मन एकरूपतांकलयतिसंपादयतीत्यर्थः तेनसर्वा-
त्मभावेन अविद्यातिमिरजनिनान् सर्वान् विकल्पान् रागद्वेषा-
दीन्साधुदग्ध्वा निः शेषतयानिवार्य ततः निष्क्रियःसकलक्रियार-
हितोनिर्विकल्पः अंतः करणविकल्पशून्यः ब्रह्माकृत्या ब्रह्मस्वरूपे-

तेनाविद्यातिमिरजनितान्साधुदग्ध्वा विकल्पान्
 ब्रह्माकृत्या निवसति सुखं निष्क्रियोतिर्विकल्पः
 ॥ १५ ॥ समाहिता ये प्रविलाप्यबाह्यं श्रोत्रादि-
 चेतः स्वमहं चिदात्मनि ॥ तएवमुक्ता भवपा-
 शबंधैर्नान्येतु पारोक्ष्यकथाभिधायिनः ॥ १६ ॥
 उपाधिभेदात्स्वयमेव भिद्यते चोपाध्यपोहे स्वय-
 मेव केवलः ॥

णसुखंनिवसतिनवद्वारेपुरेस्मिन्समाहितोभूत्वेत्यर्थः ॥ १५ ॥
 समाहितास्तु स्तुत्याइत्याहं समाहिताइति—येसत्पुरुषाः श्रो-
 त्रादिसर्वेन्द्रियाणीत्यर्थः । चेतः चतुर्विधं मंतःकरणंस्वमात्मीयं-
 ममतास्पदं गृहधनपुत्रादिकं अहमहंकारास्पदं बुद्ध्यादिदेहा-
 न्तबाह्यमनात्मप्रपंचं चिदात्मनिप्रविलाप्यकारणात्मनाचिदेक-
 रूपसंभाव्यसमाहिताः कृतसमाधयःस्थितास्तएव भवपाशबंधै-
 र्भवपाशबंधेभ्योमुक्ताअन्येअसमाहिता अनात्मविदःकेवलंप-
 ठितशास्त्रबलात्परोक्षात्मकथाभिधायिनो नत्वात्मसाक्षात्कार वं-
 तस्तेतुनमुक्ताबद्धाएवेत्यर्थः ॥ १६ ॥ समाधेःप्रयोजनमाह
 अयंप्रमाताउपाधिभेदात् बुद्ध्याद्युपाधिभेदात् स्वयमेवकर्तृभो-
 कृत्वादिना भिद्यतेअनेकविधोभवाति उपाध्यपोहेउपाधिनिवृत्तौ-
 तुकेवलंस्वयमेवभवति तस्मादुपाधेर्विलयाय समाधिनाबाह्यप्र-
 वृत्तिनिवृत्त्यभ्यासेनबाह्योपाधेर्बुद्ध्यादेर्भावनाविलयाय निवृत्तये
 विद्वान्सदानिर्विकल्पसमाधिनिष्ठया कल्पः शास्त्रेविधौ न्याये

तस्मादुपाधेर्विलयाय विद्वान् वसेत्सदा कल्पस-
माधिनिष्ठया ॥ १७ ॥ सति सक्तो नरो याति
सद्भावं ह्येकनिष्ठया ॥ कीटको भ्रमरं ध्यायन्भ्र-
मरत्वाय कल्पते ॥ १८ ॥ क्रियांतरासक्तिमपास्य
कीटको ध्यायनालित्वं ह्यलिभावमृच्छति ॥ तथैव
योगी परमात्मतत्त्वं ध्यात्वा समायाति तदेकनि-
ष्ठया ॥ १९ ॥ अतीवसूक्ष्मं परमात्मतत्त्वं न
स्थूलदृष्ट्या प्रतिपत्तुमर्हति ॥

सर्वत्रैकब्रह्मणोदिने इति मेदिनी कल्पेनविधिना शास्त्रोक्तविधिना
यासमाधिनिष्ठातयायुक्तोवसेत् समाहितोभूयादित्यर्थः ॥ १७ ॥
ध्यानेनध्येयाकारताप्राप्तौदृष्टान्तमाह सतीति—सतिपरमात्मनि
सक्तः तत्परोनरः तदेकनिष्ठयासदेकनिष्ठया सद्भावं सदात्मतां
यातिप्राप्नोतीत्यर्थः भ्रमरगृहीतकीटकोभ्रमराद्धीतस्तमेवभ्रमरं
ध्यायन्भ्रमरत्वायकल्पते भ्रमरभावंप्राप्नोतितद्वदित्यर्थः ॥ १८ ॥
दार्ष्टान्तमाह क्रियांतरासक्तिमिति—क्रियांतरासक्तिं अन्यका-
र्यस्मृतिं अपास्यत्यक्त्वाकीटकोयथा अलित्वंभ्रमरतांध्यायन्
अलिभावंमृच्छतिभ्रमररूपतां प्राप्नोतितथैवयोगी तदैकनिष्ठया
परमात्मैकचिन्तनेनपरमात्मतत्त्वं ध्यात्वापरमात्मभावं समाया-
तिप्राप्नोतीत्यर्थः ॥ १९ ॥ आत्मतत्त्वस्य दुर्विज्ञेयतामाह अती-
वेति—परमात्मनः तत्त्वंस्वरूपं अतीवसूक्ष्मं तत्तत्त्वंस्थूलदृष्ट्या-
कश्चिदपि ज्ञातुं नार्हतिनसमर्थोस्ति समाधिनाचित्तैकाग्र्येणात्यं-

समाधिनात्यंतसुसूक्ष्मवृत्त्या ज्ञातव्यमार्यैरतिशु-
द्धबुद्धिभिः ॥ २० ॥ यथासुवर्णं पटुपाकशोधितं
त्यक्त्वा मलं स्वात्मगुणं समृच्छति ॥ तथा मनः
सत्वरजस्तमोमलं ध्यानेन संत्यज्य समेति तत्त्वम्
॥ २१ ॥ निरंतराभ्यासवशात्तदित्थं पक्वं मनो
ब्रह्मणि लीयते यदा ॥ तदा समाधिः सविकल्पव-
र्जितस्ततोद्वयानंदरसानुभावकः ॥ २२ ॥ समाधि-
नानेन समस्तवासनाग्रंथेर्विनाशोऽखिलकर्मनाशः ॥

तमतिशयेन सुसूक्ष्मा अतिसूक्ष्मवस्तुग्रहणसमर्थावृत्तिः अत्यंतसू-
क्ष्मवृत्तिस्तथा अत्यंतसुसूक्ष्मवृत्त्या आर्यैः उत्तमपुरुषैः अतिशुद्धबुद्धि-
भिर्ज्ञातव्यं ज्ञातुं योग्यमित्यर्थः ॥ २० ॥ बुद्धिशोधनप्रकारमाह यथे-
ति—यथासुवर्णं पटुपाकशोधितं लवणपाकशोधितं सत् स्वस्थं मलं
त्यक्त्वा स्वात्मगुणं स्वच्छत्वं समृच्छति प्राप्नोति अति निर्मलं भवति-
तथा मनो ध्यानेन सत्वरजस्तमोमलं संत्यज्य तत्त्वं निर्मलतां स-
मेति प्राप्नोतीत्यर्थः ॥ २१ ॥ एवं मनः शुद्धौ निर्विकल्पः समा-
धिर्भवतीत्याह निरंतरेति— इत्थं उक्तप्रकारेण निरंतराभ्यासव-
शात्तन्मनः पक्वं शुद्धं स्थिरं यदा ब्रह्मणि लीयते तदा समाधिर्विक-
ल्पवर्जितः निर्विकल्पकः स्वत एवाद्वयानंदरसस्यानुभावकः
साक्षात्कारको भवतीत्यर्थः ॥ २२ ॥ समाधिना किं भवती-
त्यत आह अनेन समाधिना समस्तवासनाजनितग्रंथीनां संश-
यानां विनाशो भवति तथा संचितसंकलकर्मनाशश्च तथा तर्ह-

अन्तर्वहिः सर्वत एव सर्वदा स्वरूपविस्फूर्तिरय-
त्नतः स्यात् ॥ २३ ॥ श्रुतेः शतगुणं विद्यान्म-
ननं मननादपि ॥ निदिध्यासं लक्षणगुणमनंतं
निर्विकल्पकम् ॥ २४ ॥ निर्विकल्पकसमाधिना-
स्फुटं ब्रह्मतत्त्वमवगम्यते ध्रुवम् ॥ नान्यथाचल-
तया मनोगतेः प्रत्ययांतरविमिश्रितं भवेत् ॥ २५ ॥
अतः समाधत्स्व यतेंद्रियः सन्निरंतरं शांतमनाः
प्रतीचि ॥

३६९

दिबहिर्दृश्येचसर्वत्रसकल्पदार्थेषुसर्वदासर्वस्मिन्कालेचस्वरूपभू-
तसच्चिदानंदात्मस्फूर्तिरयत्नतः अनायासतः स्यात् सदात्मानं-
दमग्नएवावतिष्ठतइत्यर्थः ॥ २३ ॥ समाधेः कारणानां श्रव-
णादीनां तारतम्यमाह श्रुतेरिति—श्रुतेः श्रवणाच्छतगुणं शतगु-
णफलदं मननं विद्याजानीयात् । मननादपि निदिध्यासनं लक्ष-
गुणं तथानिर्विकल्पं निर्विकल्पसमाधिनावस्थानं अनंतकं
सद्यो ब्रह्मतत्त्वावगातिप्रदमित्यर्थः ॥ २४ ॥ निर्विकल्पसमाधेः
फलमाह निर्विकल्पेति— निर्विकल्पसमाधिना ध्रुवं निश्चितं स्फुटं
प्रत्यक्षतया ब्रह्मतत्त्वमवगम्यते साक्षात्क्रियते अन्यथानिर्वि-
कल्पकसमाध्यभावे ब्रह्मतत्त्वं नावगम्यते किंतु देत्यत आह मनो-
गतेः चलतया आत्मतत्त्वं प्रत्ययांतरविमिश्रितं भवेत् ॥ २५ ॥
ततः किं कर्तव्यमित्यत आह अत इति यतः समाध्यभावे ब्रह्मत-
त्त्वचितनं पदार्थांतरचितनं विमिश्रितं मिलितं स्फुटतया न भाति

विध्वंसय ध्वांतमनाद्यविद्यया कृतं सदेकत्ववि-
 लोकनेन ॥ २६ ॥ योगस्य प्रथमद्वारं वाङ्मि-
 रोऽपरिग्रहः ॥ निराशा च निरीहा च नित्यमे-
 कान्तशीलता ॥ २७ ॥ एकान्तस्थितिर्इन्द्रियोप-
 रमणे हेतुर्दमश्चेतसः संरोधे करणं शमेन विलयं
 यायादहंवासना ॥ तेनानंदरसानुभूतिरचला ब्राह्मी
 सदा योगिनस्तस्माच्चित्तनिरोध एव सततं कार्यः
 प्रयत्नान्मुनेः ॥ २८ ॥ वाचं नियच्छात्मानि तं
 नियच्छ बुद्धौ धियं यच्छ च बुद्धिसाक्षिणि ॥

अतो जितेन्द्रियः शांतमनाः सन् निरंतरंप्रतीचि प्रत्यगात्मानि
 कूटस्थे साक्षिणिसमाधत्स्व मनसः स्थितिकुर्वित्यर्थः ॥ २६ ॥
 ततः किमित्यत आह सदेकत्वविलोकनेन सतः आत्मन
 एकत्वदर्शनेन एकत्वचितनेन निर्विकल्पकसमाधिना प्रका-
 शस्थानीयेन अनाद्यविद्यया कृतं ध्वांतं अंधकारं आत्मदर्श-
 नप्रतिबंधकं विध्वंसय निवारयेत्यर्थः ॥ २७ ॥ किंतर्हि
 समाधियोगस्य कारणमित्यत आह योगस्येति— योगस्य
 चित्तवृत्तिनिरोधस्य प्रथमं कारणं वाङ्मिरोधो मौनमस्ति
 ततोऽपरिग्रहः संचयाभावः ततोऽपि निराशा आशानिवृत्तिः
 निरीहाचेष्टाभावः नित्यसदा एकांतवासः ॥ २८ ॥ तत्त-
 निरोधे कारणांतराण्याह एकान्तेति— इन्द्रियोपरमणे स्वस्वविष-
 येभ्य इन्द्रियप्रवृत्तिनिवृत्तौ एकान्तस्थितिर्हेतुः कारणमित्यर्थः

तं चापि पूर्णात्मनि निर्विकल्पे विलाप्य शान्तिं पर-
मां भजस्व ॥ २९ ॥ देहप्राणेंद्रियमनोबुद्ध्यादिभिरु-
पाधिभिः ॥ यैर्यैर्वृत्तेः समायोगस्तत्तद्भावोऽस्य योगि-
नः ॥ ३० ॥ तन्निवृत्त्या मुनेः सम्यक् सर्वोपरमणं
मुखम् ॥ सदृश्यते सदानंदरसानुभवविप्लवः ॥ ३१ ॥

तथाचित्तवृत्तिनिरोधे हेतुर्दमः इंद्रियाणां स्वविषयेभ्यो निवृत्तिरिति
शमेन मनसो निरोधेन अहंवासना विलयं विनाशं यायात् प्राप्नु-
यात् तेनाहंकारवासनाविलये योगिनो ब्राह्मीब्रह्मानुभवोद्भूता
आनंदरसानुभूतिरचला सदा स्यात् तस्मान्मुनेः चित्तनिरोध एव
सततं निरंतरं सदा सर्वदा प्रयत्नः कार्यः करणीय इत्यर्थः ॥ २८ ॥
तत्रक्रममाह वाचमिति— वाचं भाषणं आत्मनि मनसि नियच्छ
मनः संकल्पत्यागेन वाचं नियच्छ मनः संकल्पं विना भाषणे प्र-
वृत्तिरेव न संभवति तमात्मानं मनोरूपं बुद्धौ नियच्छ मनः संक-
ल्पेषु बुद्धिसंमतिं निवारयेत्यर्थः तां बुद्धिं बुद्धिसाक्षिणि नियच्छ
बुद्धिसाक्षिप्रवणां कुरु तं साक्षिणमपि पूर्णात्मनि प्रविलाप्य एकी-
कृत्य पूर्णात्मभूतः परमां सदानंदरूपां शान्तिं भजस्व प्राप्नु-
हीत्यर्थः २९ ॥ वागादिनियमने हेतुमाह देहेति— देहप्राणेंद्रिय-
मनोबुद्ध्यादीनां मध्ये यैर्यैरुपाधिभिः सह अस्य योगिनोन्तः
करणवृत्तेः संयोगो भवति तेषां तेषां देहाद्युपाधीनां भावनाऽस्य
योगिनो भवति तद्रूपो भवतीत्यर्थः ॥ ३० ॥ तन्निवृत्त्या देहादिभिः
सहवृत्तिसंयोगनिवृत्त्या मुनेर्मननशीलस्य सम्यक्सुखेनैव सर्वे-

अन्तस्त्यागो बहिस्त्यागो विरक्तस्यैव युज्यते ॥
 त्यजत्यन्तर्बहिः सङ्गं विरक्तस्तु मुमुक्षया ॥ ३२ ॥
 बहिस्तु विषयैः संगं तथांतरहमादिभिः ॥ विरक्त
 एव शक्नोति त्यक्तुं ब्रह्मणि निष्ठितः ॥ ३३ ॥
 वैराग्यबोधौ पुरुषस्य पक्षिवत्पक्षौ विजानीहि विच-
 क्षणत्वम् ॥ विमुक्तिः सौधाग्रलताधिरोहणं ताभ्यां
 विना नान्यतरेण सिध्यति ॥ ३४ ॥

भ्योदेहादिभ्य उपरमणं उपरतिरौदासीन्यंदृश्यते तत आनन्द-
 सानुभवस्य विप्लवो विप्लवनं विस्तार इत्यर्थः ॥ ३१ ॥ वैराग्य
 मेव त्यागे हेतुरित्याह अन्तरिति—अन्तस्त्यागो अहंकाराय तत्तत्विषय-
 वासना त्यागो बहिस्त्यागः विषयभोगत्यागश्च विरक्तस्यैव
 पुरुषस्य युज्यते संभवति नाविरक्तस्य तत्र हेतुमाह विरक्तस्तु
 पुमान् मुमुक्षयामोक्षेच्छया अन्तर्बहिः संगं त्यजति उपरतो भवति
 इत्यर्थः ॥ ३२ ॥ अन्तर्बहिः संगविषयानाह बहिरिति—
 यो विरक्तः स एव बहिस्तु विषयैः संगं तथांतः संगं अहंकाराग-
 द्वेषादिभिः सह त्यक्तुं शक्नोति ब्रह्मणि निष्ठितः ब्रह्मणि रत एव नान्य
 इत्यर्थः ॥ ३३ ॥ मुक्तिप्रकारमाह पंचभिः विमुक्तिमिच्छतः
 पुरुषस्य पक्षिवत् द्वौ पक्षौ वैराग्यबोधौ विजानीहि त्वं हे विचक्षण
 विचित्रबुद्धे सौधं उच्चमं दिवं तस्याग्रं शिखरं सौधाग्रं तत्र लता-
 फलवती वल्ली विमुक्तिरेव सौधाग्रलता विमुक्तिः सौधाग्रलता
 तस्या अधिरोहणं तत्र स्थितिः तदधिरोहणं ताभ्यां बोधवैराग्य

अत्यन्तवैराग्यवतः समाधिः समाहितस्यैव दृढ-
प्रबोधः ॥ प्रबुद्धतत्त्वस्य हि बंधमुक्तिर्मुक्तात्मनो
नित्यसुखानुभूतिः ॥ ३५ ॥ वैराग्यान्नापरं सुखस्य
जनकं पश्यामि वश्यात्मनस्तच्चेच्छुद्धतरात्मबो-
धसहितं स्वाराज्यसाम्राज्यधुक् ॥ एतद्द्वारम-
जस्रमुक्तियुवतेर्यस्मात्त्वमस्मात्परं सर्वत्रास्पृहया
सदात्मनि सदा प्रज्ञां कुरु श्रेयसे ॥ ३६ ॥ ३७८

पक्षाभ्यां विना नसिध्यति नान्यतरेणसिद्धयति अन्यतरेण
केवलवैराग्येण केवलबोधेननसिद्धयतीत्यर्थः ॥ ३४ ॥ तत्रोप
पत्तिमाह अत्यन्तेति— अत्यन्तवैराग्यवतः पुरुषस्यसमाधिर्भवति
समाहितस्यसमाधिनिष्ठस्यैव दृढप्रबोधोभवति प्रबुद्धतत्त्वस्य-
पुरुषस्यहिबंधमुक्तिर्भवति तस्यैवमुक्तात्मनो नित्यसुखस्यात्मानं-
दस्यानुभूतिः साक्षात्कारोभवतीत्यर्थः ॥ ३५ ॥ वैराग्यमाहा-
त्यमाह वैराग्येति— वैराग्यात्परं सुखस्यजनकं सुखकारणं-
वश्यात्मनः वशीकृतमनसः पुरुषस्य अहंनपश्यामिचेत् यदि-
तद्वैराग्यंशुद्धतरात्मबोधसहितं अत्यन्तनिर्मलात्मज्ञानसहितं भवेत्त
दास्वाराज्यसाम्राज्यधुक् स्वस्मिन् स्वस्वरूपेराजते इति
स्वराट्स्वराजोभावः स्वाराज्यं अपरोक्षमात्मज्ञानं सम्यग्राजते
इति सम्राट्स्वतंत्रोराजातस्यभावः साम्राज्यं स्वाराज्यमेव
साम्राज्यंस्वाराज्यसाम्राज्यंतद्दोषिपूरयति स्वाराज्यसाम्राज्य-
धुक् अखंडानंदात्मसाक्षात्काररूपाखण्डैकराज्यप्रदमित्यर्थः एत

आशांछिधि विषोपमेषु विषयेष्वेवैव मृत्योः कृति-
स्त्यक्त्वा जातिकुलाश्रमेष्वभिमतिं मुञ्चातिदूरा-
त्क्रियाः ॥ देहादावसति त्यजात्मधिषणां प्रज्ञां
कुरुष्वात्मानि त्वं द्रष्टास्यमनोसि निर्द्वयपरंब्रह्मासि
यद्वस्तुतः ॥ ३७ ॥ लक्ष्ये ब्रह्मणि मानसं दृढतरं
संस्थाप्य बाह्येन्द्रियं स्वस्थाने विनिवेश्य निश्च-
लतनुश्चोपेक्ष्य देहस्थितिम् ॥

देवबोधसहितं वैराग्यं अजस्रमुक्तिर्विदेहमुक्तिः साएवयुवतिः
विषयासक्तमनोमोदप्रमोदजनकयुवतिरिवात्मसाक्षात्कारवतः पर-
मानंदजननीयुवतिः तस्या द्वारंप्राप्तिसाधनमित्यर्थः यस्मादेव-
मस्मात्त्वं सर्वत्रास्पृहयापरवैराग्येणयुक्तः सन् श्रेयसेमोक्षाय सदा-
त्मनिसद्रूपे स्वात्मनिसदानिरंतरं प्रज्ञांस्वात्मबोधरूपांकुरु संपा-
दयेत्यर्थः ॥ ३६ ॥ आत्मज्ञानोपायमाह आशामिति—विषसदृ-
शेषु विषयेषु आशां आसक्तिंछिधिदूरीकुरु एषाआशैव मृत्योः
मृतिः मृत्युमार्गः कृतिरितिपाठेमृत्युमूर्तिरित्यर्थः तथाजातिकुला-
श्रमेषु अभिमतिं अभिमानं त्यक्त्वा जात्याश्रमरहितस्य कर्मा-
संभवात् क्रियाः कर्माणि अतिदूरान्मुञ्च दूरतस्त्यजेत्यर्थः । ततः
अतिमिथ्याभूते देहादौ आत्मधिषणां आत्मबुद्धिं त्यज आत्म-
नि साक्षिरूपात्मनि स्वस्वरूपे प्रज्ञां आत्मबुद्धिं कुरुष्वसंपादय
कुतः साक्षिणि आत्मबुद्धिं कुर्यामित्यत आह यतस्त्वं द्रष्टासि
अमनोसिमनसोभिन्नो वस्तुतो निर्द्वयं परंब्रह्मासीति ॥ ३७ ॥

ब्रह्मात्म्यैक्यमुपेत्य तन्मयतया चाखण्डवृत्यानिशं
 ब्रह्मानंदरसं पिबात्मनि मुदाशून्यैः किमन्यैर्मृ-
 शम् ॥ ३८ ॥ अनात्मचितनं त्यक्त्वा कश्मलं
 दुःखकारणम् ॥ चिंतयात्मानमानंदरूपं यन्मुक्ति-
 कारणम् ॥ ३९ ॥ एष स्वयंज्योतिरशेषसाक्षी वि-
 ज्ञानकोशो विलसत्यजस्रम् ॥ लक्ष्यं विधायैनम-
 सद्विलक्षणमखण्डवृत्यात्मतयानुभावय ॥ ४० ॥

तर्हि किंकुर्यामित्यत आह लक्ष्यइति—तत्त्वंपदलक्ष्ये ब्रह्मणि
 दृढतरं मानसं आत्मतया संस्थाप्य तथा च बाह्येन्द्रियं ज्ञानकर्मा-
 त्मकं स्वस्थाने निवेश्य वचनदर्शनाद्यभिनिवेशरहितं कृत्वा
 निश्चलतनुः सन् देहस्थितिं देहस्थितिचिंतां प्रारब्धं पुष्यति
 तनुमित्युपेक्ष्य ब्रह्मणा आत्मना ऐक्यमुपेत्य प्राप्य तन्मयतया
 ब्रह्मात्मतया अखण्डवृत्या एकाकारया वृत्या अनिशं निरंतरं
 आत्मनि स्वस्वरूपे विद्यमानं स्वरूपभूतं ब्रह्मानंदरसं मुदा
 सुखेन पिब अन्यैः शून्यैः परमार्थफलरहितैः कर्मभिः किं न
 किमपीत्यर्थः ॥ ३८ ॥ किंच कश्मलं दुष्कर्मरूपं दुःखकारणं
 अनात्मनां देहादीनां चिंतनं त्यक्त्वा आनंदरूपमात्मानं
 चिंतय कुत इत्यत आह यत् यस्मादात्मचितनं मुक्ति-
 कारणं तस्मादित्यर्थः ॥ ३९ ॥ आत्मचितने युक्तिमाह
 एषइति—एष आत्मा स्वयंज्योतिः स्वयमेव प्रकाशते नास्य
 दर्शने प्रमाणांतरापेक्षा यत अशेषसाक्षी सर्वप्रत्ययद्रष्टा कुत्रा-

एतमच्छिन्नयावृत्या प्रत्ययांतरशून्यया ॥ उल्ले-
खयन् विजानीयात्स्वस्वरूपतया स्फुटम् ॥४१॥
अत्रात्मत्वं दृढीकुर्वन्नहमादिषु संत्यजन् ॥ उदा-
सीनतया तेषु तिष्ठेत्स्फुटघटादिवत् ॥ ४२ ॥
विशुद्धमन्तःकरणं स्वरूपे निवेश्य साक्षिण्यव-
बोधमात्रे ॥

यं द्रष्टव्यस्तर्हि विज्ञानकोशविज्ञानरूपाबुद्धिरेव कोश उप-
लब्धिस्थानं यस्य स विज्ञानकोशः बुद्ध्यवभासकत्वेन द्रष्टव्य
इत्यर्थः । असद्विलक्षणं बुद्ध्याद्यनात्मजडप्रपञ्चातिरिक्तं जला-
र्कभिन्नं जलार्कवास्तवस्वरूपमाकाशार्कमिव लक्ष्यं विधाय अहं-
मस्मीति तत्रात्मबुद्धिं विधाय अखंडवृत्या एकाकारवृत्या आ-
त्मतया स्वरूपं चिंतयेत्यर्थः ॥४०॥ किंच एतमात्मानं अच्छि-
न्नया एकाकारया वृत्या एकाकारत्वमेवाह प्रत्ययांतरशून्यया
विषयांतरचितनरहितया उल्लेखयन् ध्यायन् एनेमेव स्फुटं स्वस्व-
रूपतया विजानीयादिति ॥४१॥ तत्र युक्तिमाह अत्रेति—अत्रो-
क्तस्वरूपे साक्षिणि आत्मत्वं आत्मभावं दृढीकुर्वन् अहमादिषु
अहंकारादिषु आत्मभावं सम्यक्तया त्यजन् तेषु अहमादिषु
देहपुत्रवित्ताद्यन्तेषु उपचितेष्वपचितेषु उदासीनतया तिष्ठेत्
कथं स्फुटघटादिवत् यथाघटे स्फुटिते विदीर्णे द्रष्टा नर उदासीन-
तया पश्यन् तिष्ठति न शोचति अहमेव विदीर्ण इति एवमहंकारा-
स्पदेषु देहादिषु उपचितेष्वपचितेषु उदासीनतया तिष्ठेदित्यर्थः
॥ ४२ ॥ पुनरप्येतदेवाह विशुद्धमिति—विशुद्धं विचा-

शनैः शनैर्निश्चलतामुपानयन्पूर्णं स्वमेवानुविलो-
कयेत्ततः ॥ ४३ ॥ देहेन्द्रियप्राणमनोहमादिभिः
स्वाज्ञानक्लृप्तैरखिलैरुपाधिभिः ॥ विमुक्तमा-
त्मानमखण्डरूपं पूर्णं महाकाशमिवावलोकयेत्
॥ ४४ ॥ घटकलशकुसूलसूचिमुख्यैर्गगनमुपाधि-
शतैर्विमुक्तमेकम् ॥ भवति न विविधं तथैव
शुद्धं परमहमादिविमुक्तमेकमेव ॥ ४५ ॥ ब्रह्मादि-
स्तम्बपर्यन्तामृषामात्रा उपाधयः ॥ ततः पूर्णं
स्वमात्मानं पश्येदेकात्मना स्थितम् ॥ ४६ ॥

शुद्धं अंतःकरणं अवबोधमात्रे ज्ञानस्वरूपे स्वस्वरूपभूते सा-
क्षिणि निवेश्य संस्थाप्यतदेवांतःकरणं शनैः शनैः निश्चलतामु-
पानयन् प्रापयन् ततः स्वमात्मानमेव पूर्णमनुविलोकयेत् पश्ये-
दित्यर्थः ॥ ४३ ॥ कथं पश्येदित्यत आह देहेति—स्वाज्ञानक्लृ-
प्तैः स्वाज्ञानरचितैर्देहेन्द्रियप्राणमनोहमादिभिरखिलैरुपाधिभि-
र्मुक्तं रहितं स्वात्मानं महाकाशमिवाखण्डरूपं पूर्णं सर्वगतमव-
लोकयेत्पश्येदित्यर्थः ॥ ४४ ॥ अत्र दृष्टांतमाह घटेति—यथा
गगनमाकाशं घटकलशाद्युपाधिस्थमपि घटाकाशेत्यादिनाम-
भिर्व्यवद्ध्यमानमपि घटकलशादिभिरुपाधिशतैर्विमुक्तं रहितं
एकमेव भवति न विविधं वस्तुतोनेकरूपं भवति तथैव शुद्धं
परमात्मतत्त्वं अहंकाराद्युपाधिभिर्विमुक्तं रहितमेकमेवेत्यर्थः ॥ ४५ ॥
के लोकास्तर्हिसत्या इत्याशंक्य न केपीत्याह ब्रह्मेति—ब्रह्मा-

यत्र भ्रांत्या कल्पितं तद्विवेके तत्तन्मात्रं नैव
 तस्माद्विभिन्नम् ॥ भ्रांतेर्नाशे भाति दृष्टाहितत्वं
 रज्जुस्तद्वद्विश्वमात्मस्वरूपम् ॥ ४७ ॥ स्वयं
 ब्रह्मा स्वयं विष्णुः स्वयमिंद्रः स्वयं शिवः ॥ स्वयं
 विश्वमिदं सर्वं स्वस्मादन्यन्न किंचन ॥ ४८ ॥

दिस्तंबपर्यंता ब्रह्मलोकमारभ्य स्तंबपर्यंताः स्तंबो गुल्मे इति
 स्थावरांता इति सर्वलोकाः शरीराणि मृषा मात्रा उपाधय एव
 यतःततःस्वमात्मानं एकात्मना स्थितं पूर्णं पश्येदित्यर्थः ॥ ४६ ॥
 कथमेतन्नामरूपं जगत् भातीत्याशंक्य रज्जुसर्पवद्भ्रांत्यैव
 भातीत्याह यत्रेति— यद्वस्तु यस्मिन्नधिष्ठाने भ्रांत्या कल्पितं
 भवति तद्वस्तु तद्विवेके तस्याधिष्ठानस्य विवेके ज्ञाने सति
 तन्मात्रं अधिष्ठानमात्रमेवावशिष्यते तस्मादधिष्ठानाद्विभिन्नं
 नावलोक्यते यथा रज्जौ सर्पभ्रांतेर्नाशे सति दृष्टा या रज्जुः
 सैव अहितत्वं सर्पस्वरूपं भाति इयमेव रज्जुः सैव अहितत्वं
 सर्पस्वरूपं भाति इयमेव रज्जुः सर्पाकारेण प्रतीताभूत् इति
 निश्चीयते एवं सत्यात्मना दृष्टमेतद्विश्वं आत्मस्वरूपज्ञानेसति
 आत्मस्वरूपमेव भाति नात्मनः पृथगिति ॥ ४७ ॥ एतदेव
 निगमयति स्वयमिति— स्वयमात्मैव ब्रह्मा स्वयं विष्णुः स्व-
 यमिंद्रः स्वयमेव शिवः इदं सर्वं विश्वं जगदापि स्वयमेव
 आत्मैव जगदाकारेण प्रतीयते स्वस्मात् आत्मनः अन्यत्
 भिन्नं न किंचनापि विद्यते यथा स्वप्न इति ॥ ४८ ॥

अंतः स्वयं चापि बाहेः स्वयं च स्वयं पुरस्ता-
 त्स्वयमेव पश्चात् ॥ स्वयं ह्यवाच्यां स्वयमप्यु-
 दीच्यां तथोपरिष्ठात्स्वयमप्यधस्तात् ॥ ४९ ॥
 तरंगफेनभ्रमबुद्बुदादि सर्वं स्वरूपेण जलं यथा
 तथा ॥ चिदेव देहाद्यहमंतमेतत्सर्वं चिदेवकरसं
 विशुद्धम् ॥ ५० ॥ सदेवेदं सर्वं जगदवगतं बाह्य-
 मनसयोः सतोऽन्यन्नास्त्येव प्रकृतिपरसीम्नि
 स्थितवतः ॥ पृथक् किं मृत्स्नाया कलशघटकुंभाद्य-
 वगतं वदत्येषभ्रांतस्त्वमहमिति मायामदिरया ५१

सर्वत्र सर्वरूपं चात्मैवेत्याह अन्तरिति—यथा स्वप्ने अंतर्बहिः
 सर्वदिक्षु च स्वप्नद्रष्टैवास्ति एवमन्तर्बहिश्च पुरस्तात् अग्रे पश्चाच्च
 अवाच्यां दक्षिणे उदीच्यामुत्तरदिशि तथोपरिष्ठादूर्ध्वदिशि
 तथाधस्तात्सर्वत्र सर्वरूपश्च आत्मैवेत्यर्थः ॥ ४९ ॥ तत्र
 दृष्टान्तमाह तरंगेति—यथा तरंगादिसर्वस्वरूपेण जलमेव
 देहाद्यहंकारपर्यंतं चिदेव सर्वमिदं दृश्यमानं च विशुद्धमेकरसं
 चिदेव नान्यत्तस्मादिति ॥ ५० ॥ अन्यच्चाह सदिति—
 प्रकृत्या मायायाः परसीम्नि अधिष्ठानरूपेण स्थितवतः सतः
 अन्यत् किञ्चिदपि नास्त्येव इदं सर्वं जगत् यद्वागादिभिर्िन्द्रि-
 यैरवगतं तथा मनसावगतं अनुभवविषयतां प्राप्तं सदेव सद्रूपं
 आत्मैव अत्र दृष्टान्तः घटकलशादिनामभिरवगतं सर्वं किं
 मृत्स्नाया मृत्तिकायाः पृथक् विद्यते किंतु नास्त्येव एवं

क्रियासमभिहारेण यत्र नान्यदिति श्रुतिः ॥
 ब्रवीति द्वैतराहित्यं मिथ्याध्यासनिवृत्तये ॥ ५२ ॥
 आकाशवन्निर्मलनिर्विकल्पनिःसीमनिष्पन्दननि-
 र्विकारम् ॥ अंतर्बहिः शून्यमनन्यमद्वयं स्वयं
 परंब्रह्म किमस्ति बोध्यम् ॥ ५३ ॥ वक्तव्यं किमु
 विद्यतेत्र बहुधा ब्रह्मैव जीवः स्वयं ब्रह्मैतज्जगदा-
 ततं नु सकलं ब्रह्माद्वितीयं श्रुतिः ॥

यस्तु मायारूपया मदिरया भ्रान्तः एष अहमिति त्वमिति
 नानाकारं वदति नात्मज्ञ इत्यर्थः ॥ ५१ ॥ अत्र छांदोग्योप-
 निषदि सनत्कुमास्वाक्यं श्रुतिरूपं प्रमाणमाह ॥ क्रियेति—
 यत्र नान्यत्पश्यति नान्यच्छृणोति नान्यद्विजानाति स भूमे-
 त्यादि क्रियासमभिहारेण पश्यत्यादि क्रियाणां पुनः पुनरुच्चारेण
 श्रुतिः मिथ्याध्यासनिवृत्तये द्वैतराहित्यं ब्रवीति इति ॥ ५२ ॥
 ब्रह्मणः स्वस्वरूपत्वाद्वेद्यत्वं नास्तीत्याह आकाशेति— यद्वस्तु
 स्वस्माद्भिन्नं भवति वेद्यस्य विषयत्वात् अयं मुमुक्षुः स्वयमेव
 परं ब्रह्मास्ति अतः स्वस्वरूपं किंबोध्यमस्ति किन्तु नास्ति
 बोध्यं तस्यस्वरूपत्वेन बुद्धत्वात् कीदृशं तदात्मतत्त्वमित्यत-
 आह आकाशवन्निर्मलं तथा निर्विकल्पं निःसीममर्यादारहितं
 परिपूर्णमित्यर्थः पूर्णत्वादेव निष्पन्दनं चलनादिरहितं तथा
 निर्विकारं अंतर्बहिः शून्यं अपरिच्छिन्नत्वात् अनन्यं अन्य-
 भाववर्जितं अद्वितीयं न द्वितीयं यस्माद्भिन्नमस्ति अतो न
 बोध्यमित्यर्थः ॥ ५३ ॥ अत्र ब्रह्मज्ञाने बहुधा वक्तव्यं किमु

ब्रह्मैवाहमिति प्रबुद्धमतयः संत्यक्तबाह्याः स्फुटं ब्रह्मी-
भूय वसन्ति संततचिदानंदात्मनैतद्भ्रुवम् ॥ ५४ ॥ ३२५
जहि मलमयकोशे हं धियोत्थापिताशां प्रसभमनि-
लकल्पे लिंगदेहेपि पश्चात् ॥ निगमगदितकीर्तिं
नित्यमानन्दमूर्तिं स्वयमिति परिचीय ब्रह्मरूपेण
तिष्ठ ॥ ५५ ॥ शवाकारं यावद्भजति मनुजस्तावदशुचिः
परेभ्यः स्यात्क्लेशो जननमरणव्याधिनिलयः ॥

विद्यते किंतु नैव किञ्चिद्वक्तव्यमस्ति कस्मात् यस्मात् अयं
जीवः स्वयं ब्रह्मैव न केवलं जीव एव ब्रह्म किं तर्हि एतत्
आततं विस्तृतं सर्वं जगत् नु वितर्के यतो ब्रह्मैव तत्र मान-
माह श्रुतिर्यतः एकमेवाद्वितीयमिति ब्रह्मणोऽद्वितीयत्वमाह न
केवलं श्रुतिरेव मानं किंतु विद्वदनुभवोपि प्रबुद्धमतयः स्फुटं
संत्यक्तबाह्याः त्यक्तबहिर्दृष्टयः संततचिदात्मनैव ध्रुवं ब्रह्मीभूय
वसन्तीति ॥ ५४ ॥ कथं तर्हि वर्तेयमित्यत आह जहीति-
अस्मिन् देहे मलपूर्णकोशे गृहे अहंबुद्ध्युत्थापितां अहंकार-
जनितां आशां जहि त्यजेत्यर्थः ततः पश्चाल्लिंगदेहे सूक्ष्म-
शरीरेपि प्रसभं शीघ्रं आशां जहि यत इदं अनिलकल्पं
वायुवच्चंचलं क्षणिकमित्यर्थः आत्मा निगमगदितकीर्तिर्वेदा-
न्तप्रतिपादितो नित्यं सदा आनन्दमूर्तिश्चास्ति तं स्वयमह-
मेवास्मीति परिचीयनिश्चयं कृत्वा ब्रह्मरूपेणावतिष्ठ स्थितो-
भवेत्यर्थः ॥ ५५ ॥ अत्र युक्तिमाह शवेति— मनुजः

यदात्मानं शुद्धं कलयति शिवाकारमचलं तदा
 तेभ्यो मुक्तो भवति हि तदाह श्रुतिरपि ॥ ५६ ॥
 स्वात्मन्यारोपिताशेषाभासवस्तुनिरासतः ॥
 स्वयमेव परं ब्रह्म पूर्णमद्वयमक्रियम् ॥ ५७ ॥
 समाहितायां सति चित्तवृत्तौ परात्मनि ब्रह्मणि
 निर्विकल्पे ॥ न दृश्यते कश्चिदयं विकल्पः प्रज-
 ल्पमात्रः परिशिष्यतेतः ॥ ५८ ॥

पुरुषः यावत् शवाकारं मृतदेहतुल्यं स्थूलशरीरं भजति आत्म-
 त्वेन मन्यते तावदशुचिरपवित्रो भवति तथा परेभ्यः देहसंब-
 धिभ्यः पुत्रामित्रशत्रुभ्यः क्लेशः स्यात् देहाभिमानात् जनन-
 मरणव्याधिनिलयोपि स्वयमेव स्यात् यदा च शिवाकारं परमा-
 नन्दमूर्तिं अचलं शुद्धं ब्रह्मैवात्मानं कलयति निश्चिनोति
 तदा तेभ्यो जननमरणादिक्लेशेभ्यो मुक्तो भवति श्रुतिर-
 प्याह मुण्डकोपनिषदि तदा विद्वान्नामरूपादिमुक्तः परात्परं
 पुरुषमुपैति दिव्यमिति इति ॥ ५६ ॥ अन्यां युक्तिमाह
 स्वात्मनीति— स्वात्मनि आरोपितस्य अशेषवस्तूनामाभासस्य
 निरासत उक्तयुक्तितो बाधात् अयं जीवः स्वयमेवाद्वयमक्रियं
 पूर्णं परं ब्रह्मैवाविर्भवति इत्यर्थः ॥ ५७ ॥ तत्रोपपत्तिमाह
 समाहितायामिति—सति ब्रह्मणि निर्विकल्पे परात्मनि चित्त-
 वृत्तौ समाहितायां अयं कश्चित् विकल्पो नावशिष्यते किन्तु
 ततः प्रजल्पमात्रः नाममात्रएव विकल्पोऽवशिष्यते नात्मदृष्टि-

असत्कल्पो विकल्पोयं विश्वमित्येकवस्तुनि ॥
 निर्विकारे निराकारे निर्विशेषे भिदा कुतः ॥ ५९ ॥ ४०
 द्रष्टृदर्शनदृश्यादि भावशून्यैकवस्तुनि ॥ निर्वि-
 कारे निराकारे निर्विशेषे भिदाकुतः ॥ ६० ॥ ४०
 कल्पार्णवइवात्यंतपरिपूर्णैकवस्तुनि ॥ निर्विकारे
 निराकारे निर्विशेषे भिदाकुतः ॥ ६१ ॥ ४०
 तमोयत्र प्रलीनं भ्रांतिकारणम् ॥ अद्वितीये परे
 तत्त्वे निर्विशेषे भिदाकुतः ॥ ६२ ॥ ४० ४

बाधक इत्यर्थः ॥ ५८ ॥ किं चायं विश्वमिति विकल्पः
 बुद्ध्यादिप्रपञ्चोऽसत्कल्पः मिथ्याभूतः स्वप्नवत् निर्विकारे
 विकाररहिते निराकारे आकारमूर्तिरहिते निर्विशेषे एकरसे
 आत्मवस्तुनि कुतः कारणात् भिदा भेदः स्यात् कारणाभावात्
 न कुतोपीत्यर्थः ॥ ५९ ॥ पुनः भेदाभावसाधकविशेषणांतरा-
 ण्याह द्रष्टृत्यादिचतुर्भिः द्रष्टृदर्शनदृश्यादिभावशून्ये एकवस्तुनि
 स्वात्मानि भिदा कुतइति पूर्ववत् आत्मनः स्वतंत्रत्वात् दृश्य-
 त्वं दर्शनत्वं न संभवति दृश्यदर्शनयोरात्मातिरिक्तसत्त्वाभावात्
 दृश्याभावे द्रष्टृत्वमपि न संभवति भेदकाभावात् भेदाभाव-
 इत्यर्थः ॥ ६० ॥ पुनश्च कल्पार्णवइव प्रलयकालसमुद्रइव अत्यंत-
 परिपूर्णैकवस्तुनि भिदाकुतः ॥ ६१ ॥ पुनश्च तेजसीति—यथा
 तेजसितमः प्रलीयते एवं यत्र सर्वाधिष्ठाने अद्वितीये निर्विशेषे
 एकरसे परे तत्त्वे भ्रांतिकारणमज्ञान प्रलीनं एकत्वदर्शनेनादृश्यता

एकात्मके परे तत्त्वे भेदवार्ता कथं वसेत् ॥ सुषुप्तौ
 सुखमात्रायां भेदः केनावलोकितः ॥ ६३ ॥
 नह्यस्ति विश्वं परतत्त्वबोधात्सदात्मनि ब्रह्मणि
 निर्विकल्पे ॥ कालत्रये नाप्यहिरीक्षितोगुणे नद्य-
 म्बुबिंदुर्मृगतृष्णिकायाम् ॥ ६४ ॥ मायामात्रमिदं
 द्वैतमद्वैतं परमार्थतः ॥ इति ब्रूते श्रुतिः साक्षात्सु-
 पुप्तावनुभूयते ॥ ६५ ॥

प्राप्तं तत्र भिदा कुतः न कुतोपीत्यर्थः ॥ ६२ ॥ पुनराह एकेति-
 यतः परं तत्त्वमेकात्मकमतस्तस्मिन्परे तत्त्वे भेदवार्तापि कथं
 वसेत् किं पुनर्भेद इति अत्र दृष्टान्तमाह सुषुप्ताविति—सुखमा-
 त्रायां सुखैकरूपायां सुषुप्तौ भेदः केनावलोकितो न केनापी-
 त्यर्थः ॥ ६३ ॥ कदा भेदनिवृत्तिर्भवतीत्यत आह नह्यस्तीति—
 परतत्त्वमात्मस्वरूपं तस्य बोधात् अवबोधात् विज्ञानादनंतरं
 सद्रूपे आत्मनि निर्विकल्पे ब्रह्मणिविश्वं जगत् नह्यस्ति काल-
 त्रयेपि नास्तीत्यर्थः कथमेतदित्यत आह गुणे रज्जुरूपे ज्ञाते
 यथा अहिः सर्पः केनापि नहि निरीक्षितो मृगतृष्णिकायां
 मरौ चंद्रांशुप्रकाशे नद्यम्बुबिंदुरपिकेनापि न निरीक्षत एवमि-
 दमपि विश्वं नास्तीत्यर्थः ॥ ६४ ॥ अत्र श्रुतिं प्रमाणयति
 मायामात्रमिति—इदं द्वैतं मायामात्रं अविद्यमानमेवावभासते
 तथा च द्वैतस्याविद्यमानत्वेऽद्वैतमेवावशिष्यते अतः परमार्थतः
 अद्वैतमेवेति साक्षात्स्वयं श्रुतिर्ब्रूते न केवलं श्रुतिरेव प्रमाणं

अनन्यत्वमधिष्ठानादारोप्यस्य निरीक्षितम् ॥

पण्डितैरज्जुसर्पादौ विकल्पो भ्रांतिजीवनः ॥६६॥

समाप्तोऽयं षष्ठोऽध्यायः ॥ ६ ॥

चित्तमूलो विकल्पोऽयं चित्ताभावे न कश्चन ॥

अतश्चित्तं समाधेहि प्रत्यग्रूपेऽपरात्मनि ॥ १ ॥

किंतु सुषुप्तौ घोरनिद्रायामद्वैतमेव सर्वैरनुभूयते ॥ ६५ ॥

अत्रोक्तं दृष्टान्तं पुनराह पुष्ट्यै अनन्यत्वमिति— आरोप्य-

स्याध्यस्तस्यसर्पादेः अधिष्ठानाद्रज्ज्वादेरनन्यत्वमभिन्नत्वं

पण्डितैर्विद्वद्भिर्निरीक्षितं कुत्र निरीक्षितमित्यत आह रज्जुसर्पादौ

विकल्पः सर्पोऽयमिति भ्रमः स भ्रांतिजीवनः भ्रांत्या जीवन-

मस्ति त्वमस्येति भ्रांतिजीवनः भ्रांतिविनाशे विकल्पोऽपि नश्य-

तीत्यर्थः ॥६६॥ वैराग्यात्मविबोधरञ्जितमतिर्मुञ्चातिदूरात्क्रियाः

त्यक्त्वारूढतराभिमानमचलं कुर्यात्समाधिसदा ॥ देहाहंमति-

वासनानविलयं यायात्समाधिविनेत्युक्तं सद्गुरुणा विवेकक-

मणौ षष्ठाभिधेऽध्यायके ॥६॥ इति श्रीजगाधरीनगरस्थसारस्वत

वंशावतंसश्रीमन्मिश्रहरिधनपुरोहितात्मजवेदान्तनिष्ठपण्डितह-

रिनामदत्तविरचितायां विवेकचूडामणिटीकायां सुबोधिण्यां

आत्मतादात्म्यरूपसत्त्वापत्तिफलभूता संसक्तिपञ्चमभूमिकाजी-

वन्मुक्तिनिरूपणो नाम षष्ठोऽध्यायः ॥ ६ ॥

वृत्त्युपायं दाढ्यायाह तर्हि विकल्पानिवृत्तिः कथं स्यादित्यत

आह चित्तेति—अयं विकल्पः संसारभ्रमश्चित्तमूलः यदा चित्ते-

न चित्त्यते तदा स्ति चित्तनाभावेनास्तीत्यर्थः अतः कारणात् चित्तं

किमपिसततबोधं केवलानन्दरूपम् निरुपमम-
 तिवेलं नित्यमुक्तं निरीहम् ॥ निरवधिगगनाभं
 निष्कलं निर्विकल्पं हृदि कलयति विद्वान् ब्रह्म-
 पूर्णं समाधौ ॥ २ ॥ प्रकृतिविकृतिशून्यं भावना-
 तीतभावं समरसमसमानं मानसबंधदूरम् ॥ निग-
 मवचनसिद्धं नित्यमस्मत्प्रसिद्धं हृदिकलयति विद्वान्
 ब्रह्मपूर्णं समाधौ ॥ ३ ॥ ४९९

प्रत्यग्रूपेसाक्षिरूपे परात्मनिसमाधेहिसमाधिनास्थिरीकुर्वित्यर्थः ॥ १ ॥
 समाधौ किंचित्यमित्यत्र सदाचारमाह किमपीति—किमपीत्य-
 चित्यमाहात्म्यंसततबोधं सदैकरसज्ञानस्वरूपं केवलानन्दरूपं
 अतिकेवलं अत्यंतनिरुपमं उपमानरहितं नित्यमुक्तं सदा मुक्त-
 मेव निरीहंचेष्टारहितं गंतव्याभावात् निरवधिमर्यादारहितं-
 गगनाभं आकाशवत्सर्वगतं निष्कलं वृद्धिक्षयरहितं निर्विकल्पं
 संशयरहितं एतादृशं पूर्णं ब्रह्म विद्वान्समाधौ हृदि कलयति
 स्वस्वरूपतयैकाकारेण भावयतीत्यर्थः ॥ २ ॥ पुनस्तदेवाह
 प्रकृतीति—प्रकृतिः कारणविकृतिः कार्यं ताभ्यांभिन्नं तद्वृष्टा-
 रमित्यर्थः भावनातीतभावंविषयतातिक्रान्तस्वरूपं अविषयतयै-
 ववेद्यमित्यर्थः समरसमेकरसं स्वगतभेदशून्यं मानसं संस्कृत-
 मनसेवज्ञेयं बंधदूरं बंधोदूरो यस्माद्बंधरहितमित्यर्थः निगमवचन-
 सिद्धं वेदांतैकवेद्यं नित्यमस्मत्प्रसिद्धं सदास्मद्दृशानां प्रसिद्धं हृ-
 दिस्थितमित्येतादृशंपूर्णं ब्रह्म विद्वान् हृदिभावयतीत्यर्थः ॥ ३ ॥

अजरममरमस्ताभाववस्तुस्वरूपंस्तिमितसलिल-
 राशिप्रख्यमाख्याविहीनम् ॥ समितगुणविकारं
 शाश्वतं शान्तमेकं हृदिकलयति विद्वान् ब्रम्हपूर्णं
 समाधौ ॥ ४ ॥ समाहितांतःकरणः स्वरूपे विलो-
 कयात्मानमखंडवैभवम् ॥ विच्छिंधि बंधं भवगं-
 धगंधितं यत्नेन पुंस्त्वं सफलीकुरुष्व ॥ १५३ ॥
 सर्वोपाधिविनिर्मुक्तं सच्चिदानंदमद्वयम् ॥

तत्रैवविशेषणांतराण्याह अजरेति- अजरं जरारहितं अमरं
 मृत्युरहितं अस्ताभावोविनाशाभावोविद्यते यस्य तदस्ताभावं
 वस्तुतदेवस्वरूपं यस्य तत् अस्ताभाववस्तुस्वरूपंस्तिमितोनि-
 श्रलोयः सलिलराशिः समुद्रस्तत्प्रख्यं तत्तुल्यं निश्चलमित्यर्थः
 आख्याविहीनं नामरहितं समितगुणविकारं शमिताविलयं
 प्राप्ता गुणानां विकारायस्मिन् तच्छमितगुणविकारं समितेति-
 पाठे संपूर्णतयागताविगता गुणविकारायस्मात्तत्समितगुणविकारं
 शाश्वतं सदैकरसंशांतं मायागुणकृतक्षोभरहितं एकंअद्वयं
 एतादृशं पूर्णं ब्रह्मविद्वान् समाधौ हृदिभावयतीत्यर्थः
 ॥ ४ ॥ कर्तव्यार्थमुपदिशति समाहितेति- उक्तप्रकारेण
 स्वरूपेसमाहितांतःकरणस्त्वं अखंडवैभवं अखंडप्रभावमात्मानं
 विलोकयपश्येति भवस्यसंसारस्य गंधोदुःखं तेनदुःखेन गंधितं
 युक्तं बंधं अहंकाराख्यं विच्छिंधि निवर्तयेति रित्यासदा-
 यत्नेन सदाभ्यासेनपुंस्त्वंपुंजन्मलाभं सफलीकुरुष्व सार्थिकं

४९४

भावयात्मानमात्मस्थं न भूयः कल्पसेऽध्वने ॥ ६ ॥
 छायेवपुंसः परिदृश्यमानमाभासरूपेण फलानु-
 भूत्या ॥ शरीरमाराच्छववन्निरस्तं पुनर्नसंधत्तइ-
 दं महात्मा ॥ ७ ॥ सततविमलबोधानंदरूपं समेत्य
 त्यजजडमलरूपोपाधिमेतंसुदूरे ॥ अथ पुनरपि-
 नैषस्मर्यतां वांतवस्तु स्मरणविषयभूतं कल्प्यते
 कुत्सनाय ॥ ८ ॥ समूलमेतत्परिदृश्यवन्हौ सदा-
 त्मनि ब्रह्मणि निर्विकल्पे ॥

कुर्वित्यर्थः ॥ ५ ॥ पुनस्तमेव ध्येयमात्मानं विशिनष्टि सर्वेति—
 सर्वोपाधिविनिर्मुक्तमद्वयं सच्चिदानन्दमात्मानं आत्मस्थं
 भावयचित्तयेति ततो भूयः पुनरध्वने संसारमार्गाय न
 कल्प्यसे योग्यो न भविष्यसीत्यर्थः ॥ ६ ॥ ततो देहाद्यासो
 निवर्तिष्यते इत्याह इदं शरीरं पुंसः—फलानुभूत्या फलस्य
 प्रारब्धकर्मफलस्य सुखदुःखादेरनुभूत्यानुभवेन हेतुना छायेव
 परिदृश्यमानमपिशवत् मृतशरीरवत् निरस्तं त्यक्ताभिमानं
 महात्मा विद्वान् पुनर्नसंधत्ते न स्मरतीत्यर्थः ॥ ७ ॥ ततः
 किं करणीयमित्यत आह सततोति—त्वं तु सततविमलबोधानंद-
 स्वरूपं आत्मस्वरूपं समेत्य प्राप्य एनं जडमलरूपोपाधिं
 सुदूरे अत्यंतदूरे त्यज अथेत्यनंतरं एष उपाधिः पुनर्नस्मर्यताम्
 यतो वांतवस्तु स्मरणविषयभूतं कुत्सनाय निंदनाय कल्प्यते निंदा-
 हौ भवतीत्यर्थः ॥ ८ ॥ पुनः कर्तव्यमाह समूलेति—एतच्छरीरा-

ततः स्वयंनित्यविशुद्ध बोधानंदात्मनातिष्ठतिवि-
द्वरिष्ठः ॥ ९ ॥ प्रारब्धसूत्रग्रथितं शरीरं प्रयातु-
वातिष्ठतुगौरिवासृक् ॥ न तत्पुनः पश्यतितत्व-
वेत्ता नंदात्मनि ब्रह्मणिलीनवृत्तिः ॥ १० ॥ अख-
ण्डानंदमात्मानं विज्ञायस्वस्वरूपतः ॥ किमि-
च्छन्कस्यवाहेतोर्देहं पुष्पातितत्ववित् ॥ ११ ॥

89

ग्रहंकारांतं समूलमूलाविद्यासहितं सदानिर्विकल्पे ब्रह्मणिआ-
त्मनि बह्वौ वह्निस्थाने परिदह्य दग्ध्वा दग्धइवतत्स्मृतिमपि
त्यक्त्वा तद्दासनां परिधूय ततः स्वयं विद्वरिष्ठः सम्यक्ज्ञाता-
त्मतत्वः नित्यविशुद्धबोधात्मनातिष्ठतिइति ॥ ९ ॥ तत्त्वदृशो-
र्वर्तनमाह प्रारब्धेति— तत्त्ववेत्ताआनंदात्मनि ब्रह्मणि लीना-
वृत्तिर्यस्यसलीनवृत्तिः प्रारब्धसूत्रग्रथितं शरीरंप्रयातु वा
तिष्ठतुतत्पुनर्नपश्यति कः किमिव गौर्महोक्षः द्वंद्वयुद्धेप्रवृत्तः
क्रोधारब्धअमर्षवशाद्विगतदेहस्मृतिः शृंगपातोद्धवं असृगूरक्तं
यथानपश्यति तद्वदित्यर्थः गोरिवस्रगितिपाठे यथापूजितायां
गोर्धेनोः स्रक्पुष्पमालातत्सूत्रेक्षीणे प्रयातुपततुसंपन्नेतुतत्सूत्रे
तिष्ठतुवा तांमालामन्नपानादिना नन्दितागौर्नपश्यति तथा
तत्त्ववेत्तापि ब्रह्मणिलीनवृत्तिरिदं शरीरं प्रारब्धक्षयेप्रयातु
प्रारब्धशेषेस्थितं वा नपश्यतीत्यर्थः ॥ १० ॥ अत्रबृहदारण्य-
श्रुतितात्पर्यं प्रमाणयति अखंडेति— तत्त्ववित् आत्मज्ञः आत्मानं
स्वस्वरूपतो अखंडानंदं विज्ञायनिश्चित्यततः किमिच्छन्

संसिद्धस्यफलंत्वेतज्जीवन्मुक्तस्य योगिनः ॥ बहि-
 रंतःसदानंद रसास्वादनमात्मनि ॥ १२० ॥
 वैराग्यस्यफलंबोधो बोधस्योपरतिःफलम् ॥ स्वा-
 नन्दानुभवाच्छांतिरेषैवोपरतेः फलम् ॥ १३ ॥
 यद्युत्तरोत्तराभावः पूर्वपूर्वं तु निष्फलम् ॥ निवृ-
 त्तिःपरमातृप्तिरानन्दोनुपमः स्वतः ॥ १४ ॥ दृष्ट-
 दुःखेष्वनुद्वेगो विद्यायाः प्रस्तुतंफलम् ॥

कस्यवाकामस्यहेतोः देहंपुष्पाति न पुष्पातीत्यर्थः ॥ ११ ॥
 आत्मज्ञानमहिमानमाह संसिद्धस्येति— योगिनआत्मयोगिनो
 जीवन्मुक्तस्य संसिद्धस्य जीवन्मुक्ततांप्राप्तस्य एतदेवफलं
 किमेतदित्यतआह आत्मनिस्वस्वरूपेएवबहिरंतः बाह्यदृष्टौ
 अंतर्दृष्टौ च सदानंदात्मस्यास्वादनं आनंदरसानुभवइत्यर्थः ॥ १२ ॥
 हेतुहेतुमद्भावेन वैराग्यादीनांफलमाह वैराग्येति— वैराग्यस्य
 फलंतुबोधएव स्वरूपज्ञानं बोधः तथाबोधस्यस्वस्वरूपज्ञानस्य
 फलंतुउपरतिः उपरमणंविषयेभ्यश्चित्तवृत्तेर्निवारणमात्मप्रवणत्वं
 चेति तथोपरतेः फलं तु स्वानन्दानुभवाच्छांतिः तस्मिन्नेवा-
 त्मानुभवेमग्नता तापहेतूनांरागद्वेषादीनामभावादित्यर्थः ॥ १३ ॥
 यदिउत्तरोत्तराणां वैराग्यादिकार्याणामभावअनुत्पत्तिरालस्या-
 दिना भवति तदा पूर्वं पूर्वं वैराग्यादिकं निष्फलं भवति
 विद्योत्पत्तेरभावादित्यर्थः विद्योत्पत्तेः फलमाह निवृत्तिरिति—
 अहंकारादिविषयेभ्योनिवृत्तिः परमात्मनिनिर्वाच्छिन्नातृप्तिः

यत्कृतं भ्रांतिवेलायां नानाकर्मजुगुप्सितम् ॥
 पश्चान्नरोविवेकेन तत्कथं कर्तुमर्हति ॥ १५ ॥
 विद्याफलस्यादसतो निवृत्तिः प्रवृत्तिरज्ञानफलं तदी-
 क्षितम् ॥ तज्ज्ञानयोर्यन्मृगतृष्णिकादौ नो चेद्दि-
 दं दृष्टफलं किमस्मात् ॥ १६ ॥ अज्ञानहृदयग्रंथे-
 र्विनाशो यद्यशेषतः ॥

स्वत आत्मन एवानुपम आनन्दः ॥ १४ ॥ विद्योत्पत्तावसत्कर्म-
 प्रवृत्तिर्न भवतीत्याह दृष्टेति - दृष्टदुःखेषु उद्वेगजनकेषु अध्यात्मा
 दिषु अपि मानापमानहेतुषु सत्सु अपि तन्मिथ्यात्वनिश्चयात्
 तत्कृत उद्वेगो न भवतीति विद्याफलं प्रस्तुतं ख्यातमित्यर्थः यत्क-
 र्मजुगुप्सितं नानाविधं भ्रांतिवेलायामविवेकेन कृतं पश्चाद्भ्रां-
 तिनिवृत्तौ सत्यां विवेकेन युक्तो नरः तज्जुगुप्सितं कर्म कथं कर्तु-
 मर्हति न कथमपीत्यर्थः ॥ १५ ॥ कस्मान्न करोति इत्यत आह
 विद्येति—असतः असत्कर्मणो निवृत्तिर्विद्यायाः फलं असत्क-
 र्मसु प्रवृत्तिर्हि अज्ञानफलं तदीक्षितं कुत्रेत्यत आह तज्ज्ञा-
 नेति—यस्मात्कारणात् मृगतृष्णिकादौ शुक्तिरजतादौ च
 तज्ज्ञानयोर्निवृत्तिप्रवृत्त्योर्दृष्टं शुक्तिरजते तज्ज्ञस्य रजताधिष्ठान-
 शुक्तिज्ञानतस्ततो निवृत्तिः अज्ञस्य च शुक्तिस्वरूपमजानतस्तत्र
 प्रवृत्तिश्च रजत दृष्टेत्यर्थः । नो चेत् चेत् यदि एवं विवेको न
 स्यात्तदा विदां विद्यावतां अस्माद्वस्तुज्ञानात् दृष्टफलं किं स्यात्
 किमपि नेत्यर्थः ॥ १६ ॥ विदुषः अप्रवृत्तौ हेतुमाह विदुषोऽ

अनिच्छोर्विषयः किन्नु प्रवृत्तेः कारणं स्वतः ॥ १७ ॥
 ४२५ वासनानुदयोभोग्ये वैराग्यस्य तदावधिः ॥ अहं-
 भावोदयाभावो बोधस्य परमावधिः ॥ लीनवृत्ते-
 रनुत्पत्तिर्मर्यादोपरतेस्तु सा ॥ १८ ॥ ब्रह्माकार-
 तया सदा स्थिततया निर्मुक्तबाह्यार्थधीरन्यावेदित-
 भोग्यभोगकलनो निद्रालुवद्बालवत् ॥ स्वप्नालो-
 कितलोकवज्जगदिदं पश्यन्कचिल्लब्धधीरास्तेक-
 श्चिदनन्तपुण्यफलभुग्धन्यः समान्योभुवि ॥ १९ ॥
 ४२७

ज्ञानजनितहृदयग्रंथेरशेषतो विनाशः स्यात्तदा अनिच्छोर्निष्छा-
 रहितस्यास्य प्रवृत्तेः कारणं स्वतएव विषयः किन्तु स्यात्किन्तु
 नभवतीत्यर्थः ॥ १७ ॥ वैराग्यबोधयोस्वाधिमाह वासनेति-
 भोग्ये भोगार्हे वस्तुनि वासनाया अनुत्पत्तिश्चेत्स्यात् तदा
 वैराग्यस्यावधिः पूर्णता इत्यर्थः अहंकारोत्पत्तेरभावो बोधस्य
 परमावधिः पूर्णतेत्यर्थः लीनाया वृत्तेः पुनरनुत्पत्तिर्या सा
 उपरतेर्मर्यादेति ॥ १८ ॥ अथ जीवन्मुक्तस्य लक्षणमाह ब्रह्मे-
 ति- यः कश्चिद्विद्वान् अनन्तपुण्यफलभुगेवमास्ते स भुवि
 धन्योमान्यश्चेति कीदृशः सः सदा ब्रह्माकारतया स्थिततया
 स्थितत्वेन निर्मुक्ता निवृत्ता बाह्यार्थेभ्योधीर्यस्य स निर्मुक्तबाह्या-
 र्थधीः पुनश्च अन्यैः स्वात्मभिन्नैरावेदिता साधिता भोग्यानां
 भोगानां भोजनाच्छादनादीनां कलना कल्पना यस्य स अ-
 न्यावेदितभोगकलनः पुनश्च कचिल्लब्धधीः समाधेरुत्थितो

स्थितप्रज्ञोयतिरयं यःसदानन्दमश्नुते ॥ ब्रह्मण्येव-
 विलीनात्मा निर्विकारो विनिष्क्रियः ॥ ४२ ॥
 ब्रह्मात्मनोः शोधितयोरेकभावावगाहिनी ॥ निर्वि-
 कल्पाचचिन्मात्रावृत्तिः प्रज्ञेतिकथ्यते ॥ २१ ॥ ४२
 सुस्थितासौ भवेत्तस्य स्थितप्रज्ञः स उच्यते ॥

लब्धबाह्यसंज्ञस्तदा स्वप्नदृष्टपदार्थस्मृतिविषयभूतवस्तुवत् आ-
 सक्तिशून्यः निद्रालुवद्विशेषकलनारहितः बालवत् रागद्वेष-
 शून्यः इदं जगत्पश्यन्नास्ते स धन्य इत्यर्थः ॥ १९ ॥ स्थितप्रज्ञ-
 स्वरूपमाह स्थितेति— अयं यतिः स्थितप्रज्ञः कोसौ यो
 ब्रह्मण्येव विलीनः समाहितः आत्मा बुद्धिर्यस्य सः निर्विकारः
 विनिष्क्रियः विशेषेण निर्गता दूरीभूताः क्रिया यस्मात्स एता-
 दृशः सन् सदानन्दं स्वात्मानन्दमश्नुते अनुभवतीत्यर्थः ॥ २० ॥
 अथ प्रज्ञास्वरूपमाह ब्रह्मेति— तत्त्वमसीतिवाक्येन भोगत्या-
 गलक्षणया शोधितयोर्ब्रह्मात्मनोरेकभावावगाहिनी एकत्वविष-
 यिणी निर्विकल्पा संशयशून्या चिन्मात्रा चिदेकनिष्ठा या वृत्तिः
 सा प्रज्ञा इति कथ्यते ॥ २१ ॥ स्थितप्रज्ञलक्षणमाह सुस्थितेति—
 असौ प्रज्ञा यस्य सुस्थिता भवेत्स पुरुषः स्थितप्रज्ञ उच्यते
 जीवन्मुक्तलक्षणमाह यस्येति— यस्य पुरुषस्य प्रज्ञा स्थिता
 भवेत् यस्य आनन्दो निरंतरः सदैकरसः यस्यायं प्रपञ्चो विस्मृत-
 प्रायः विशेषतया विस्मृतः स जीवन्मुक्त उच्यते ॥ २१ ॥ पुनरपि
 लीना ब्रह्माकारा जाता धीर्यस्य सलीनधीरेतादृशोपि जागर्ति

यस्यस्थिताभवेत्प्रज्ञा यस्यानंदो निरंतरः ॥ प्रपंचो विस्मृतप्रायः स जीवन्मुक्त इष्यते ॥ २२ ॥
 लीनधीरपि जागर्ति यो जाग्रद्धर्मवर्जितः ॥ बोधो निर्वासनो यस्य स जीवन्मुक्त इष्यते ॥ २३ ॥
 शान्तसंसारकलनः कलावानपि निष्कलः ॥ यस्य चित्तं विनिश्चिन्तं स जीवन्मुक्त इष्यते ॥ २४ ॥
 वर्तमानेपि देहेऽस्मिञ्छायावदनुवर्तिनि ॥ अहंताममताभावो जीवन्मुक्तस्य लक्षणम् ॥ २५ ॥
 अतीताननुसंधानं भविष्यदविचारणम् ॥

न च निद्रावशगतः तथा जाग्रद्धर्मैर्विषयचित्तनरूपैर्वर्जितो रहितः यस्य बोधो निर्वासनः सकलवासनारहितः स जीवन्मुक्त उच्यते ॥ २२ ॥ जीवन्मुक्तस्य लक्षणांतरमाह शांतेति— शांता लीना संसारस्य कलना कल्पना यस्य सः कलावानपि चातुर्ययुक्तोपि निष्कलः अप्रकटितचातुर्य इत्यर्थः यस्य विदुषश्चित्तं विनिश्चितं विशेषेण निर्गता चिंता यस्मात्तत्तादृगिति चिंता-रहितमिति स जीवन्मुक्त उच्यते इति ॥ २३ ॥ पुनरप्याह वर्तमानेति— छायावदनुकूलेऽस्मिन्देहे वर्तमानेपि तत्राहंताममताऽभावो जीवन्मुक्तस्य लक्षणमिति ॥ २४ ॥ अतीतस्य व्यतीतस्यार्थस्याननुसंधानमस्मरणं भविष्यतो भाविकार्यस्य कथं भविष्यतीत्यविचारणं संकल्पाभावः प्राप्तेष्वर्थे औदासीन्यं हर्षशोकाभावो जीवन्मुक्तस्य लक्षणम् ॥ २५ ॥ अस्मिन् जगति

औदासीन्यमपिप्राप्तं जीवन्मुक्तस्य लक्षणम् ॥ २६ ॥
 गुणदोषविशिष्टेस्मिन्स्वभावेन विलक्षणे ॥ सर्वत्र स-
 मदर्शित्वं जीवन्मुक्तस्य लक्षणम् ॥ २७ ॥ इष्टानि-
 ष्ठार्थसंप्राप्तौ समदर्शितयात्मनि ॥ उभयत्रावि-
 कारित्वं जीवन्मुक्तस्य लक्षणम् ॥ २८ ॥
 ब्रह्मानंदरसास्वादोऽसक्तचित्ततया यतेः ॥ अंतर्ब-
 हिरविज्ञानं जीवन्मुक्तस्य लक्षणम् ॥ २९ ॥ देहें-
 द्रियादौ कर्तव्ये समाहंभाववर्जितः ॥ औदासी-
 न्येन यस्तिष्ठेत्स जीवन्मुक्तलक्षणः ॥ ३० ॥

गुणदोषविशिष्टे तथा स्वभावतएव विलक्षणे नानाविधे सर्वत्र
 गुणवतिदोषवति च समदर्शित्वं हर्षशोकाभावो जीवन्मुक्तस्य
 लक्षणम् ॥ २७ ॥ इष्टानिष्टार्थसंप्राप्तौ सुखदुःखदवस्तुसंबन्धे
 सति विदुषः समदर्शितया आत्मनि चित्त उभयत्र इष्टैर्निष्ठैश्च
 अविकारित्वं हर्षशोकाभावः जीवन्मुक्तस्य लक्षणमिति ॥ २८ ॥
 पुनराह ब्रह्मेति— ब्रह्मानंद एव रसस्तस्य य आस्वादोऽनुभवस्त-
 स्मिन्नासक्तचित्ततया यतेर्विदुषः अंतर्हृदि कर्तृत्वादीनां बहिः
 शब्दादिविषयाणामविज्ञानं ज्ञानाभावोऽप्रतीतिरित्यर्थः एतज्जी-
 वन्मुक्तस्य लक्षणमिति ॥ २९ ॥ पुनरप्याह देहेति— यः पुरुषो
 देहेंद्रियादौ तथा कर्तव्ये कर्मणि च ममाहंभाववर्जितः औदा-
 सीन्येन रागद्वेषराहित्येन यस्तिष्ठेत्स जीवन्मुक्तलक्षणः जीवन्मु-
 क्तलक्षणानि यस्मिन् स जीवन्मुक्तलक्षण इत्यर्थः ॥ ३० ॥

विज्ञातआत्मनो यस्य ब्रह्मभावः श्रुतेर्बलात् ॥ भव-
 बंधविनिर्मुक्तः स जीवन्मुक्तलक्षणः ॥ ३१ ॥ देह-
 द्रियेष्वहंभाव इदं भावस्तदन्यके ॥ यस्य नो भवतः
 कापि स जीवन्मुक्त इष्यते ॥ ३२ ॥
 न प्रत्यग्ब्रह्मणो भेदं कदापि ब्रह्मसर्गयोः ॥ प्रज्ञया
 यो विजानाति स जीवन्मुक्तलक्षणः ॥ ३३ ॥
 साधुभिः पूज्यमानेऽस्मिन् पीड्यमानेऽपि दुर्जनैः ॥
 समभावो भवेद्यस्य स जीवन्मुक्तलक्षणः ॥ ३४ ॥

पुनरप्याह विज्ञातइति— यस्यात्मनो विज्ञाते इदं ताविषये सर्वं
 खल्विदं ब्रह्मतज्जलानिति श्रुतेर्बलात् आत्मभाव आत्मदृष्टिरस्ति
 स भवबंधविनिर्मुक्तः जीवन्मुक्तलक्षणः जीवन्मुक्तलक्षण-
 वानित्यर्थः ॥ ३१ ॥ पुनरप्याह यस्य विदुषो देहद्रियादिषु
 अहंभावो नो भवति तदन्यके देहादिभिन्ने स्त्रीपुत्रादौ इदं-
 ममेति इदं भावो कापि कुत्रचिदपि स जीवन्मुक्त इष्यते ॥ ३२ ॥
 पुनर्लक्षणांतरमाह नेति— यः पुरुषः प्रत्यग्ब्रह्मणो भेदं तथा ब्रह्म
 सर्गयोर्ब्रह्मजगतो भेदं प्रज्ञया अयमात्मा ब्रह्म सर्वं खल्विदं ब्रह्मेति
 वाक्योत्थया प्रज्ञया ज्ञानेन विजानाति सर्वं ब्रह्मेति मन्यते
 स जीवन्मुक्तलक्षण इति ॥ ३३ ॥ पुनरप्याह साधुभिरिति— यस्य
 विदुषोऽस्मिन् शरीरे साधुभिः सज्जनैः पूज्यमानेऽपि दुर्जनैः
 पीड्यमानेऽपि उभयोः पूजायां पीडायां च यस्य समभावः हर्षा-
 मर्षराहित्यं स जीवन्मुक्तलक्षणः तल्लक्षणवानित्यर्थः ॥ ३४ ॥

यत्र प्रविष्टाविषयाः परेरिता नदीप्रवाहाइव वारि-
 राशौ ॥ लीयन्ति सन्मात्रतयानविक्रियामुत्पादय-
 न्त्येष यातर्विमुक्तः ॥ ३५ ॥ विज्ञातब्रह्मतत्त्वस्य
 यथापूर्वं न संसृतिः ॥ अस्तिचेन्न सविज्ञातब्रह्म-
 मावो बहिर्मुखः ॥ ३६ ॥ प्राचीनवासनावेगादसौ
 संसरतीतिचेत् ॥ न सदेकत्वविज्ञानान्मन्दीभवति
 वासना ॥ ३७ ॥ अत्यन्तकामुकस्यापि वृत्तिः
 कुण्ठतिमातरि ॥ तथैवब्रह्मणिज्ञाते पूर्णानन्देमनी-
 षिणः ॥ ३८ ॥ ४४

पुनराह यत्रेति— यत्र यस्मिन् विदुषि परेरिता स्वप्रयत्नविनैव
 परसंपादिताविषयाः भोजनाच्छादनादयः प्रविष्टा येन भुक्तास्ते
 वारिराशौ समुद्रे नदीप्रवाहाइव सन्मात्रतया ब्रह्मरूपतयाली-
 यन्ति नहर्षमुत्पादयन्ति एषयतिर्विमुक्त इति ॥ ३५ ॥ विमु-
 क्तस्य परीक्षामाह विज्ञातेति— विज्ञातब्रह्मतत्त्वस्य आत्मज्ञस्य
 यथापूर्वं अज्ञानावस्थायां यथासंसृतिः पदार्थासक्तिः तथा
 विज्ञानावस्थायां न भवति चेद्यदिपदार्थासक्तिरस्ति तदायं न
 विज्ञातब्रह्मभावः किन्तु बहिर्मुख एवेति ॥ ३६ ॥ आसक्तिमाशं-
 क्य दूषयति प्राचीनेति— ननु प्रारब्धकर्मवासनावेगादासक्तिः
 पदार्थेषु अस्ति चेदस्तु विदुषः का हानिरित्याशंक्याहनेति
 यत्त्वयोक्तं तन्न सदेकरसात्मतत्त्वविज्ञानात् वासना मन्दीभवति
 शिथिलीभवति आसक्त्युत्पादनसमर्था न भवतीत्यर्थः ॥ ३७ ॥

निदिध्यासनशीलस्य बाह्यप्रत्यय ईक्ष्यते ॥ ब्रवी-
तिश्रुतिरेतस्य प्रारब्धफलदर्शनात् ॥ ३९ ॥ सुखा-
द्यनुभवोयावत्तावत्प्रारब्धमिष्यते ॥ फलोदयः
क्रियापूर्वो निष्क्रियो न हि कुत्रचित् ॥ ४० ॥ अहं-
ब्रह्मेति विज्ञानात्कल्पकोटिशतार्जितम् ॥ संचितं-
विलयं याति प्रबोधात्स्वप्नकर्मवत् ॥ ४१ ॥ ४४२

वस्तुविशेषं प्राप्य बुद्धेर्वृत्तेरन्यथाभावो निवर्तते इति सदृष्टा-
न्तमाह अत्यंतेति— अत्यंतकामुकस्यापि पुरुषस्य वृत्तिर्बुद्धि-
वृत्तिर्मातरि मातृविषये कुण्ठति कुठिप्रतिघाते कुंठिता भवति
त्यक्तकामवासनाभवतीत्यर्थः यथात्र मातृदर्शने एवं शक्तिवि-
शेषः तथैव पूर्णानन्दे ब्रह्मणि अपि शक्तिविशेषोऽस्ति तस्मिन्
ज्ञाते मनीषिणः सर्वत्रासक्तिर्निवर्तते इति ब्रह्मज्ञानप्रभावएवायं
यत्तज्ज्ञानात्सर्ववासनाक्षयो भवतीति ॥ ३८ ॥ प्रारब्धक्षये
मोक्ष इत्याह निदिध्यासेति— निदिध्यासनशीलस्य बाह्यप्रत्यय
ईक्ष्यते दृश्यते यतोऽतस्तस्य बाह्यप्रत्ययनिवृत्यभावे प्रारब्धमेव
कारणं कल्प्यते फलदर्शनात् विदुषोऽपि भोगदर्शनात् श्रुतिर-
प्याह तस्य तावदेव चिरमिति ॥ ३९ ॥ प्रारब्धभोगप्रतीतौ
मर्यादामाह सुखेति— यावत्सुखानुभवस्तावत् प्रारब्धमेवेष्यते
अनुमीयते फलोदयः फलस्य सुखदुःखादिरूपस्योदयः क्रिया-
पूर्वः प्रारब्धकर्मपूर्वक एव भवति निष्क्रियः क्रियां विना फलोदयः
कुत्रचिदपि न दृष्ट इति ॥ ४० ॥ विदुष एतच्छरीरारंभककर्म-

यत्कृतं स्वप्नवेलायां पुण्यं वा पापमुल्बणम् ॥ सुप्तो-
 त्थितस्य किं तस्यात्स्वर्गाय नरकाय वा ॥ ४२ ॥
 स्वप्नसङ्गमुदासीनं परिज्ञाय न भो यथा ॥ न श्लि-
 ष्यति च यत्किञ्चित् कदाचिद्भावि कर्मभिः ॥ ४३ ॥
 न न भो घटयोगेन सुरागंधेन लिप्यते ॥ तथा-
 त्मोपाधियोगेन तद्धर्मैर्नैव लिप्यते ॥ ४४ ॥ ज्ञानो-
 दयात्पुरारब्धं कर्म ज्ञानान्न नश्यति ॥

क्षयांत एव विक्षेपो न तु देहपातेपीत्याह अहमिति- ब्रह्माहम-
 स्मीति विज्ञानात्कल्पकोटिशतार्जितं संचितं कर्म विलयं नाशं
 याति कथं यथा प्रबुद्धस्य पुरुषस्य स्वप्रकृतकर्मसंबन्धो न भवति
 तद्वदित्यर्थः ॥ ४१ ॥ अत्र दृष्टांतमाह यत्कृतमिति- स्वप्नवे-
 लायां स्वप्नसमये पुण्यं वा उल्बणं घोरं पापं वा यत्कृतं तत्पुण्यं
 पापं वा सुप्तोत्थितस्य स्वर्गप्रदं नरकप्रदं वा किं भवति किंतु
 नैव भवति संकल्पमात्रत्वेन मिथ्यात्वादिति ॥ ४२ ॥ क्रिय-
 माणकर्मसंबन्धोऽप्यस्य न भवतीत्याह स्वमिति- स्वमात्मानम-
 संगं संगरहितं उदासीनं सर्वत्रासक्तिरहितं च परिज्ञाय ज्ञात्वा
 न भो यथा आकाशवत् परिपूर्णं संगरहितं ज्ञात्वा भाविकर्मभिः
 कदाचिदपि यत्किञ्चिदपि न श्लिष्यतीति न संबध्यत इत्यर्थः
 ॥ ४३ ॥ अत्र दृष्टांतमाह न न भइति- यथा न भ आकाशं
 घटयोगेन सुराघटयोगेन सुरायुक्तघटसंबन्धेन सुरागंधेन न लि-
 प्यते तथा आत्मापि अहंकाराद्युपाधियोगेन तद्धर्मैरुपाधिधर्मैः

अदत्त्वास्वफलं लक्ष्यमुद्दिश्योत्सृष्टबाणवत् ॥ ४५ ॥
 व्याघ्रबुद्ध्या विनिर्मुक्तो बाणः पश्चात्तु गोमतौ ॥
 न तिष्ठति छिनत्त्येव लक्ष्यं वेगेन निर्भरम् ॥ ४६ ॥
 प्रारब्धं बलवत्तरं खलुविदां भोगेन तस्य क्षयः
 सम्यग्ज्ञानहुताशनेन विलयः प्राक्संचितागामि-
 नाम् ॥ ब्रह्मात्मैक्यमवेक्ष्य तन्मयतया ये सर्वदा
 संस्थितास्तेषां तत्रितयं न हि कचिदपि ब्रह्मैव ते निर्गु-
 णम् ॥ ४७ ॥ ४५५

कर्तृत्वादिभिर्न लिप्यते न युज्यत इत्यर्थः ॥ ४४ ॥ संचितक्रि-
 यमाणकर्मणां विदुषः संबंधाभावमुक्त्वा प्रारब्धकर्मणो भोगेन
 नाश इति सदृष्टान्तमाह ज्ञानोदयादिति - यत्कर्मज्ञानोदयात्पुरा
 पूर्वं शरीरोत्पादकत्वेनारब्धं ईश्वरेण फलप्रदानायाज्ञप्तं तत्क-
 र्मतु ज्ञानादपि न नश्यति ईश्वराज्ञाया अन्यथाकर्तु-
 मीश्वरेणाप्यशक्यत्वात् मिथ्याप्रतिज्ञत्वापत्तेः स्वफलमद-
 त्त्वा न नश्यतीत्यर्थः यथा लक्ष्यमुद्दिश्य उत्सृष्टो बाणो लक्ष्य-
 भेदनं विना न निवर्तते तद्वदिति ॥ ४५ ॥ तन्निवारणे यत्नो
 न संभवतीत्याह व्याघ्रोति - यथा व्याघ्रबुद्ध्या गविनिर्मुक्तो-
 बाणः बाणविसर्गानंतरं गोमतौ गौरियं न व्याघ्रइति बुद्धौ
 सत्यामपि बाणो निर्भरमत्यंतं वेगेन लक्ष्यं छिनत्त्येव न मध्ये
 तिष्ठतीति ४६ द्रष्टान्तमाह प्रारब्धमिति - प्रारब्धं कर्म खलु विदां
 ज्ञानिनामपि बलवत्तरं तस्य भोगेनैव क्षयो भवति प्राक्संचि-

उपाधितादात्म्यविहीनकेवलब्रह्मात्मनैवात्मनिति-
ष्ठतो मुनेः ॥ प्रारब्धसद्भावकथानयुक्ता स्वप्रार्थ-
संबंधकथेवजाग्रतः ॥ ४८ ॥ नहिप्रबुद्धः प्रतिभा-
सदेहे देहोपयोगिन्यपिचप्रपंचे ॥ करोत्यहंतांमम-
तामिदंतां किंतुस्वयंतिष्ठति जागरेण ॥ ४९ ॥ नत-
स्यमिथ्यार्थसमर्थनेच्छा नसंग्रहस्तज्जगतोपिदृष्टः ॥

तानां तथागामिनां तु ज्ञानहुताशनेन ज्ञानाग्निना सम्यङ्निः-
शेषतया विलयः क्षयो भवति तर्हि ज्ञानिनोपि नसुखमित्या-
शंक्य तस्यानन्दैकरसात्मनिष्ठत्वेन प्रारब्धभोगाप्रतीतेर्निरंतरं
सुखमेवेत्याह ब्रह्मेति — ब्रह्मात्मैक्यमवेक्ष्य दृष्ट्वा तन्मयतया
ब्रह्मरूपतया ये सर्वदा संस्थितास्तेषां तन्नितयं संचितक्रियमा-
णप्रारब्धं कचिदपि न भाति तेतु निर्गुणं ब्रह्मैव संपन्नाइति ४७
विदुषः प्रारब्धकर्मभोगो नप्रतिभातीत्याह उपाधीति — उपा-
धितादात्म्यविहीनं यत्केवलंब्रह्म तदात्मना तत्तादात्म्येन
आत्मनि हृदि तिष्ठतो मुनेः मननशीलस्य विदुषः प्रारब्धम-
स्तीति कथाकथनमपि न युक्ता नसंभवति यथा जाग्रतः
पुरुषस्य स्वप्नदृष्टव्याग्रादिनिवारणोद्योगकथा न संभवति
तथेत्यर्थः ॥ ४८ ॥ एतदेवस्पष्टयति नहीति — प्रबुद्धः
स्वप्नादुत्थितः पुरुषः प्रतिभासदेहे स्वप्नदृष्टदेहे तथा
स्वप्नदृष्टे देहोपयोगिनि देहोपकारके पुत्रमित्रादिप्रपंचे अहंतां
देहे ममतां पुत्रे इदंतां मित्रादौ नहिकरोति किन्तु स्वयं

तत्रानुवृत्तिर्यदिचेन्मृषार्थे ननिद्रयामुक्तइतीष्यते-
 ध्रुवम् ॥ ५० ॥ तद्वत्परेब्रह्मणिवर्तमानः सदात्मना
 तिष्ठति नान्यदीक्षते ॥ स्मृतिर्यथास्वप्नाविलो-
 कितार्थे तथाविदः प्राशनमोचनादौ ॥ ५१ ॥
 कर्मणानिर्मितोदेहः प्रारब्धं तस्यकल्प्यताम् ॥
 नानादेरात्मनोयुक्तं नैवात्मा कर्मनिर्मितः ॥ ५२ ॥
 अजोनित्यः शाश्वतइति ब्रूतेश्रुतिरमोघवाक् ॥

जागरेण जाग्रदवस्थायुक्तस्तिष्ठति ॥ ४९ ॥ विशेषार्थमाह
 नतस्येति—तस्य स्वप्नोत्थितस्य पुरुषस्य मिथ्यार्थस्य स्वप्न-
 दृष्टस्य समर्थनेच्छारक्षणेच्छा संग्रहेच्छासंपादनेच्छा वा नदृष्टा
 यदिचेन्मृषार्थे समर्थनेच्छादिकं स्यात्तदा सनिद्रया न मुक्तः
 किंतु निद्रितः निद्रागृहीतएवेतिध्रुवमिष्यते ॥ ५० ॥ दृष्टान्त-
 मुक्त्वादार्ष्टीतिकमाह तद्वदिति — तद्वत्स्वप्नोत्थितवत् परेब्रह्मणि
 वर्तमानः सदात्मना ब्रह्मात्मनातिष्ठति अन्यत् प्रारब्धं सुख-
 दुःखादिकं च नेक्षते नपश्यति । यदातस्य भोजनमलमोच-
 नादिस्मृतिर्भवति तदा यथा स्वप्नदृष्टार्थस्य स्मृतिर्भवति
 तथाभवति नतुतत्र तद्विशेषकल्पना भवतीत्यर्थः ॥ ५१ ॥
 विशेषकल्पना कुतो नभवतीत्याशङ्क्याह कर्मणेति—तस्य
 देह एव कर्मणानिर्मितः तस्यैव देहस्य प्रारब्धं कल्प्यताम्
 अनादेरात्मनस्तु प्रारब्धं न युक्तं यतोयमात्मा कर्मनिर्मितो-
 नास्ति अजरामरत्वादिति ॥ ५२ ॥ आत्मनोऽजरामरत्वेश्रुतिं

तदात्मनातिष्ठतोस्य कुतः प्रारब्धकल्पना ॥ ५३ ॥
 प्रारब्धं सिद्ध्यति तदा यदा देहात्मना स्थितिः ॥ देहा-
 त्मभावो नैवेष्टः प्रारब्धं त्यज्यतामतः ॥ ५४ ॥
 शरीरस्यापि प्रारब्धकल्पनाभ्रांतिरेव हि ॥ अध्य-
 स्तस्य कुतः सत्त्वमसत्यस्य कुतो जनिः ॥ ५५ ॥
 अजातस्य कुतो नाशः प्रारब्धमसतः कुतः ॥ ज्ञाने-
 नाज्ञानकार्यस्य समूलस्य लयो यदि ॥ ५६ ॥

प्रमाणयति अजोनित्यः शाश्वतोयं पुराण इति सत्यभाषणी
 श्रुतिरात्मानमजं ब्रूते तदात्मना ब्रह्मात्मना तिष्ठतः अस्य विदुषः
 प्रारब्धकल्पना कुतः न कुतोपीत्यर्थः ॥ ५३ ॥ देहाध्यासनिवृत्तौ
 प्रारब्धभानमपि निवर्तत इत्याह प्रारब्धमिति — यदा देहात्मना
 देहाध्याससहिता शरीरे स्थितिर्भवति तदा प्रारब्धं सिद्ध्यति विदु-
 षस्तु देहे आत्मभावो हं बुद्धिर्नेष्टा नाभिमता अतः प्रारब्धं प्रारब्धम-
 स्तीति बुद्धिस्त्यज्यतामिति ॥ ५४ ॥ तर्हि शरीरस्य प्रारब्धजनित-
 त्वात् तत्प्रारब्धं शरीरस्यैवास्तु इति नाशं कनीयम् आत्माभिमान-
 रहितस्य शरीरस्य जडत्वात्तद्गोणानुपपत्तिरित्याह शरीरस्योत —
 शरीरस्यापि प्रारब्धकल्पना हि यस्माद्भ्रांतिरेव अध्यस्तस्य शरी-
 रस्य सद्भावः कुतः न कुतोपीत्यर्थः असत्यस्य जनिः प्रारब्धजन्यत्व-
 मेव कुतः न कुतोपीति प्रारब्धकर्मफलं सुखदुःखादिकं तस्य न भव-
 तीत्यर्थः ॥ ५५ ॥ अजातस्य देहस्य नाशः कुतः न कुतोपि अतोऽ-
 सतस्तस्य देहस्य प्रारब्धं कुतो भवेन्न कुतोपीत्यर्थः ॥ ५६ ॥

तिष्ठत्ययं कथं देह इति शंकावतो जडान् ॥
 समाधातुं बाह्यदृष्ट्या प्रारब्धं वदति श्रुतिः ॥ नतु
 देहादिसत्यत्वबोधनाय विपश्चिताम् ॥ ५७ ॥
 परिपूर्णमनाद्यंतमप्रमेयमविक्रियम् ॥

एवं विद्वद्दृष्ट्या देहप्रारब्धाद्यभावेपि लोकदृष्ट्या तत्सत्त्वमाह ज्ञाने-
 नेति-पूर्वपक्षी पृच्छति ज्ञानेन अज्ञानकार्यस्य देहादेः समूलस्य अ-
 ज्ञानसाहितस्य यदि लयो विनाशः स्यात् तदायं देहः कथं तिष्ठ-
 ति इति शंकावतो जडान् समाधातुं संशयरहितचित्तान् कर्तुं बाह्य
 दृष्ट्या लोकदृष्ट्या श्रुतिः प्रारब्धं वदति तस्य तावदेव चिरमिति
 नतु विपश्चितां विदुषां देहादिसत्यत्वबोधनाय श्रुतिः प्रारब्धं
 वदति ॥ ५७ ॥ तर्हि विदुषां बोधनाय श्रुतिः कथं वदतीति
 पृष्ट आह सप्तभिः परिपूर्णमिति—एकमेवाद्वितीयं ब्रह्मेति श्रुतौ
 ब्रह्म एकमद्वयमेवेति पर्यायशब्दैः सजातीयं विजातीयं स्वगतं
 च भेदत्रयं निषिध्यते सजातीयस्तु यथा वृक्षांतराद्वृक्षस्य भेदः
 विजातीयो यथा पाषाणादिभ्यो वृक्षस्य भेदः स्वगतस्तु भेदो
 यथा वृक्षस्य पत्रपुष्पफलादिभिरिति एवमात्मनः सर्वथा भेद-
 निषेधे तथा मनसवेदमाप्तव्यम् नेहनानास्तिकिंचनेति श्रुत्या च
 इदं ब्रह्म आचार्यागमसंस्कृतेन मनसा एकरसमाप्तव्यं आत्मैवा-
 स्तिनान्यदस्तीति इह अस्मिन् आत्मनि आप्ते ज्ञाते नानाप्रत्यु-
 पस्थापिकाया अविद्याया निवृत्तत्वात् इह ब्रह्मणि नानाकिंचन
 अणुमात्रमपि नास्ति ज्ञातायां रज्जौ सर्पइव इति कठश्रुत्याच

एकमेवाद्वयं ब्रह्म नेहनानास्ति किञ्चन ॥ ५८ ॥
 सद्घनं चिद्घनं नित्यमानन्दघनमक्रियम् ॥
 एकमेवाद्वयं ब्रह्म नेहनानास्ति किञ्चन ॥ ५९ ॥
 प्रत्यगेकरसं पूर्णमनन्तं सर्वतोमुखम् ॥ एकमे-
 वाद्वयं ब्रह्म नेहनानास्ति किञ्चन ॥ ६० ॥
 अहेयमनुपादेयमनादेयमनाश्रयम् ॥ एकमेवाद्वयं
 ब्रह्म नेहनानास्ति किञ्चन ॥ ६१ ॥ निर्गुणं निष्कलं
 सूक्ष्मं निर्विकल्पं निरञ्जनम् ॥

भेदनिषेधे देहप्रारब्धादिभ्रमानिवृत्तौ परिपूर्णादिरूपब्रह्मस्वरूपेणै-
 वावस्थीयते विदुषा तस्य देहसंबन्धगंधोपि नास्ति कुतः प्रारब्ध-
 संबन्ध इति भावः परिपूर्णं श्रुत्युक्तत्रिविधपरिच्छेदशून्यं अनाद्यंतं
 कालकृतपरिच्छेदशून्यं अप्रमेयमिति ज्ञानकृतपरिच्छेदशून्यं
 अविक्रियं परिणामरहितमित्यर्थः ॥ ५८ ॥ ईदृशान्येवविशेष-
 णांतराण्याह सद्घनमिति - सद्घनं सर्वतः सद्रूपं चिद्घनं
 सर्वतश्चिद्रूपं नित्यं सनातनं आनन्दरूपं अक्रियं क्रियारहितं
 एकमेवाद्वयमित्यादि श्रुतिव्याख्यानं पूर्ववत् ॥ ५९ ॥ पुनश्च
 प्रत्यक्सर्वव्यापि एकरसं एकाकारं पूर्णं व्यापकं अनन्तमन्त-
 रहितं सर्वतोमुखं सर्वद्रष्टृ एकमेवेति ॥ ६० ॥ अहेयं अनुपा-
 देयं अनादेयं आत्मस्वरूपत्वाद्धेयोपादेयभावरहितं अनाश्रयं
 सर्वाश्रयत्वादाश्रयापेक्षारहितं एकमेवेति पूर्ववत् ॥ ६१ ॥
 निर्गुणं गुणरहितं निष्कलं वृद्धिह्रासशून्यं सूक्ष्मं बालाग्रलक्षभा-

एकमेवाद्वयं ब्रह्म नेहनानास्ति किञ्चन ॥ ६२ ॥
 अनिरूप्यस्वरूपं यन्मनोवाचामगोचरम् ॥ एक-
 मेवाद्वयं ब्रह्म नेहनानास्ति किञ्चन ॥ ६३ ॥
 सत्समृद्धं स्वतःसिद्धं शुद्धं बुद्धमनीदृशम् ॥ एक-
 मेवाद्वयं ब्रह्म नेहनानास्ति किञ्चन ॥ ६४ ॥
 निरस्तरागाविनिरस्तभोगा शान्ताः सुदांता
 यतयो महान्तः ॥ विज्ञाय तत्त्वं परमेतदन्ते प्राप्ताः
 परां निर्वृतिमात्मयोगात् ॥ ६५ ॥

गप्रवेशक्षमं निर्विकल्पं विकल्पः संशयस्तद्रहितं निरञ्जनं अवि-
 द्यासंबन्धरहितं एकमित्यादिपूर्ववत् ॥ ६२ ॥ पुनश्च यत् अनि-
 रूप्यस्वरूपं यत् मनोवाचामगोचरं सर्वेन्द्रियाविषयं एकमित्या-
 दि पूर्ववत् ॥ ६३ ॥ सत् सद्रूपं समृद्धंसकलैश्वर्ययुतं सर्वरूप-
 त्वात् स्वतःसिद्धं शुद्धं निर्मलं बुद्धं सर्वदाज्ञातज्ञेयं साक्षिरूप-
 त्वात् अनीदृशं उपमानरहितं एकमित्यादिपूर्ववत् ॥ ६४ ॥
 इत्थं वैराग्यबोधवन्तआत्मयोगाद्ब्रह्मः परमानन्दप्राप्ताइत्याह
 निरस्तरागाइति—निरस्तास्त्यक्ता रागायैस्ते निरस्तरागा वैरा-
 ग्यवन्तः अतएव निरस्तभोगास्त्यक्तभोगाः शान्ता वशीकृत-
 मनसः सुदान्ता विशेषतोवशीकृतेन्द्रियाः यतयः कृतसंन्यासाः
 महान्त उदारचित्ताः अतःपूजार्हाः संतः परंतत्त्वं विज्ञाय बोधं
 संपाद्येत्यर्थः एतदन्ते बोधवैराग्यसंपत्त्यनंतरमात्मयोगात् निर्वि-
 कल्पकसमाधिं कृत्वा परानिर्वृतिं परमानन्दरूपं स्वरूपं प्राप्ता

भवानपीदं परतत्त्वमात्मनः स्वरूपमानन्दघनं
 विचार्य ॥ विधूय मोहं स्वमनःप्रकल्पितं मुक्तः
 कृतार्थो भवतु प्रबुद्धः ॥ ६६ ॥ समाधिना साधु-
 विनिश्चलात्मना पश्यात्मतत्त्वं स्फुटबोधचक्षुषा ॥
 निःसंशयं सम्यगवेक्षितश्चेच्छ्रुतः पदार्थो न पुन-
 र्विकल्पते ॥ ६७ ॥ स्वस्याविद्याबंधसंबंधमोक्षात्स-
 त्यज्ञानानन्दरूपात्मलब्धौ ॥

जीवन्मुक्ता बभूवुरित्यर्थः ॥ ६५ ॥ त्वमप्येवमात्मनिष्ठो भवेत्याह
 भवानपीति—भवान् अपि त्वमपि आनन्दघनं आत्मनः स्वरूपं परं तत्त्वं विचार्य निस्संशयतया विज्ञाय स्वमनःप्रकल्पितं मोहमज्ञानं विधूय दूरीकृत्य प्रबुद्धः ज्ञातात्मयाथात्म्यः मुक्तः जीवन्मुक्तः सन्कृतार्थो भवतु भूयादित्यर्थः ॥ ६६ ॥ किमहंकुर्यामित्युक्तो गुरुराह समाधिनेति—समाधिना निर्विकल्पक-समाधिना साधु सम्यक्तया विनिश्चलो य आत्मा बुद्धिस्तेनात्मना निश्चलबुद्ध्या स्फुटबोधचक्षुषा स्फुटं बोधचक्षुःप्रकटितं बोधचक्षुः ज्ञानदृष्टिर्यस्यैतादृशेनात्मना बुद्ध्या आत्मतत्त्वं पश्य साक्षात्कुर्वित्यर्थः तत्फलमाह गुरुतः श्रुतः पदार्थः निःसंशयं संशयराहित्येन सम्यगवेक्षितो निदिध्यासनसमाधिभ्यामनुभूतश्चेत्पुनर्न विकल्पते संदिग्धो न भवतीत्यर्थः ॥ ६७ ॥ अविद्या-निवृत्तावात्मानन्दलाभे प्रमाणमाह स्वस्येति—स्वस्य मुमुक्षोरविद्याकृतबंधस्य संबंधमोक्षात् संबंधनिवृत्तेः सत्यज्ञानानन्दरूपा-

शास्त्रं युक्तिर्देशिकोक्तिः प्रमाणं चांतःसिद्धास्वानुभूतिः प्रमाणम् ॥ ६८ ॥ बंधो मोक्षश्च तृप्तिश्च चित्तारोग्यक्षुधादयः ॥ स्वेनैव वेद्या यज्ज्ञानं परेषामनुमानिकम् ॥ ६९ ॥ तटस्थिता बोधयंति गुरवः श्रुतयो यथा ॥

तलब्धावेतद्वक्ष्यमाणं प्रमाणं एतत्किम् शास्त्रं ब्रह्मवित्ब्रह्मैव भवति मिद्यतेहृदयग्रन्थिः, तरतिशोकमात्मवित्, आनन्दं ब्रह्मणो विद्वान् न विभेति कुतश्चनेत्यादि युक्तिश्च आत्मापरानन्दरूपः परप्रेमास्पदत्वात् व्यतिरेके घटवत् देशिकोक्तिः गुरुवाक्यं तथांतःसिद्धा शुद्धांतःकरणे विद्वत्समाधिसिद्धानुभूतिः सुषुप्त्यादौ स्वात्मानंदानुभवश्च प्रमाणमिति ॥ ६८ ॥ आत्मानंदस्य स्वानुभवप्रसिद्धत्वे स्वानुभवप्रसिद्धिं दर्शयति बंधइति— यदा चित्तं त्यक्तविषयवासनं शांतं निस्संकल्पं निजानंदे समाहितं भवति तदामोक्षः स्वेनैव वेद्यः यदा चैकान्ते स्थित्वापि संकल्पादिकं न त्यजति चित्तं च न समाहितं भवति मोहं वानुगच्छति तदा बंधोपि स्वेनैव वेद्यः एवं तृप्तिः भोजनानाभिलाषः मनसि चिन्ता च तथा आरोग्यं निरोगता तथा क्षुधा एते स्वेनैव सम्यक्वेद्या यत एषां ज्ञानं अन्येषामनुमानिकं भवति लक्षणैरेव ज्ञायते स्वस्य तु अनुभवसिद्धमिति ॥ ६९ ॥ अन्यदप्याह तटस्थिताइति—यथा यथावत् श्रुतयस्तटस्थाः शास्त्रलिखिता एवाधिकारिणं बोधयंति तथा गुरवोपि समीपस्था एव यथावद्-

प्रज्ञयैव तरेद्विद्वानीश्वरानुगृहीतया ॥ ७० ॥ स्वा-
 नुभूत्यास्वयं ज्ञात्वा स्वमात्मानमखण्डितम् ॥
 संसिद्धः सन्मुखं तिष्ठेन्निर्विकल्पात्मनात्मनि ॥ ७१ ॥
 वेदान्त सिद्धांतनिरुक्तिरेषा ब्रह्मैव जीवः सकलं
 जगच्च ॥ अखण्डरूपस्थितिरेव मोक्षो ब्रह्माद्वितीये
 श्रुतयः प्रमाणम् ॥ ७२ ॥ इति गुरुवचनाच्छ-
 तिप्रमाणात्परमवगम्य सत्तत्त्वमात्मयुक्त्या ॥

बोधयंति नतु हस्तादिना किंचिदुपकारं कुर्वति तथापि ईश्वरा-
 नुगृहीतया प्रज्ञयैव आत्मविषयिण्या बुद्धैव गुरुशास्त्रोपदेशेन
 विद्वान् आत्मज्ञः सन् संसारं तरेत् नात्मप्रयत्नं विना बोधः
 सिद्ध्यतीत्यर्थः ॥ ७० ॥ यत आत्मप्रयत्न एव मुख्यः अतः
 स्वानुभूत्या गुरूपदेशजस्वानुभावेनाखण्डितं परिपूर्णघनं स्वमा-
 त्मानं स्वयमेव ज्ञात्वा संसिद्धः प्राप्तात्मानुभवः सन्मुखं यथा
 स्यात् आत्मनि विषये निर्विकल्पात्मना निर्विकल्पस्वरूपेण
 तिष्ठेत् समाधिनिष्ठो भूयादित्यर्थः ॥ ७१ ॥ इदानीं गुरुः सक-
 लवेदान्तसिद्धांतमेकश्लोकेनाह वेदान्तेति — वेदान्तसिद्धा-
 न्तानां निरुक्तिः संक्षेपेणोपदेशः । एषा एषैव जीवो ब्रह्मैव
 जगच्च ब्रह्मैव नततः पृथक् अतोऽद्वितीये ब्रह्माणि अखण्डरूपेण
 स्थितिः चेतसः समाधिरेव मोक्षः अस्मिन्नर्थे श्रुतयः प्रमाणमिति
 ॥ ७२ ॥ ततः समाहितोऽभूदित्याह इतीति — इति एवमुक्तात्
 श्रुतिप्रमाणयुक्ताद्गुरुवचनात् परं सत्तत्त्वं आत्मयुक्त्या अवगम्य

प्रशमितकरणः समाहितात्मा कचिदचलाकृ-
तिरात्मनिष्ठितोभूत् ॥ ७३ ॥ इति सप्तमोऽध्यायः ।
कंचित्कालं समाधाय परे ब्रह्मणि मानसम् ॥ उत्थाय
परमानंदादिदं वचनमब्रवीत् ॥ ७४ ॥ बुद्धिर्विनष्टाग-
लिता प्रवृत्तिर्ब्रह्मात्मनो रेकतयाधिगत्या ॥ इदं न जा-
नेऽप्यनिदं न जाने किं वा कियद्वासुखमस्त्यपारम् ७५
स्वस्वरूपं ज्ञात्वा शिष्यः प्रशमितकरणः उपरतचित्तोऽद्विष्यः निर्वि-
कल्पकसमाधियुक्तः कचिदेकांतदेशे अचलमूर्तिरात्मनिष्ठितोभू-
त्समाधिं चकरोत्यर्थः ॥ ७३ ॥ ब्रह्माकारतया स्थितः प्रतिलवं
निर्मुक्तबाह्यार्थधीः स्वप्नालोकितदृश्यवज्जगादिदं पश्यन् यदा
व्युत्थितः ॥ स्वात्मानंदरसं पिबाऽनिशमहोजीवन्विमुक्तो
भवेत्युक्तं सद्गुरुणा विवेककमणावध्यायके सप्तमे ॥ ७ ॥
इति श्रीजगाधरीनगरस्थसारस्वतवंशावतंस श्रीमन्मिश्रहरि-
धन पुरोहितात्मजवेदान्तनिष्ठपण्डितहरिनामदत्तविरचितायां वि-
वेकचूडामणिटीकायां सुबोधिण्यां रूढसत्त्वचमत्काररूपजी-
वन्मुक्त्यपरपर्यायासंसक्तिनामपञ्चमभूमिकानिरूपणोनाम स-
प्तमोऽध्यायः ॥ ७ ॥ ततः समाध्यनंतरं किमकरोदित्यत-
आह कंचिदिति - सशिष्यः कंचित्कालं परे ब्रह्मणि
मानसं समाधाय निर्विकल्पकसमाधिं कृत्वा ततः समाधे-
रुत्थाय गुरुसमीपं गत्वा परमानन्दाद्गुरुं प्रति इदं
वचनमब्रवीत् ॥ ७४ ॥ हेगुरो ब्रह्मात्मनो रेकतयाधिगत्या
समाधावेकात्म्यज्ञानेन मे बुद्धिर्विनष्टा अध्यवसायादिधर्मोन्तःक-

वाचावक्तुमशक्यमेवमनसा मंतुं न वाशक्यते
 स्वानन्दामृतपूरपूरितपरब्रह्मांबुधेर्वैभवम् ॥ अं-
 मोराशिविशिर्णवार्षिकशिलाभावं भजन्मे मनो
 यस्यांशांशलवेविलीनमधुनानन्दात्मना निर्वृतम्
 ॥७६॥ क्वगतं केन वा नीतं कुत्रलीनमिदंजगत् ॥
 अधुनैवमयादृष्टं नास्तिकिमहदद्भुतम् ॥ ७७ ॥

४८४

४८५

णस्य विनष्टः ताद्विषयाभावात् तत्प्रवृत्तिः अंतर्बाह्यविषयप्र-
 वृत्तिर्गलिता नष्टा अत्रात्मनिष्ठायामपारं यत्सुखमस्ति तत्किंवा
 किमात्मकं कियद्वा प्रमाणतइति नजाने तथा इदंयदपरोक्षं
 वस्तु तन्न जाने यच्चानिदं परोक्षं वस्तु तदपि न जाने द्वितीय-
 स्फूर्त्यभावादित्यर्थः ॥ ७५ ॥ आत्मसुखस्याकथनीयतामाह
 वाचेति—इदं स्वानंदामृतपूरपूरितपरब्रह्मांबुधेर्वैभवं वाचावक्तु-
 मशक्यमेव तथा मनसापि मंतुं ज्ञातुं नशक्यते कथं त्वया
 ज्ञातमित्यतआह अंभइति मेमनः अंभाराशिर्नदीजलप्रवाहः
 समुद्रोवा तस्मिन् विशीर्णा मग्ना या वार्षिकशिलावर्षर्जुभवा
 शिला तद्भावो मग्नता तं शिलाभावं सर्वतोमग्नत्वं भजन्
 निश्चलत्वं निर्विकारत्वं प्राप्नुवन् यस्यपरब्रह्मांबुधेरंशाशलवे
 विलीनंसदधुनाइदानीमानंदात्मना आनंदरूपेण निर्वृतंतृप्तव-
 र्तते ॥ ७६ ॥ जगत्प्रतीतिरपिमेनास्तीत्याह केति—इदं जगत्
 क्वगतं केनवाकुत्रनीतं कुत्रवालीनं अधुनासमाधितः पूर्वम-
 यादृष्टं इदानींसमाध्युत्तरकालेनास्तीति किमहदद्भुतं महदाश्चर्यं

किं हेयं किमुपादेयं किमन्यत्किं विलक्षणम् ॥ अखं-
 डानन्दपीयूषपूर्णे ब्रह्ममहार्णवे ॥ ७८ ॥ न किंचि-
 दत्र पश्यामि न शृणोमि न वेद्म्यहम् ॥ स्वात्म-
 नैव सदानन्दरूपेणास्मि विलक्षणः ॥ ७९ ॥
 नमोनमस्ते गुरुवे महात्मने विमुक्तसंगाय सद्गुत्त-
 माय ॥ नित्याद्वयानन्दरसस्वरूपिणे भूम्ने सदा-
 पारदयाम्बुधाम्ने ॥ ८० ॥

किमिति न जाने अहो बोधवैभवमित्यर्थः ॥ ७७ ॥ अन्यदाह
 किमिति — अखंडानन्दपीयूषेणामृतेन पूर्णे ब्रह्ममहार्णवे ब्रह्मसमु-
 द्रेस्मिन् हेयमुपादेयं इष्टानिष्टं वस्तुजातं किं कुत्र गतमिति तथा
 अन्यत् भिन्नं आत्मविलक्षणं वा किं न किमपि ऐकात्म्यप्रती-
 तेरित्यर्थः ॥ ७८ ॥ पुनराह न किंचिदिति — विलक्षणः विग-
 तसर्वलिङ्गः सकलभेदशून्यः सदानन्दरूपेण स्वात्मनैवाहमस्मि
 दृश्यश्रोतव्यादेरभावात् अत्रात्मन्येकरूपे किं पश्यामि किं शृ-
 णोमि किमहं वेद्मीति न किमपीत्यर्थः ॥ ७९ ॥ एवमात्म-
 लाभतृप्त आत्मज्ञानप्रदात्रे गुरुवे नमस्करोतीत्याह नम इति —
 हे भगवन् ते तुभ्यं सदा नमोनमः किं स्वरूपाय अपारदयाम्बुधाम्ने
 अंबूनि धीयन्ते अस्मिन् इति अम्बुधाम समुद्रः दयाया
 अम्बुधाम दयाम्बुधाम अपारं च तदयाम्बुधाम च अपारदया-
 म्बुधाम तस्मै पुनर्भूम्ने विभवे नित्याद्वयानन्दरसस्वरूपेण
 विमुक्तसंगाय सत्सु उत्तमाय महात्मने गुरुवे इत्यादि स्पष्टम् ८०

यत्कटाक्षशशिसांद्रचंद्रिकापातधूतभवतापजश्रमः ।
 प्राप्तवानहमखण्डवैभवानन्दमात्मपदमक्षयं क्षणात् ॥
 ॥८१॥ धन्योहं कृतकृत्योहं विमुक्तोहं भवग्रहात् ॥
 नित्यानन्दस्वरूपोहं पूर्णोहं त्वदनुग्रहात् ॥ ८२ ॥
 असंगोहमनङ्गोहमलिंगोहमभंगुरः ॥ प्रशान्तोह-
 मनंतोहममलोहं चिरंतनः ॥ ८३ ॥ अकर्ताहमभो-
 क्ताहमविकारोहमक्रियः ॥

गुरुणां प्रभावं दर्शयति यदिति - यस्य गुरोः कटाक्षो दृष्टिपातः
 स एव शशिसांद्रचंद्रिका तस्यापातेन निवारितो भवतापजः
 संसारतापोद्भवः श्रमो यस्य सोहं अखण्डवैभवानन्दं अक्षयमा-
 त्मपदं क्षणात्प्राप्तवानस्मि तस्मै इति ॥ ८१ ॥ इदानीं गुरुकृ-
 पापात्रमात्मानं स्तौति धन्यइति - अहंधन्योस्मि पुण्यवानस्मि
 तथाकृतकृत्योहं कृतं कृत्यं करणीयं येन न करणीयमवशिष्यते
 इत्यर्थः कृतकृत्यत्वे हेतुमाह यतोहं भवग्रहात्संसारनक्रात्विमुक्तः
 तदनुग्रहात् तस्य गुरोरनुग्रहात् कृपातः नित्यानन्दस्वरूपपूर्णो-
 हमिति ॥ ८२ ॥ पुनरात्मानन्दपूर्णः आत्मानं विशिनष्टि
 असंगोहमिति - पुनश्च गुरुकृपातोऽसंगोहं तथा अनंगो देहा-
 भिमानशून्योहं अलिंगोहं त्यक्तलिंगाभिमान इति अभंगुरः
 अविनाशीचेति तथा प्रशान्तः अंतरहितोहं अमलः अविद्या-
 मलरहितः चिरंतनः सनातन इत्यर्थः ॥ ८३ ॥ पुनराह अकर्तैति-
 अकर्ताहं अभोक्ताहं अविकारोहं अक्रियः क्रियारहितोहं शुद्धः

शुद्धबोधस्वरूपोहं केवलोहं सदाशिवः ॥ ८४ ॥

द्रष्टुः श्रोतुर्वक्तुः कर्तुर्भोक्तुर्विभिन्न एवाहम् ॥

नित्यनिरंतरनिष्क्रियनिःसीमासंगपूर्णबोधात्मा ॥

॥ ८५ ॥ नाहमिदं नाहमदोप्युभयोरवभासकं परं

शुद्धम् ॥ बाह्याभ्यंतरशून्यं पूर्णं ब्रह्माद्वितीयमेवाहम्

॥ ८६ ॥ निरुपममनादितत्त्वं त्वमहमिदमदद्वैति

कल्पनादूरम् ॥ नित्यानन्दैकरसं सत्यं ब्रह्माद्वितीय-

मेवाहम् ॥ ८७ ॥

साक्षिरूपं यज्ज्ञानं तत्स्वरूपोहं अहं केवलः सदाशिव
एवेति ॥ ८४ ॥ आत्मनः साक्षित्वं स्फुटयति द्रष्टुरिति - मम
साक्षिरूपत्वात् द्रष्टुश्चिदाभासभासितादहंकाराद् भिन्नोहं तथा
तस्मादेव श्रोतुर्वक्तुः कर्तुर्भोक्तुर्विभिन्न एवाहम् तथानित्यो निरं-
तरः निष्क्रियः क्रियारहितः निःसीमादेशपरिच्छेदरहितः
असंगः पूर्णबोधात्मा पूर्णबोधस्वरूपश्चाहमिति ॥ ८५ ॥ इदं
इदंताविषयं अतः परोक्षज्ञानविषयं च स्वर्गादिवदापिनाहं
तर्हि कीदृशं त्वत्स्वरूपं प्रत्यक्षपरोक्षरूपयोरेतल्लोकपरलोक-
योरवभासकं परं शुद्धं बाह्याभ्यंतरशून्यमद्वितीयं पूर्णब्रह्मेवा-
हमिति ॥ ८६ ॥ निरुपमं उपमारहितं अनादितत्त्वं उत्पत्ति-
रहितं त्वमहमादिकल्पनादूरं विगता यस्मात् तत् ता न
विद्यन्ते यस्मिन् तत्तदिति नित्यंचानन्दैकरसं च तत् एतादृशं
यत्सत्यमद्वितीयं ब्रह्म तदहमस्मीति ॥ ८७ ॥

नारायणोहं नरकांतकोहं पुरांतकोहं पुरुषोहमीशः॥
 अखंडबोधोहमशेषसाक्षी निरीश्वरोहं निरहंच
 निर्ममः ॥८८॥ सर्वेषु भूतेष्वहमेवसंस्थितो ज्ञाना-
 त्मनांतर्बहिराश्रयः सन् ॥ भोक्ता च भोग्यं स्वय-
 मेव सर्वं यद्यत्पृथग्दृष्टमिदं तयापुरा ॥ ८९॥
 मय्यखण्डसुखांभोधौ बहुधा विश्ववीचयः ॥ उत्प-
 द्यन्ते विलीयन्ते मायामारुतविभ्रमात् ॥९०॥

इदानीं ममाखंडैकरसब्रह्मतादात्म्यरूढत्वात् ब्रह्मणश्च सर्वरूप-
 त्वात्सर्वत्रात्मत्वमेव भाति न पदार्थान्तरमित्याह नारायणोह-
 मिति-नरकस्यासुरस्यांतको विनाशकोऽथवा नरकस्य यातनावि-
 शेषस्यांतको निवारको नारायणोहमिति तथा पुरांतकः पुराणां
 त्रयाणां अन्तको विनाशकः शंभुरप्यहं योवा ईशोन्तर्यामी
 पुरुषः सोप्यहं योवाखण्डबोधः परमात्माऽशेषसाक्षी सोहमिति
 निरीश्वरो न विद्यते ईश्वरो नियंता यस्य सोहं अहंताममतारहित-
 श्चाहमिति ॥ ८८ ॥ किंबहुना स्वरूपप्राप्तेः पुरायद्यादिदंतया
 पृथग्दृष्टं तत्सर्वमिदानीं मद्वपं भातीत्याह सर्वेष्विति—सर्वेषु
 भूतेषु ज्ञानात्मनासाक्षितयाहमेवसंस्थितः अंतर्बहिः सर्वाश्रय-
 श्चसन् अहमेवभोक्ता अहमेव भोग्यं स्वयमेवाहं सर्वं सर्वरूप-
 मिति ॥ ८९ ॥ मय्यखंडसुखांभोधौ अखंडसुखसमुद्रे मयि
 विश्ववीचयः जगद्रूपास्तरंगाः बहुधा अनेकप्रकारेण मायारूपस्य
 पवनस्य विभ्रमात् वेगात् उत्पद्यन्ते विलीयन्तेचेत्यर्थः ॥ ९० ॥

स्थूलादिभावा मयि कल्पिताभ्रमादारोपितानुस्फुरणेन लोकैः ॥ काले यथाकल्पकवत्सरायनत्वादयोनिष्कलनिर्विकल्पे ॥ ९१ ॥ आरोपितं नाश्रयदूषकं भवेत्कदापि मूढैरतिदोषदूषितैः ॥ नार्द्रीकरोत्यूषरभूमिभागं मरीचिकावारिमहाप्रवाहः ॥ ९२ ॥

स्थूलादिभावादेहेन्द्रियादयोऽतदधिष्ठानभूते मयि कल्पिताएव कथं यथा एकरूपे निष्कलनिर्विकल्पे हानिवृद्धिशून्ये सकलकल्पनारहिते काले अयं ब्राह्मकल्पः अयं संवत्सरः परिवत्सरश्च इमे अयने इयमृतुरित्याद्याभावाभ्रमादारोपितास्तथामयि स्थूलादिभावाः स्फुरणेन प्रतीत्या लोकैर्विवेकशून्यैरारोपिता न वास्तवा इत्यर्थः ॥ ९१ ॥ इदानीं मयेदं साक्षादनुभूतं किं तदित्यत आह आरोपितमिति - यदारोपितं भ्रमात्कल्पितं वस्तु तत्कदापि आश्रयदूषकं अधिष्ठानस्यान्यथात्वप्रतिपादकं न भवतिकृतः यतस्तदतिदोषदूषितैरधिष्ठानाज्ञानदोषदूषितैर्मूढैरारोपितं अत्रोपपत्तिमाह मरीचिकावारिमहाप्रवाहः ग्रीष्मकालेऽतितृषितमृगैः परिकल्पितः मरुभूमौ चद्रांशुप्रकाशितायां रात्रौ मध्याह्ने सूर्यांशुप्रकाशितायां वा मरीचिकायां मृगतृष्णायां मृगाणां तृष्णास्त्यस्यामिति मृगतृष्णा मरीचिकेति कोशात् जलवतीवावभासमाना मरुभूमिः तत्र प्रतीतो वारिप्रवाहः जलप्रवाहः स यथा यत्रोषरभूमिभागे कल्पितस्तमूषरभूमिभागं नार्द्रीकरोति जलेन युक्तं न करोति तथान्यदपि कल्पितं वस्तुस्वाश्रयदूषकं न भवतीत्यर्थः ॥ ९२ ॥

आकाशवल्लेपविदूरगोहमादित्यवद्भास्यविलक्षणो
हम् ॥ अहार्यवन्नित्यविनिश्चलोहमंभोधिवत्पार-
विवर्जितोहम् ॥ ९३ ॥ नमे देहेन संबंधो मेघेनेव
विहायसः ॥ अतः कुतोमे तद्धर्मा जाग्रत्स्वप्नसुषु-
प्तयः ॥ ९४ ॥ उपाधिरायाति स एव गच्छति
स एव कर्माणि करोति भुङ्क्ते ॥

स्वस्यासंगत्वे निदर्शनान्याह आकाशेति—अहमाकाशवत्
यथाकाशो मेघधूल्यादिभिर्वस्तुतो लिप्तो न भवति तथाहमप्य-
हमादिलेपात् संसर्गादूरगो रहित इति तथादित्यवत् यथादित्यः
स्वभास्येभ्यो घटादिभ्यो विलक्षणः तथाहमपि स्वप्रकाशेभ्यो
बुद्ध्यादिदेहांतेभ्यो विलक्षणः तथाऽहार्यवत् पर्वतवत् निश्चलोहं
तथांभोधिवत्पारवर्जितः यथांभोधेः समुद्रस्यपारः केनापि पुरु-
षेणेह लोकस्थेनावरतीरस्थेन न दृश्यते तथाहमपिपारवर्जितः
अंतरहित इत्यर्थः ॥ ९३ ॥ जाग्रदादिधर्मा अपि मे न संती-
त्याह नम इति—देहेन मे संबंधोनास्ति यथा मेघेना-
काशचारिणा विहायस आकाशस्य संबंधो नास्ति अतः
कारणात् तद्धर्मास्तस्य देहस्य धर्मा जाग्रात्स्वप्नसुषुप्तयो मे
कुतो न कुतोपीत्यर्थः ॥ ९४ ॥ जन्मादयो धर्मा अपि मे न
संति किंतूपाधेरेवेत्याह उपाधिरिति—लिंगशरीररूपोपाधिर्ज-
न्मनः पूर्वं शरीरमायाति प्राप्नोति जायत इव स एवोपाधिः
मरणकाले शरीरं त्यक्त्वा गच्छति देहांतरमितिशेषः स एवो-

सएव जीर्यन् म्रियते सदाहं कुलाद्रिवन्निश्चलएव
 संस्थितः ॥ ९५ ॥ न मे प्रवृत्तिर्न च मे निवृत्तिः
 सदैकरूपस्य निरंशकस्य ॥ एकात्मकोयो निविडो
 निरंतरो व्योमेव पूर्णः स कथं नु चेष्टते ॥ ९६ ॥
 पुण्यानि पापानि निरिन्द्रियस्य निश्चेतसो निर्वि-
 कृतेर्निराकृतेः ॥ कुतो ममाखण्डसुखानुभूतेर्ब्रूते
 ह्यनन्वागतमित्यपि श्रुतिः ॥ ९७ ॥

पाधिः शरीरस्य कर्माणि करोति सएव पूर्वार्जितकर्मफलं
 प्रारब्धानांफलं भुंक्ते सएव शरीरं जीर्यति जीर्यन्निवभूत्वा
 म्रियतेऽहं तु कुलाद्रिवत् वर्षादिषु पर्वतवत् निश्चलः स्थितइति
 ॥ ९५ ॥ समाधावनुभूतमात्मस्वरूपमाह नम इति— नमे कुत्रापि
 प्रवृत्तिर्नमे कुतोपि निवृत्तिः तत्रहेतुमाह सदाएकरूपस्य निरं-
 शकस्य प्रवर्तव्यनिवर्तव्याभावात् यः पदार्थएकात्मकः एकरसः
 निविडः सघनः निरंतरः अंतरशून्यव्योमइव आकाशवत् पूर्णः
 स कथं विचेष्टते न विचेष्टत इत्यर्थः ॥ ९६ ॥ स्वयंप्रकाशत्वेन
 शरीरेन्द्रियान्तःकरणाद्यपेक्षारहितं तद्धर्मा न स्पृशंतीत्याह पुण्या-
 नीति— देहेन्द्रियादिद्वारैव पुण्यपापोत्पत्तिर्भवति निरिन्द्रियस्य
 निश्चेतसोन्तःकरणरहितस्य निराकृतेः शरीररहितस्य निर्विकृतेः
 परिणामादिरहितस्य च मे पुण्यानि पापानि च न सन्ति यथा
 बृहदारण्यश्रुतिरपि ब्रूते यत्तत्र किञ्चित्पश्यत्यनन्वागतस्तेन
 भवत्यसङ्गो ह्ययं पुरुष इति ॥ ९७ ॥

छाययास्पृष्टमुष्णंवाशीतंवासुष्टु दुष्टुवा ॥ न
 स्पृशत्येव यत्किञ्चित्पुरुषं तद्विलक्षणम् ॥ ९८ ॥
 न साक्षिणं साक्ष्यधर्माः संस्पृशन्ति विलक्षणम् ॥
 अविकारमुदासीनं गृहधर्माः प्रदीपवत् ॥ ९९ ॥
 रवेर्यथा कर्मणि साक्षिभावो वह्नेर्यथा दाहनिया-
 मकत्वम् ॥ रज्जोर्यथारोपितवस्तुसंगस्तथैव कूट-
 स्थचिदात्मनो मे ॥ १०० ॥ कर्तापि वा कारयितापि
 नाहं भोक्तापि वा भोजयितापि नाहम् ॥

चिदाभासस्य छायातुल्यत्वान्मद्वास्तवरूपस्यासङ्गत्वाद्वाह्यान्त-
 विषयसंबन्धो मम न संभवतीत्याह छायेति—पुरुषस्य छायाया
 स्पृष्टमुष्णमग्न्यादिशीतं वा जलादि सुष्टु गंगाजलं दुष्टु
 विषयमलादिकं वा छायाविलक्षणं पुरुषं यत्किञ्चिदपि न
 स्पृशतीति ॥ ९८ ॥ पुनरप्याहनेति—अविकारमुदासीन
 विलक्षणं साक्षिणं द्रष्टारं साक्ष्यधर्मा दृश्यधर्मानस्पृशन्ति यथा
 गृहधर्मा गृहप्रकाशकं दीपं न स्पृशन्ति तद्वदिति ॥ ९९ ॥
 आत्मनोऽसंगत्वे अन्यान्यपि निदर्शनान्याह रवेरिति—
 रविप्रकाशेक्रियमाणे कर्मणि यथा रवेः साक्षिभावो न
 कर्मसंबन्धः तथा वह्नेर्यथा दाहनियामकत्वं काष्ठादीनां
 दाहशक्तिप्रदत्वं न विकृतिः । सर्पभ्रमाधिष्ठानभूताया रज्जोर्यथा
 नारोपितसर्पसंगस्तथा कूटस्थचिदात्मनो मे नानात्मवस्तुसंबन्ध
 इति ॥ १०० ॥ असंगत्वमाह कर्तेति—कर्ता कारयिता वा

द्रष्टापिवा दर्शयितापि नाहं सोहं स्वयंज्योतिरनी-
 दृगात्मा ॥ ५०१ ॥ चलत्युपाधौ प्रतिबिम्बलौ-
 ल्यमौपाधिकं मूढधियो नयन्ति ॥ स्वबिम्बभूतं
 रविवद्विनिष्क्रियं कर्तास्मि भोक्तास्मि हतोस्मि
 हेति ॥ २ ॥ जले वापि स्थले वापि लुठत्वेऽपि जडा-
 त्मकः ॥ नाहं विलिप्ये तद्धर्मैर्घटधर्मैर्नभो यथा ॥
 ॥ ३ ॥ कर्तृत्वभोक्तृत्वखलत्वमत्तता जडत्वबद्ध-
 त्वविमुक्ततादयः ॥ बुद्धेर्विकल्पा न तु संतिवस्तुतः
 स्वस्मिन्परे ब्रह्मणि केवलेऽद्वये ॥ ४ ॥ ५०२

तथा भोक्ता भोजयिता वा तथा द्रष्टा दर्शयिता वा नाहमस्मि
 अनीदृक् एतद्विलक्षणः स्वयंज्योतिः स्वयंप्रकाशोऽसंग एवा-
 हमस्मीत्यर्थः ॥ ५०१ ॥ अत्र दृष्टान्तमाह चलतीति—यथा
 जलाद्युपाधौ चलति सति रविप्रतिबिम्बचांचल्यं मूढधियो बिम्ब-
 भूतं रविं नयन्ति प्रापयन्ति रविश्चलतीति एवं बुद्ध्युपाधि-
 कृतचिदाभासचांचल्यं निष्क्रियं शुद्धमात्मानं नयन्ति प्रापयन्ति
 कर्तास्मि भोक्तास्मि हतोस्मि हेत्यनात्मज्ञादिति ॥ २ ॥ दार्ष्टा-
 न्तमाह एषदेहोजडात्मको जलेवापि स्थलेवा लुठतु अहंतद्धर्मै-
 र्निलिप्ये न संबंधं प्राप्नोमि यथाकाशस्थघटधर्मैर्घटाकाशधर्मैर्गं-
 धाद्यैर्नभः आकाशोऽसंगो न लिप्यते तद्वदित्यर्थः ॥ ३ ॥
 ब्रह्मणः सर्वत्रविकल्परहितत्वमाह कर्तृत्वेति—स्वस्मिन्स्वात्म-
 स्वरूपे अद्वये केवले परे ब्रह्मणि इमे बुद्धेर्विकल्पास्तु न संति

सन्तु विकाराः प्रकृतेर्दशधा शतधा सहस्रधा
 वापि ॥ किमेऽसङ्गचितस्तैर्न घनः क्वचिदम्बरं
 स्पृशति ॥ ५ ॥ अव्यक्तादिस्थूलपर्यन्तमेतद्विश्वं
 यत्राभासमात्रं प्रतीतम् ॥ व्योमप्रख्यं सूक्ष्ममा-
 द्यन्तहीनं ब्रह्माद्वैतं यत्तदेवाहमस्मि ॥ ६ ॥ सर्वा-
 धारं सर्ववस्तुप्रकाशं सर्वाकारं सर्वगं सर्वशून्यम् ॥
 नित्यं शुद्धं निश्चलं निर्विकल्पं ब्रह्माद्वैतं यत्तदे-
 वाहमस्मि ॥ ७ ॥

के ते विकल्पा इम इत्याह कर्तृत्वं भोक्तृत्वं खलत्वं दुष्टत्वं तथा
 मत्तता असावधानता जडत्वं बद्धत्वं मुक्ततेत्यादय इति ॥४॥
 तेषामुपेक्षामाह इमे प्रकृतेर्विकाराः दशधा दशप्रकाराः
 शतधा सहस्रधावापि संतु असंग चितः असंगरूपस्य चिद्रूपस्य
 मे तैर्विकारैः किंदूषणं स्यान्न किमपीत्यर्थः अत्र दृष्टान्तः
 घनो मेघः क्वचिदपि अम्बरमाकाशं न स्पृशति मलिनं न
 करोतीत्यर्थः ॥ ५ ॥ ब्रह्मस्वरूपमाह अव्यक्तेति—व्योमप्रख्यं
 आकाशतुल्यं सूक्ष्ममाद्यन्तहीनं यदद्वैतं ब्रह्म तदेवाहमस्मि
 किंरूपं तदित्यत आह अव्यक्तादिस्थूलपर्यन्तं विश्वं यत्र ब्रह्मणि
 आभासमात्रं प्रतीतं न सत्यमित्यर्थः ॥६॥ पुनरपि ब्रह्मविशेष-
 णान्याह सर्वाधारं सर्ववस्तुप्रकाशं सर्वाकारं उपाधिभेदेन सर्वाकारं
 सर्वगं परिपूर्णं सर्वशून्यं स्वरूपतः सर्वविकृतिशून्यं नित्यं शुद्धं
 निश्चलं निर्विकल्पं एतादृगद्वैतं यद्ब्रह्मतदहमस्मीति ॥ ७ ॥

यत्प्रत्यस्ताशेषमायाविषेशं प्रत्यग्रूपं प्रत्ययाग-
म्यमानम् ॥ सत्यज्ञानानन्तमानन्दरूपं ब्रह्माद्वैतं
यत्तदेवाहमस्मि ॥ ८ ॥ निष्क्रियोस्म्यविकारोस्मि
निष्कलोस्मि निराकृतिः ॥ निर्विकल्पोस्मि
नित्योस्मि निरालम्बोस्मि निर्द्वयः ॥ ९ ॥ सर्वा-
त्मकोहं सर्वोहं सर्वातीतोहमद्वयः ॥ केवलाखण्डबो-
धोहमानन्दोहं निरन्तरम् ॥ १० ॥ स्वाराज्यसाम्रा-
ज्यविभूतिरेषा भवत्कृपाश्रीमहिमप्रसादात् ॥

पुनरप्याह यदिति—यद्ब्रह्मप्रत्यस्ता दूरीभूता मायाया
विशेषा विकारा यस्मात् तत् प्रत्यग्रूपं सर्वगतं प्रत्ययेन बुद्धि-
वृत्त्या अगम्यमानमविषयीकृतं सत्यं सद्रूपं ज्ञानं चैतन्यरूपम-
नन्तं देशकालवस्तुकृतपरिच्छेदशून्यमानन्दरूपं निरतिशया
नन्दरूपमेतादृगद्वैतं यद्ब्रह्म तदहमस्मीति ॥ ८ ॥ निष्क्रि-
योस्मि क्रियारहितोस्मि अविकारोस्मि निष्कलोस्मि हानिवृ-
द्धिरहितोहं निराकृतिः मूर्तिरहितोहं निर्विकल्पोस्मि संशय-
हीनोहं नित्योस्मि निरालम्बः आश्रयापेक्षारहितः निर्द्वय
एकएवाहमिति ॥ ९ ॥ पुनरप्याह सर्वात्मकोहं सर्वोहं
द्वितीयप्रतीतिरहितोहं सर्वातीतोहं अद्वयः एकोहं केवलाखण्ड-
बोधोहं एकरसपरिपूर्णबोधोहं आनन्दोहं निरन्तरमिति ॥ १० ॥
स्वे स्वरूपेराजते स्वराद् आत्मज्ञः स्वराजोभावः स्वाराज्यं
साम्राज्यं च स्वतन्त्रराज्यं स्वाराज्यमेव साम्राज्यं स्वाराज्यसा-

प्राप्ता मया श्रीगुरवे महात्मने नमो नमस्तेस्तु
 पुनर्नमोस्तु ॥ ११ ॥ महास्वप्ने मायाकृतजनि-
 जरामृत्युगहने भ्रमंतं क्लिश्यंतं बहुलतरतापैरनु-
 दिनम् ॥ अहंकारव्याघ्रव्यथितमिममत्यन्तकृपया
 प्रबोध्य प्रस्वापात्परमवितवान् मामसि गुरो ५११
 ॥ १२ ॥ नमस्तस्मै सदैकस्मै कस्मैचिन्महसे नमः ॥
 यदेतद्विश्वरूपेण राजते गुरु राज ते ॥ १३ ॥ ५१२
 समाप्तोयमष्टमोऽध्यायः ८ इति नतमवलोक्य
 शिष्यवर्यं समधिगतात्मसुखं प्रबुद्धतत्त्वम् ॥

प्राज्यं स्वाराज्यसाम्राज्यमेव विभूतिरैश्वर्यं स्वाराज्यसाम्राज्य-
 विभूतिः एषा प्रत्यक्षसिद्धा भवत्कृपा भवदनुग्रहएव श्रीमहिम-
 प्रसादात् श्रीमतां महिमा श्रीमहिमा भवदीयप्रभावः सामर्थ्यं
 तत्प्रसादान्मया प्राप्ता एषा विभूतिः एतादृशमहिमवते महात्मने
 श्रीगुरवे ते नमोस्तु पुनर्नमोस्त्विति ॥ ११ ॥ गुरुकृतोपकारं
 दर्शयति महास्वप्नइति—हे गुरो भवान् मां मायाकृतजनि-
 जरामृत्युगहने महास्वप्ने भ्रमन्तं बहुलतरतापैरनुदिनं क्लिश्यंतं
 अहंकारव्याघ्रव्यथितं इमं प्रत्यक्षतया सन्मुखस्थितं अत्यंत
 कृपया प्रस्वापात् प्रबोध्य परमतिशयेनावितवानसि रक्षितवान-
 सि ॥ १२ ॥ तस्मै ते नमः कथंभूताय सदैकस्मै सदैकरूपाय
 हे गुरुराज तथा ते तव कस्मै चिन्निरूपितुमशक्याय महसे
 स्वरूपभूताय तेजसे नमः ॥ कीदृशे महसे यन्मह

प्रमुदितहृदयं सदेशिकेन्द्रः पुनरिदमाह वचः परं
महात्मा ॥ १४३ ॥ ब्रह्मप्रत्ययसंततिर्जगदतो ब्रह्मैव
सत्सर्वतः ॥ पश्याध्यात्मदृशा प्रशान्तमनसा
सर्वास्ववस्थास्वपि ॥ रूपादन्यदवेक्षितं किमभि-
तश्चक्षुष्मतां दृश्यते तद्वद्ब्रह्मविदः सतः किमपरं
बुद्धेर्विहारास्पदम् ॥ १५ ॥ ५१४

एतद्विश्वरूपेण राजते त्वमेवाखंडानन्दैकरसः परिपूर्ण-
र्णव इवाभासीत्यर्थः ॥ १३ ॥ स्वात्मानन्दसगिद्धिमिश्रितपरा-
त्माभोनिधेराततं माहात्म्यं मनसावगन्तुमथ नो वक्तुं गिरा
शक्यते ॥ लीनं तत्र न भाति विश्वमचले सिन्धौ तरंगा
यथेत्युक्तं सद्गुरुणा विवेककमणावध्यायके चाष्टमे ॥ इति
श्रीजगाधरीनगरस्थसारस्वतवंशावतंसश्रीमन्मिश्रहरिधनपुरो-
हितात्मजवेदान्तनिष्ठपण्डितहरिनामदत्तविरचितायां विवेकचू-
डामणिटीकायां सुबोधिण्यां जीवन्मुक्तिशोकापनोदप्राप्तिनि-
रूपणोनामाष्टमोऽध्यायः ॥ ८ ॥ ज्ञातज्ञेयं शिष्यंप्रति गुरुकृत्यमाह
इतीति—स देशिकेन्द्रः सद्गुरुर्महात्मा पुनरिदं परमुत्कृष्टं वच
आह कथंभूतः सशिष्यवर्यं शिष्योत्तमं प्रबुद्धतत्वं समधिग-
तात्मसुखं प्राप्तानंदं इति उक्तप्रकारेण नतं प्रणतमवलोक्य
प्रमुदितहृदयइति ॥ १४ ॥ वचनमेवाह ब्रह्मेति—विदुषः सर्वत्र
ब्रह्मप्रत्ययातिरिक्तप्रत्ययासंभवात्ब्रह्मप्रत्ययानां सन्ततिनैरंतर्य्येण
प्रतीतिर्जगदस्ति न ततो भिन्नमस्ति अतः सर्वतः सर्वदिक्षु
ब्रह्मैवसत् अस्तीत्यात्मदृशा सर्वत्रात्मबुद्ध्या सर्वास्ववस्था स्व-

कस्तां परानन्दरसानुभूतिमुत्सृज्य शून्येषु रमेत
 विद्वान् ॥ चन्द्रे महाल्हादिनि दीप्यमाने चित्रे-
 दुमालोकयितुं क इच्छेत् ॥ १६ ॥ असत्पदार्थानुभ-
 वेन किञ्चिन्नह्यस्ति तृप्तिर्न च दुःखहानिः ॥ तदद्वया-
 नन्दरसानुभूत्या तृप्तः सुखं तिष्ठ सदात्मनिष्ठया
 ॥ १७ ॥ स्वमेव सर्वथा पश्यन्मन्यमानः स्वमद्वयम् ॥

पि प्रशान्तमनसा त्वं पश्य नानाविशेषविशेषितरूपवत्पदार्थेष्वन-
 पोक्षितविशेषदर्शनाकाङ्क्षिणां चक्षुष्मतामभितः सर्वतोवेक्षितं
 चक्षुर्विषयवस्तुरूपादन्यत्किमस्ति न किमपीत्यर्थः चक्षुषो रूप-
 मात्रग्राहित्वाद्विशेषदृष्टेश्च मनोधर्मत्वात् तद्वद् ब्रह्मविदः सर्वत्र
 ब्रह्मदर्शनशीलस्य बुद्धेर्विहारास्पदं आत्मबुद्ध्या यद्यद्दृश्यते
 सतो ब्रह्मणोऽपरं किं न किमपीत्यर्थः ॥ १५ ॥ सत्यं दृष्ट्वा
 मिथ्याभूते प्रवृत्तिर्न संभवतीत्याह कस्तामिति—तां पूर्वोक्तां
 परानन्दरसानुभूतिं समुत्सृज्य को विद्वान् शून्येषु परमार्थशून्येषु
 पदार्थेषु रमेत तत्र दृष्टान्तमाह महाल्हादिनि आनन्ददायिनि
 चन्द्रे दीप्यमाने सति प्रकाशमाने सति चित्रेण चित्रलिखितेन्दुं
 क आलोकयितुमिच्छेत् न कोपीत्यर्थः ॥ १६ ॥ प्रयोजनाभावा-
 दप्यसत्प्रवृत्तिर्न कार्येत्याह असदिति—यतः कारणादसत्पदा-
 र्थानुभवेन किञ्चिदपि तृप्तिर्नह्यस्ति न च दुःखहानिरस्ति
 तत्तस्मादद्वयानन्दरसानुभूत्या तृप्तः सन् सदात्मनिष्ठया सुखं
 तिष्ठेति ॥ १७ ॥ कर्तव्यार्थमाह स्वमेवेति—सर्वथा सर्वप्रका-

स्वानन्दमनुभुञ्जानः कालं नय महामते ॥ १८ ॥
 अखण्डबोधात्मनि निर्विकल्पे विकल्पनं व्योम्नि
 पुरप्रकल्पनम् ॥ तद्वद्वयानन्दमयात्मना सदा शान्तिं
 परामेत्य भजस्व मौनम् ॥ १९ ॥ तूष्णीमवस्था
 परमोपशान्तिर्बुद्धेरसत्कल्पविकल्पहेतोः ॥ ब्रह्मा-
 त्मना ब्रह्मविदो महात्मनो यत्राद्वयानन्दसुखं
 निरन्तरम् ॥ २० ॥ ५१२

रेण स्वमेव स्वात्मानमेव पश्यन् तथा स्वमात्मानमद्वयं
 अद्वितीयं मन्यमानः स्वानन्दं स्वरूपभूतमानन्दं अनुभुञ्जानः
 अनुभवन् उदारबुद्धे त्वं कालं नय शेषायुः क्षपयेत्यर्थः ॥ १८ ॥
 जीवन्मुक्तस्य तव सर्वाङ्गानिवृत्तेरिदानीं विदेहमुक्तिसुखम-
 नुभवन्नखंडानन्दात्मैक्यं विदेहमुक्तेः परां काष्ठां देहं त्यक्त्वा
 प्राप्नुहीत्याह अखण्डेति— निर्विकल्पे विकल्परहितेऽखंडबो-
 धात्मनि यद्विकल्पनं तद्व्योम्नि निरवयवाकाशे पुरप्रकल्पनं
 नगरारोपणवदसंभावितं तत्तस्माद्वयानन्दमयात्मना सदा
 परां शान्तिमेत्य मौनं भजस्व पुनरुत्थानाशां त्यजेत्यर्थः
 ॥ १९ ॥ आत्मसुखस्य परत्वमाह तूष्णीमिति— महात्मनो
 ब्रह्मविदः असत्कल्पविकल्पहेतोः असतां मिथ्याभूतानां
 विकल्पानां हेतोर्हेतुभूताया बुद्धेर्या ब्रह्मात्मना तूष्णीमवस्था
 सा एव परमोपशान्तिः परमं सुखं यद्यस्मात्कारणात्
 तस्यां स्थितावद्वयानन्दसुखं निरन्तरं भवतीति ॥ २० ॥

नास्ति निर्वासनान्मौनात्परं सुखकृदुत्तमम् ॥
 विज्ञातात्मस्वरूपस्य स्वानन्दरसपायिनः ॥ २१ ॥
 गच्छंस्तिष्ठन्नुपविशच्छयानो वान्यथापि वा ॥
 यथेच्छया वसेद्विद्वानात्मारामः सदा मुनिः ॥ २२ ॥
 न देशकालासनदिग्यमादिलक्ष्याद्यपेक्षा प्रतिबद्ध-
 वृत्तेः ॥ संसिद्धतत्त्वस्य महात्मनोस्ति स्ववेदने
 का नियमाद्यवस्था ॥ २३ ॥ घटोयमिति विज्ञातुं
 नियमः कोन्वपेक्ष्यते ॥ विनाप्रमाणमुष्ठुत्वं
 यस्मिन्सति पदार्थधीः ॥ २४ ॥

निर्वासनमौनमहिमानमाह नास्तीति— विज्ञानात्मस्वरूपस्य
 स्वानन्दरसपायिनः स्वात्मानन्दरसानुभवशीलस्य निर्वासना-
 न्मौनात्परमन्यदुत्तमं सुखकृत्किमपि नास्तीति ॥ २१ ॥ आत्मान-
 न्दानुभवे कश्चिन्नियमो नास्तीत्याह गच्छन्निति— आत्मारामो
 मुनिर्गच्छन् तिष्ठन् उपविशन् शयानोवा अन्यथा अन्यप्रकारेण
 वा वदन् पश्यन्नित्यादिना यथेच्छया विद्वान् वसेदिति ॥ २२ ॥
 संसिद्धतत्त्वस्य ज्ञातात्मयाथात्म्यस्य महात्मन उदारचित्तस्य
 प्रतिबद्धा स्थिरीभूता वृत्तिर्यस्य निश्चलात्मनः दिक्कालासन-
 देशयमानियमाद्यपेक्षा तथा लक्ष्यापेक्षावा नास्ति स्वात्मन एव
 लक्ष्यत्वादित्यर्थः ॥ २३ ॥ अत्र दृष्टान्तमाह घटोयमिति—
 अयं घट इति घटं विज्ञातुं नु कोनियमोऽपेक्ष्यते न कोपीति
 किन्तु प्रमाणानां चक्षुरादीनां सुष्ठुत्वं पटुतां विना चक्षुरादि-

अयमात्मा नित्यसिद्धः प्रमाणेसति भासते ॥ न
देशं वापि नो कालं न शुद्धिं वाप्यपेक्षते ॥ २५ ॥
देवदत्तोहमित्येतद्विज्ञानं निरपेक्षकम् ॥ तद्वद्ब्रह्म-
विदोप्यस्य ब्रह्माहमिति वेदनम् ॥ २६ ॥ भानु-
नेव जगत्सर्वं भासते यस्य तेजसा ॥ अनात्मक-
मसत्तुच्छं किंनु तस्यावभासकम् ॥ २७ ॥ वेदशा-
स्त्रपुराणानि भूतानि सकलान्यपि ॥

सुष्ठुत्वमेवापेक्ष्यते यस्मिन् प्रमाणसुष्ठुत्वेसति पदार्थधीर्भव-
तीति ॥ २४ ॥ एवमयमात्मा नित्यसिद्धः देशं कालं शुद्धिं
वा नापेक्षते किंतु प्रमाणमात्मज्ञगुरुरूपदिष्टं महावाक्यज्ञानं
प्रमाणमपेक्षते आत्मप्रवणत्वे इत्यर्थः ॥ २५ ॥ साम्यमाह
देवदत्तेति— यथा देवदत्तस्य देवदत्तोहमिति विज्ञानं निरपेक्षकं
देशकालासनाद्यपेक्षारहितं भवति तथाऽस्य ब्रह्माहमिति वेदनं
हृदि चिंतनं देशकालाद्यपेक्षारहितमेव भवतीत्यर्थः ॥ २६ ॥
आत्मसमाधेः सुकरत्वे दृष्टान्तमाह भानुनेति— यथा भानुना
सूर्येण प्रकाशितं सत्सर्वं जगद्भासते न तत्र प्रकाशकान्तरा-
पेक्षास्ति एवं यस्य तेजसा इदं सर्वं जगदसद्भूतं मिथ्यारूपं
तुच्छं शुक्तिरजतवदविद्यमानमेवानात्मकं स्वरूपरहितं भासते
तस्य भासकं किंनु अपेक्षणीयं नापेक्षणीयमित्यर्थः ॥ २७ ॥
अन्यदाह वेदेति— वेदशास्त्रपुराणानि सकलानि ब्रह्मादि-
स्थावरांतानि भूतानि अपि केवलं ज्ञेयरूपाण्येव विज्ञेयस्य

येनार्थवन्ति तं किन्तु विज्ञातारं प्रकाशयेत् ॥ २८ ॥
 एष स्वयंज्योतिरनन्तशक्तिरात्माप्रमेयः सकलानुभूतिः ॥ यमेव विज्ञाय विमुक्तबंधो जयत्ययं ब्रह्मविदुत्तमोत्तमः ॥ २९ ॥ न खिद्यते नोविषयैः प्रमोदते न सज्जते नापि विरज्यते च ॥ स्वस्मिन्सदा क्रीडति नन्दति स्वयं निरंतरानन्दरसेन तृप्तः ॥ ३० ॥ क्षुधां देहव्यथां त्यक्त्वा बालः क्रीडति वस्तुनि ॥

विज्ञातारं विना असिद्धेः येन स्वतंत्रेण विज्ञात्रा विज्ञेयानि अर्थवन्ति लब्धसत्ताकानिभवन्ति तंविज्ञातारं किन्तु किं वस्तु प्रकाशयेत् न किमपि स्वप्रकाशत्वादित्यर्थः ॥ २८ ॥ एष आत्मा स्वयंज्योतिः स्वयंप्रकाशः अनन्तशक्तिः अर्चित्यशक्तिः आत्माव्यापकः अप्रमेयः प्रमाणाविषयः सकलानुभूतिः सर्वद्रष्टायमात्मानं विज्ञायायं ब्रह्मविदुत्तमोत्तमः विमुक्तबंधो जयति सर्वोपरिवर्त्तत इत्यर्थः ॥ २९ ॥ न खिद्यतेऽति दुःखेऽपि न ग्लायते विषयैः सुखसाधनैः न प्रमोदते न कुत्रचित्सज्जते कस्मादपि न विरज्यते च बहिर्दृष्ट्यभावात् स्वस्मिन्नात्मन्येव सदाक्रीडति लीलांकरोति आत्मन्येव नन्दति सकलैश्वर्यसमृद्धवद्भवति निरंतरानन्दरसेनतृप्तः सन् न किंचिदपीच्छतीत्यर्थः आत्मानन्दएव सर्वसुखानामन्तर्भूतत्वात् ॥ ३० ॥ दृष्टान्तमाह क्षुधामिति—बालो वस्तुनि क्रीडाविषये सक्तः क्षुधां देहव्यथां

तथैव विद्वान् रमते निर्ममो निरहं सुखी ॥ ३१ ॥
 चिन्ताशून्यमदैन्यभैक्षमशनं पानं सरिद्वारिषु
 स्वातन्त्र्येण निरङ्कुशास्थितिरभीर्निद्राश्मशाने
 वने ॥ वस्त्रं क्षालनशोषणादिरहितं दिग्वास्तु
 शय्या महीं संचारो निगमान्तवीथिषु विदां
 क्रीडा परे ब्रह्मणि ॥ ३२ ॥ विमानमालम्ब्य शरी-
 रमेतद्भुनक्त्यशेषान् विषयानुपस्थितान् ॥ परे-
 च्छया बालवदात्मवेत्ता योऽव्यक्तलिङ्गोऽननुष-
 क्तबाह्यः ॥ ३३ ॥ ५३२

त्यक्त्वा यथा क्रीडति तथा विद्वान् निर्ममो निरहंकृतिरात्मन्येव
 सुखी रमते ॥ ३१ ॥ आत्मविदां व्यवहारमाह चिन्तेति—
 विदामात्मविदामशनं भोजनं तु चिन्ताशून्यं दैन्यरहितं भैक्षं
 भिक्षान्नमेव सरिद्वारिषु नदीजलेषु तेषां पानं जलपानं तेषां
 स्थितिस्तु स्वातन्त्र्येण निरङ्कुशा पराधीनतारहिता अभीर्भय-
 रहिता निद्रा शयनं श्मशाने श्मशानसमीपे अधिकस्त्रीजन-
 प्रचाररहिते निर्जने वने वा वस्त्रं तेषां क्षालनशोषणादिरहितं
 दिक् नग्नत्वमेव वाशब्दाद्वल्कलादिकं वास्ति अत्यंतशीतकाले
 तेषां शैय्यातु पृथिव्येव तेषां संचारश्चङ्क्रमणं निगमान्तवीथिषु
 तथा क्रीडा परे ब्रह्मण्येव नान्यत्रेत्यर्थः ॥ ३२ ॥ विदुषो वर्तनं
 देवतुल्यमित्याह विमानेति— य आत्मवेत्ताऽव्यक्तलिङ्गोऽप्रक-
 रितवर्णाश्रमाचारः अननुषक्तबाह्य बाह्यविषयानपेक्षः स

दिगम्बरोवापि च साम्बरोवा त्वगंबरो वापि चिद-
म्बरस्थः उन्मत्तवद्वापि च बालवद्वा पिशाचवद्वापि
चरत्यवन्याम् ॥ ३४ ॥ कामान्निष्कामरूपी संश्र-
त्येकचरो मुनिः ॥ स्वात्मनैव सदातुष्टः स्वयं सर्वा
त्मना स्थितः ॥ ३५ ॥ कचिन्मूढो विद्वान् कचिदपि
महाराजविभवः कचिद्भ्रातः सौम्यः क्वचिद-
जगराचारकलितः ॥

एतच्छरीरमेव विमानं सर्वाभिमानरहितं अवलंब्य स्वारोहणार्थ-
माश्रित्य बालवत्परेच्छया उपस्थितान् अशेषभोगान् भोजना-
च्छादनोपयोगिनो विषयान् भुनक्ति न स्वेच्छया किंचिदि-
च्छतीत्यर्थः ॥ ३३ ॥ अन्यदप्याह दिगम्बरइति— दिगम्बरो
वा स्वतः अपि च परेच्छया क्वचित्सांबरोवा धृतवस्त्रोपि
क्वचिद्वनादौ शीताधिक्ये त्वगंबरोवा धृतभूष्यादि हृदये न तु
चिदंबरस्थः परिपूर्णात्मनि स्थितः उन्मत्तवद्वा प्रमादिजनवि-
क्षेपनिवारणाय बालवद्वा साधुजनेषु पिशाचवद्वापि बहुजन-
संसर्गनिवृत्त्यर्थं एवं विद्वान् अवन्यां चरति स्वानन्दतृप्तः
सन्नित्यर्थः ॥ ३४ ॥ आत्मनिष्ठस्य विदेहमुक्तबुभूषोः पूर्वलक्षण-
माह कामादिति— कामाच्चिरकालाभ्यस्तस्वभावादेव निष्काम-
रूपी सन् मुनिः एकचरः एकाकी चरति विचरति न तु वस्त्व-
न्तरापेक्षः स्वात्मनैव सदातुष्टः स्वयमेव सर्वात्मना पूर्णात्मना
स्थित इति ॥ ३५ ॥ न स लोकेर्बुद्धयते अनेकरूपत्वादित्याह

कचित्पात्रीभूतः कचिदवमतः काप्यविदितश्चर-
 त्येवं प्राज्ञः सततपरमानन्दसुखितः ॥ ३६ ॥ नि-
 र्धनोऽपि सदातुष्टोऽप्यसहायो महाबलः ॥ नित्यतृ-
 प्तोऽप्यभुञ्जानोऽप्यसमः समदर्शनः ॥ ३७ ॥ अपि
 कुर्वन्नकुर्वाणश्चाभोक्ता फलभोग्यपि ॥ शरीर्यप्य-
 शरीर्येष परिच्छिन्नोऽपि सर्वगः ॥ ३८ ॥ अशरीरं
 सदासन्तमिमं ब्रह्मविदं कचित् ॥ प्रियाप्रिये न
 स्पृशत स्तथैव च शुभाशुभे ॥ ३९ ॥

कचिदिति-कचिन्मूढो भाति कचिद्विद्वान् भाति परेच्छातः सत्कृ-
 तो महाराजविभवो भाति कचिद्भ्रान्तो दुर्जनसंगनिवृत्यर्थं
 कचित्सौम्यः कचिदजगराचारेण कलितो युक्तः स्थानप्राप्तभिक्षः
 कचित्पात्रीभूतोऽभिज्ञजनसमागमे कचिदवमतोऽनभिज्ञजनभि-
 क्षाग्रहणे कापि क्वचिदपि अविदितः सर्वत्र ख्यातिशून्यः एवं
 प्राज्ञः सततपरमानन्दसुखितः नैरन्तर्येण परानन्दमग्नश्चरती-
 त्यर्थः ॥ ३७ ॥ तस्यान्येभ्यो वैलक्षण्यमाह निर्धनइति-स विद्वान्नि-
 र्धनोऽपि सदा तुष्टो न तु दीनो भवति निरपेक्षत्वात् असहायोऽपि
 द्वितीयसंगरहितोऽपि महाबलः भयहेतोरभावात् अभुञ्जानोऽपि
 नित्यतृप्तोऽविकार्यात्मनिश्चयात् स्वयमसमः एकोऽपि सर्वत्र
 समदर्शनइत्यर्थः ॥ ३८ ॥ व्यवहारदृष्ट्या भोजनादिकुर्वन्नपि स्व-
 रूपतः अकुर्वाणः तथा सुखदुःखादिफलभोग्यपि स्वरूपतोऽ-
 भोक्ता शरीरी अपि शरीरस्थोऽपि अशरीरीष्वप्यत्यक्तदेहाभिमा-

स्थूलादिसंबंधवतोभिमानिनः सुखं च दुःखं च
 शुभाशुभे च ॥ विध्वस्तबंधस्य सदात्मनो मुनेः
 कुतः शुभं वाप्यशुभं फलं वा ॥ ४० ॥ तमसा
 ग्रस्तवद्भानादग्रस्तोपि रविर्जनैः ॥ ग्रस्त इत्युच्यते
 भ्रान्त्या ह्यज्ञात्वा वस्तुलक्षणम् ॥ ४१ ॥ तद्वद्देहा-
 दिबंधेभ्यो विमुक्तं ब्रह्मवित्तमम् ॥ पश्यन्ति देह-
 वन्मूढाः शरीराभासदर्शनात् ॥ ४२ ॥ ५३५

नत्वात् देहदृष्ट्या परिच्छिन्नोपि स्वरूपेण परिपूर्ण इत्यर्थः ॥ ३९ ॥
 अत्र श्रुतितात्पर्यमाह अशरीरमिति—एनमात्मज्ञमशरीरं देहा-
 भिमानशून्यं सन्तं प्रियाप्रिये न स्पृशतः सुखदुःखेनोत्पादयत
 इत्यर्थः तथैवच शुभाशुभ पुण्यपापे न स्पृशत इत्यर्थः ॥ ४० ॥
 अत्रोपपत्तिमाह स्थूलेति—स्थूलदेहादिसंबंधवतो देहाभिमा-
 निनः पुरुषस्य सुखं च दुःखं च तथा शुभाशुभे पुण्यपापे
 भासतः विध्वस्तबंधस्य विगताहंकारस्य सदात्मनः ब्रह्मभूतस्य
 मुनेः कुतः शुभं पुण्यं कर्म संभवति अशुभं पापं वापि कथं
 संभवति फलं वा सुखं वा दुःखं कथं संभवति न कथमपीत्यर्थः
 तयोर्देहाध्यासपूर्वकत्वादिति ॥ ४१ ॥ अत्रोदाहरणमाह तम-
 सेति—रविग्रहणे यथासूर्याधःस्थितेन तसमा राहुणा ततोप्यधः
 स्थितपुरुषदृष्टिरविमण्डलयोरन्तरं क्रियते ततो रविस्तमसा ग्रस्त-
 इव प्रतीयते तदा रविग्रस्तोपि ग्रस्त इत्युच्यते भ्रान्त्या तत्तु
 वस्तुलक्षणं रविस्वरूपमज्ञात्वैवोच्यते तद्वत् ॥ ४२ ॥

अहिर्निर्व्वयनीवायं मुक्त्वा देहं तु तिष्ठति ॥ इतस्त-
 तश्चाल्यमानो यत्किंचित्प्राणवायुना ॥ ४३ ॥
 स्रोतसा नीयते दारु यथा निम्नोन्नतस्थलम् ॥ दैवेन
 नीयते देहो यथा कालोपभुक्तिषु ॥ ४४ ॥ प्रार-
 ब्धकर्मपरिकल्पितवासनाभिः संसारिवच्चरति भु-
 क्तिषु मुक्तदेहः ॥ सिद्धः स्वयं वसति साक्षिवदत्र
 तूष्णीं चक्रस्य मूलमिव कल्पविकल्पशून्यः ॥ ४५ ॥

तद्वत् रविवत् ब्रह्मवित्तमं देहादिबंधेभ्यो विमुक्तमपि विमूढा देहाभा-
 सददर्शनात् तं देहवन्तमिव पश्यन्ति न तु विचारशालिन इत्यर्थः ४३
 अथ चायमारूढावस्थापन्नो अहिरिवेति इवार्थे वशब्दः यथा सर्पो-
 निर्व्वयनीं कञ्चुकं त्यक्त्वा तत्राहंभावं न करोति तथायं विद्वान्
 देहं त्यक्त्वा तत्राभिमानं त्यक्त्वा तिष्ठति तदा देहः प्राणवायुना
 यत्किंचिदितस्ततश्चाल्यमानो वर्तते ॥ ४३ ॥ यथा स्रोतसा चा-
 ल्यमानं दारु निम्नोन्नतस्थलं नीयते तथा दैवेनारब्धकर्मणा देहो
 यथा कालोपभुक्तिषु नीयते न तु तदारंभककर्मक्षयं विना
 क्षीयते इत्यर्थः ॥ ४४ ॥ ननु जीवन्मुक्तस्य विदेहस्य देहः कथं
 तिष्ठतीत्यत आह प्रारब्धेति— मुक्तदेहः जीवन्मुक्तस्य देहः
 प्रारब्धकर्मपरिकल्पितवासनाभिर्जीवन्मुक्तस्य सकलवासनाक्ष-
 येपि शरीरक्षार्थं प्रारब्धकर्मणा वासनाः परिकल्पन्ते ताभिर्वा-
 सनाभिर्भुक्तिषु अन्ननिगीर्णादिकर्मसु संसारिवच्चरति साभिमा-
 नवदभुङ्क्तेऽत्र अस्मिन्नवसरे सिद्धः स्वयं साक्षिवत्तूष्णीं वसति

नैवेन्द्रियाणि विषयेषु नियुङ्क्त एष नैवापयुङ्क्त-
 उपदर्शनलक्षणस्थः ॥ नैव क्रियाफलमपीषदवेक्षते
 स सानन्दसान्द्ररसपानसुमत्ताचित्तः ॥ ४६ ॥
 लक्ष्यालक्ष्यगतिं त्यक्त्वा यस्तिष्ठेत्केवलात्मना ॥
 शिवएष स्वयं साक्षादयं ब्रह्मविदुत्तमः ॥ ४७ ॥

कल्पविकल्पशून्यः सर्वसंशयरहितः चक्रस्य कुलालभ्रमण-
 चक्रस्य मूलमिव काष्ठमिव विद्वान् विकारशून्यास्तिष्ठतीत्यर्थः
 ॥ ४५ ॥ तर्हि देहेयं विद्वान् कथं तिष्ठतीत्यत आह नैवेति -
 एषविषयेषु शब्दादिषु इन्द्रियाणि श्रोत्रादीनि न नियुङ्क्ते न
 चालयति नैवापयुङ्क्ते न निवारयति वा विषयेभ्यः उदासी-
 नतया स्थित इन्द्रियैः क्रियमाणस्य कर्मणः फलं दर्शनश्रवणा-
 दिकं ईषदपि अणुमात्रमपि स नावेक्षते न पश्यति कुतो
 नावेक्षते यतः सानन्दस्य आनन्दरूपस्य सांद्रस्य सघनस्या-
 तिमिष्टस्य रसस्य रसोवै स इति श्रुतेर्ब्रह्मानन्दरसस्य यत्
 पानमनुभवनं तेन सुमत्तमात्मसञ्ज्ञारहितं चित्तं यस्य सः
 तस्मान्नावेक्षत इत्यर्थः ॥ ४६ ॥ जीवन्मुक्तेः स्वरूपमाह
 लक्ष्येति - लक्ष्यं प्रमेयं बुद्ध्यादि विषयं अलक्ष्यं अप्रमेयं
 अविषयतयैवातिसूक्ष्मबुद्धिवेद्यं परंब्रह्म तयोर्लक्ष्यालक्ष्ययोर्गतिं
 गमनं साधनं लक्ष्यालक्ष्यगतिर्विषयचित्तनं निदिध्यासनं वा
 द्वयमपित्यक्त्वा प्राप्तसमाधिः सकृतकरणीयोऽपरिशिष्टकिंचि-
 त्करणीयो यः केवलात्मना स्वरूपनिष्ठ एव तिष्ठेत्स ब्रह्मविदु-

जीवन्नेव सदामुक्तः कृतार्थो ब्रह्मवित्तमः ॥ उपा-
धिनाशाद्ब्रह्मैव सन् ब्रह्माप्येति निर्द्वयम् ॥ ४८ ॥
शैलूषो वेषसद्भावाभावयोश्च यथापुमान् ॥ तथैव
ब्रह्मविच्छेष्टः सदा ब्रह्मैवनापरः ॥ ४९ ॥ यत्रकापि
विशीर्णं सत्पर्णमिव तरोर्वपुः पततात् ॥ ब्रह्मीभूत-
स्ययतेः प्रागेव तच्चिदाग्निना दग्धम् ॥ ५० ॥
सदात्मनि ब्रह्मणि तिष्ठतो मुनेः पूर्णाद्वियानन्दम-
यात्मना सदा ॥

तमः साक्षात्प्रत्यक्षः शिव एव वन्दनीय इत्यर्थः ॥ ४७ ॥
एष ब्रह्मवित्तमः विदेहमुक्तो जीवन्नेव सदामुक्तः कृतार्थोऽयं
प्रथममपि ब्रह्मैव सन् इदानीमुपाधिनाशान्निर्द्वयं ब्रह्मैवाप्येति
स्वरूपस्थितो भवतीत्यर्थः ॥ ४८ ॥ अत्र दृष्टान्तमाह शैलूष
इति—यथा शैलूषो नटो व्याघ्रवेषं कृत्वा जनान् रंजयति स
वेषात्पूर्वमपि वेषवेलायां वेषत्यागादूर्ध्वमपि पुमानेव तथैव
ब्रह्मविद्वरिष्ठः त्यक्तदेहाभिमानः स्वरूपस्थो ब्रह्मैव त्यक्तपदार्थ
भानत्वादिति ॥ ४९ ॥ न तस्य सत्क्षेत्राद्यपेक्षेत्याह यत्रेति—
यथा तरोः पत्रं सदृभूमौ वाऽसदृभूमौ वा यत्रकुत्रापि पतेन्न
तरोः किञ्चित्तत्संसर्गः एवं विदुषो यतेर्वपुः पततात् तच्च ब्रह्मी-
भूतस्य प्रागेव मरणात् चिदाग्निना दग्धमिति ॥ ५० ॥ तस्य
देहत्यागाय न देशापेक्षेत्याह शिष्यसंतोषार्थं सदात्मनीति—
पूर्णाद्वियानन्दमयात्मना सद्रूपे आत्मनि आत्मभूते ब्रह्मणि सदा

न देशकालाद्युचितप्रतीक्षा त्वङ्मांसविट्पिण्ड-
 विसर्जनाय ॥ ५१ ॥ देहस्य मोक्षो नो मोक्षो न
 दण्डस्य कमण्डलोः ॥ अविद्याहृदयग्रंथिमोक्षो
 मोक्षो यतस्ततः ॥ ५२ ॥ कूल्यायामथनद्यां वा
 शिवक्षेत्रेपि चत्वरे ॥ पर्णं पतति चेत्तेन तरोः
 किन्तु शुभाशुभम् ॥ ५३ ॥ पत्रस्य पुष्पस्य
 फलस्य नाशवद्देहेन्द्रियप्राणाधियां विनाशः ॥
 नैवात्मनः स्वस्य सदात्मकस्यानन्दाकृतेवृक्षवर्द-
 स्ति चैषः ॥ ५४ ॥

तिष्ठतो मुनेः त्वङ्मांसविट्पिण्डस्य शरीरस्य विसर्जनाय
 त्यागाय न देशकालाद्युचितानां स्थानादीनां प्रतीक्षास्ति
 तस्य जीवतएव त्यक्तदेहत्वादित्यर्थः ॥ ५१ ॥ मोक्षस्य वास्त-
 वस्वरूपमाह देहेति—यतः कारणादविद्याकृताया हृदयग्रंथेरा-
 त्मांतःकरणतादात्म्याध्यासरूपाया मोक्षो निवृत्तिरेव मोक्षः
 ततः कारणात् केवलस्य देहस्य केवलयोर्दण्डकमण्डल्वोर्मोक्ष-
 स्त्यागो वा न मोक्ष इति ॥ ५२ ॥ अत्र निदर्शनमाह
 कूल्यायामिति—यदि तरोः पर्णं पत्रं कूल्यायां अथवा नद्यां
 अथवा शिवालये शिवक्षेत्रे काश्यां केदारे वा चत्वरे अनेक-
 मार्गसमुदाये वा पतति चेत् तेन तरोः शुभाशुभं किन्तु भवति
 किन्तु न भवतीत्यर्थः ॥ ५३ ॥ पत्रस्य पुष्पस्य फलस्य च
 विनाशाद्यथा वृक्षस्य विनाशो न भवति तथा देहेन्द्रियप्राण-

प्रज्ञानघनइत्यात्मलक्षणं सत्यसूचकम् ॥ अनूद्यौ-
पाधिकस्यैव कथयंति विनाशनम् ॥ ५५ ॥ अवि-
नाशी वा अरेऽयमात्मेति श्रुतिरात्मनः ॥ प्रब्रवी-
त्यविनाशित्वं विनश्यत्सु विकारिषु ॥ ५६ ॥
पाषाणवृक्षतृणधान्यकडंकराद्या दग्धा भवंति हि
मृदेव यथा तथैव ॥ देहेन्द्रियासु मनआदिसमस्त-
दृश्यं ज्ञानाग्निदग्धमुपयाति परात्मभावम् ॥ ५७ ॥
विलक्षणं यथा ध्वान्तं लीयते भानुतेजसि ॥

धियां विनाशात् तेषामेव देहादीनां विनाशः सदात्मकस्य
सद्रूपस्य स्वस्यस्वरूपभूतस्यानन्दाकृतेरानन्दमूर्तेरात्मनो विना-
शो न भवतीति ॥ ५४ ॥ अत्रारण्यकश्रुतिं प्रमाणमाह प्रज्ञा-
नेति—याज्ञवल्क्यो मैत्रेयीं प्रत्याह तत्र श्रुतयः प्रज्ञानघनएवै
तेभ्यो भूतेभ्यः समुत्थायेत्याद्याः सत्यसूचकं प्रज्ञानघनइत्यात्म
लक्षणमनूद्यौपाधिकस्यैव विनाशनं कथयंतीति ॥ ५५ ॥ तथा
अविनाशी वा अरेऽयमात्माऽनुच्छित्तिधर्मेति श्रुतिरपि विका-
रिषु प्रविनश्यत्सु आत्मनोऽविनाशित्वं प्रब्रवीति ॥ ५६ ॥
प्रपञ्चस्यात्मनिलयदर्शनादात्मशेषत्वं मृत्तिकोदाहरणेनाह पाषा-
णेति—पाषाणवृक्षतृणधान्यकडंकराद्याः कडंकरो बुसं एते
पाषाणाद्या दग्धाः सन्तोहि यस्मात् यथा मृदेव मृत्तिकैव
कालान्तरेण भवंति तथैव देहेन्द्रियासु मनआदिसमस्तं दृश्यं
ज्ञानाग्निना दग्धं सत् परमात्मभावं याति परं ब्रह्मैव संपद्यते

तथैव सकलं दृश्यं ब्रह्माणि प्रविलीयते ॥ ५८ ॥ घटे नष्टे
 यथा व्योमव्योमैव भवति स्फुटम् ॥ तथैवोपा-
 धिविलये ब्रह्मैव ब्रह्मवित्स्वयम् ॥ ५९ ॥ क्षीरं क्षीरे
 यथाक्षिप्तं तैलं तैले जलं जले ॥ संयुक्तमेकतां याति
 तथात्मन्यात्मविन्मुनिः ॥ ६० ॥ एवं विदेहकैव-
 ल्यं सन्मात्रत्वमखण्डितम् ॥ ब्रह्मभावं प्रपद्ये
 यतिर्नावर्तते पुनः ॥ ६१ ॥

इत्यर्थः ॥ ५७ ॥ विलक्षणस्य ब्रह्माणि लये दृष्टान्तमाह विलक्षण
 मिति—यथा ध्वांतमंधकारो रवितेजो विलक्षणमपि भानुतेजसि
 लीयते प्रभातसमये तथैव सकलं विश्वं दृश्यं आत्मविलक्षणं
 जडमपि ब्रह्माणि प्रविलीयते इति ॥ ५८ ॥ दृष्टान्ता-
 न्तरमाह घटइति—यथा घटे नष्टे सति घटान्तर्गतं व्योम व्योम
 एव भवति व्योमरूपेणैवावशिष्यते इति स्फुटं प्रसिद्धं तथैवो-
 पाधिविलये अन्तःकरणाद्युपाध्यध्यासनिवृत्तौ ब्रह्मवित्स्वयं ब्रह्मै-
 वेति ॥ ५९ ॥ अन्यदाह यथा क्षीरे दुग्धे क्षिप्तं क्षीरं तथा तैले
 क्षिप्तं तैलं तथा जले क्षिप्तं जलं एकजातीयत्वात् एकरूपत्वा-
 देकवस्तुत्वाच्च संयुक्तं सदेकतां याति तथात्मवित् तत्त्वज्ञानेना-
 त्मना संयुक्त आत्मन्येकतां यातीति ॥ ६० ॥ एवमुक्तप्रका-
 रेणाखण्डितं परिपूर्णं सन्मात्रत्वं सद्रूपात्ममात्रं ब्रह्मभावं ब्रह्मा-
 त्मतां विदेहकैवल्यं प्रपद्ये संप्राप्यैष यतिः पुनर्नावर्तते पुनः
 संसारभाग् न भवति यावत्प्रारब्धं कर्म तावल्लोकदृष्ट्या जीव-

सदात्मैकत्वविज्ञानदग्धा विद्यादिवर्ष्मणः ॥ अमु-
ष्यब्रह्मभूतत्वादब्रह्मणः कुत उद्भवः ॥ ६२ ॥
मायाकलुषौबन्धमोक्षौनस्तः स्वात्मनिवस्तुतः ॥
यथारज्जौनिष्क्रियायां सर्पाभासविनिर्गमौ ॥ ६३ ॥
आवृतेः सदसत्त्वाभ्यां वक्तव्ये बन्धमोक्षणे ॥

ब्रह्मेव दिव्येनमनसा विदेहमुक्तिमनुभूयात्मन्येव लयं प्राप्नोती-
त्यर्थः ॥ ६१ ॥ तत्रोपपत्तिमाह सदात्मेति—सद्रूपेणात्मना एक
त्वविज्ञानेन दग्धानि अनात्मतया त्यक्तानि विस्मृतिमुपनी-
तानि अविद्यादिवर्ष्माणि शरीराणि पुर्यष्टकरूपाणियेन स
सदात्मैकत्वविज्ञानदग्धाविद्यादिवर्ष्मा तस्यामुष्यविदेहमुक्तस्य
ब्रह्मभूतत्वात् ब्रह्मण उद्भवो जन्म कुतो न कुतोपीत्यर्थः
॥ ६२ ॥ अत्रोपपत्तिमाह मायेति—बन्धमोक्षौ मायाकलुषौ
अविद्यारचितौ अविद्याजनिताध्यासरूपौ वस्तुतः परमार्थतः
स्वात्मनि नस्तः न भवतः यथानिष्क्रियायां सर्पो-
त्पादनासमर्थायां जडायां रज्जौ सर्पस्याभासः प्रतीतिः विनि-
र्गमः सर्पाभासनिवृत्तिश्चोभौ मायाकलुषौ रज्ज्विज्ञानरूपमाया-
कृतौ तद्वदित्यर्थः ॥ ६३ ॥ तदा बन्धमोक्षौ किं निमित्तावि-
त्यतआहआवृतेरिति—आवृतेरावरणस्य सदसत्त्वाभ्यां वक्तव्ये
ननु स्वतंत्र इति सिद्धे ब्रह्मणस्तु काचिदप्यावृतिरावरणं वस्तुतो
नास्ति अन्याभावात् ब्रह्मणोन्यस्य द्वितीयस्याभावात् अतोऽ-
नावृतं ब्रह्मेति निश्चय इति यदि आवृतिरस्तीति कश्चिद्वदेत्

नावृतिर्ब्रह्मणः काचिदन्याभावादनावृतम् ॥६४॥
 यद्यस्त्याद्वैतहानिः स्याद्वैतं नो सहते श्रुतिः ॥६५॥
 बंधं च मोक्षं च मृषैव मूढा बुद्धेर्गुणं वस्तुनि
 कल्पयन्ति ॥ दृगावृतिं मेघकृतां यथारवौ यतोद-
 यासंगचिदेतदक्षरम् ॥ ६६ ॥ अस्तीति प्रत्ययो
 यश्च यश्च नास्तीति वस्तुनि ॥

तदा अद्वैतहानिः स्यादिति ततः किमित्यत आह
 श्रुतिः मृत्योः समृत्युमाप्नोति य इह नानेव पश्यतीति
 द्वैतं न सहते द्वैतनिंदां करोतीत्यर्थः ॥ ६४ ॥ बंधमोक्षौ तर्हि
 किं विषयावित्याशंक्याज्ञानवद्विषयावित्याह बंधंचेति — बंधं
 च मोक्षं च बुद्धेर्गुणं धर्मं मूढा अनात्मज्ञा मृषैवानात्मज्ञतया
 वस्तुनि आत्मनि कल्पयन्ति कथमित्यत आह यथाकाशस्थि-
 तेन मेघेन पुरुषस्य दृक् चक्षुराच्छाद्यते नाकाशस्थितस्तेजः
 पूर्णः सूर्यः तादृगावृतिं मेघकृतां रवौ कल्पयन्ति यथा मूढास्त-
 थाबंधमोक्षावात्मनि यतः अक्षरं ब्रह्मतत् अद्वयासंगं चिदेवेति
 ॥६५॥ बंधोस्ति अथवा नास्तीति द्वावपि प्रत्ययौ विकल्पौ
 वस्तुनि चिदात्मनि न संभवतः एतौ अस्ति नास्तीति द्वौ
 बुद्धेरेव गुणौ नित्यस्य वस्तुनो गुणौ तु न संभवत इति ॥६६॥
 यतस्तौ बुद्धेरेव गुणौ न चात्मनो नित्यस्य अतः कारणात्तौ
 बंधमोक्षौ मायया अज्ञानेन क्लृप्तौ निष्कले हानिवृद्धिरहिते
 निष्क्रिये शान्ते निरवद्यनिर्दोषनिरंजने अद्वितीये परे तत्वे

बुद्धेरेवगुणावेतौ नतु नित्यस्य वस्तुनः ॥ ६७ ॥
 अतस्तौ माययाक्लृप्तौ बंधमौक्षौ न चात्मनि ॥
 निष्कले निष्क्रिये शान्ते निरवद्ये निरंजने ॥
 अद्वितीये परे तत्त्वे व्योमवत् कल्पना कुतः ॥ ६८ ॥
 न निरोधो न चोत्पत्तिर्न बंधो न च साधकः ॥

आत्मनि न च संभवतः कुत इत्यतआह व्योमवत् कल्पना
 कुतः आकाशवदसंगे निरवद्ये परिपूर्णं बंधमौक्षकल्पना कुतो न
 कुतोपीत्यर्थः ॥ ६७ ॥ अत्रैव गौडपादस्वामिनां कारिकापीत्याह
 न निरोधइति — प्रपंचस्य मायामूलत्वान्मायायाश्च स्वप्नम-
 नोरथादिवन्मिथ्यात्वाद्व्यवहारदृष्ट्यैव सर्वकल्पना न तु परमा-
 र्थदृष्ट्या काचिदप्यस्ति जीवन्मुक्तस्य विदेहकैवल्यपदं प्राप्तस्य
 तु अखण्डैकरसात्मनिष्ठत्वान्न तस्य किञ्चिज्जगद्भानमास्ति मि-
 थ्यादृष्टेर्विलीनत्वादिति तमुद्दिश्याह परमार्थतो न निरोधः
 प्रलयो नास्ति कुतो यतो न चोत्पत्तिः कस्यचिज्जन्मापि
 नास्ति यत उत्पत्तिर्नास्ति जातस्यैवाहंकारादिबंधदर्शनाद्वंधोपि
 नास्ति बंधसत्त्वे एव तन्निवृत्त्यर्थं साधकः सन् तन्मौक्षोपायं
 करोति बंधाभावे साधकोपि नास्ति इति साधकत्वं तु मुमुक्षोरेव
 संभवति बंधाभावे कस्मान्मुमुक्षाभवेत् तदा मुमुक्षुरपि कश्चन
 नास्ति अत एव बंधाभावे मुक्तोपि कः स्यादित्येषा परमार्थता
 परमार्थतस्तु एकआत्मैवेत्यर्थः ॥ ६८ ॥ कृतोपदेशमुपसंहरति
 सकलोति—हे शिष्य मया त्वां अपगताकलेर्दोषा मात्सर्यादयो
 यस्मात्तं अपगतकलिदोषं कामेन निर्मुक्ता त्यक्ता बुद्धिर्यस्य

न मुमुक्षुर्नवै मुक्त इत्येषा परमाथता ॥ ६९ ॥
 सकलनिगमचूडास्वान्तसिद्धान्तरूपं परमिदम-
 तिगुह्यं दर्शितं ते मयाद्य ॥ अपगतकलिदोषं
 कामनिर्मुक्तबुद्धिं स्वमुतवदसकृत्वां भावयित्वा
 मुमुक्षुम् ॥ ७० ॥ इति श्रुत्वा गुरोर्वाक्यं प्रश्र-
 येण कृतानतिः ॥ स तेन समनुज्ञातो ययौ निर्मु-
 क्तबंधनः ॥ ७१ ॥ गुरुरेव सदानन्दसिन्धौ
 निर्मग्नमानसः ॥

स कामनिर्मुक्तबुद्धिस्तं सकलकामनारहितमित्यर्थः असकृत्
 मुमुक्षुं भावयित्वा निश्चित्येति स्वमुतवत् यथा लोके जना
 यत्परमं गुह्यं तत्स्वसुतायैवोपदिशन्ति तद्वत् इदं परमतिगुह्यं
 सकलानां निगमचूडानां श्रुतिशिरसामुपनिषदां यत्स्वांतं गह्वरं
 गूढसिद्धांतं तदेव स्वरूपं यस्य परब्रह्मणस्तत्परंब्रह्माद्य मया
 ते दर्शितं साक्षात्कारितं तत्र समाहितो भवेतिशेषः ॥ ६९ ॥
 शिष्यकृत्यमाह इतीति—इति पूर्वोक्तं विदेहमुक्तिप्रभावप्रकार-
 प्रतिपादकं गुरोर्वाक्यं श्रुत्वा प्रश्रयेण नम्रतया प्रणामं कृत्वा स
 शिष्यस्तेन गुरुणा सम्यक्कृतया प्रीत्या अनुज्ञातः निर्मुक्तबंध-
 नो ययौ निर्विकल्पविदेहसमाध्यर्थमेकान्तस्थानं ययावित्यर्थः
 ॥ ७० ॥ गुरोःकृत्यमाह गुरुरिति—गुरुः सदा सर्वदा आन-
 न्दसिन्धौ स्वात्मस्वरूपे निर्मग्नं परिप्लुतं मानसं यस्य सः सर्वो
 वसुधां पावयन् पवित्रीकुर्वन् निरंतरः सकलोपद्रवरहितः सन्

पावयन्वसुधां सर्वा विचचार निरन्तरः ॥ ७२ ॥ इत्या-
चार्यस्य शिष्यस्य संवादेनात्मलक्षणम् ॥ निरू-
पितं मुमुक्षूणां सुखबोधोपपत्तये ॥ ७३ ॥ हित-
मिदमुपदेशमाद्रियन्तां विहितनिरस्तसमस्तचित्त-
दोषाः ॥ भवसुखविरताः प्रशान्तचित्ताः श्रुतिर-
सिका यतयो मुमुक्षवो ये ॥ ७४ ॥

विचचार यथासुखं विचचारेत्यर्थः ॥ ७१ ॥ श्रीमद्भगवत्पूज्य
पादशङ्कराचार्योक्तिमाह इत्याचार्यस्येति— इत्युक्तेन प्रकारे-
णाचार्यस्य शिष्यस्य च संवादेन मुमुक्षूणां सुखबोधस्य सिद्धये
आत्मलक्षणं आत्मस्वरूपप्रतिपादकं शास्त्ररहस्यं निरूपितम्
॥ ७२ ॥ मुमुक्षुजनोत्साहवर्द्धनाय तत्कर्तव्यमाह हितमिति
ये मुमुक्षवो यतयः श्रुतिरसिकाः वेदांतेषु प्रीतियुक्ताः संसारसुखे-
भ्यश्च विरक्ता अतएव प्रशान्तचित्ताः विहितनिरस्तसमस्तचित्त-
दोषाः वेदांतविहितेन श्रवणादिना निरस्ताः समस्ताश्चित्तदोषा
यैस्ते सज्जना इदं हितमुपदेशमाद्रियन्तां सत्कारेणाङ्गीकुर्वन्तु
इत्यर्थः ॥ ७३ ॥ उक्तशास्त्ररहस्यमाहात्म्यमाह संसाराध्वनीति-
एषा शङ्करस्य भारती निर्वाणसंदायिनी मोक्षसुखप्रदावाणी
विजयते सर्वोत्कर्षेण वर्तते कीदृशीयमित्यतआह संसारमार्गे
तापभानुकिरणप्रोद्भूतदाहव्यथाखिन्नानां तापास्त्रिविधास्तापा
अध्यात्माधिभूताधिदैवरूपाः रोगशोकताडनतर्जनविद्युत्पातादि
रूपास्तएव भानुकिरणास्तदुत्पन्नदाहव्यथया खिन्नानां जलांक-

संसाराध्वानि तापमानुकिरणप्रोद्धतदाहव्यथाखि-
न्नानां जलकांक्षया मरुभुवि श्रान्त्या परिभ्राम्य-
ताम् ॥ अत्यासन्नसुधांबुधिं सुखकरं ब्रह्माद्वयं दर्शय
त्येषाशङ्करभारतीविजयतेनिर्वाणसंदायिनी ॥ ७५ ॥
इति श्रीमत्परमहंसपरिव्राजकाचार्य गोविन्दभग-
वत्पूज्यपादशिष्य श्रीमच्छङ्कराचार्यभगव-
त्कृतो विवेकचूडामणिः समाप्तः ॥

क्षया आत्मविवेकजलाकाङ्क्षया संसारमरुभुवि श्रान्त्या युक्तानां
परिभ्राम्यतां पुरुषाणां आसन्नमतिसमीपे वर्तमानं स्वात्मभूतं
सुखकरं अद्वयं ब्रह्मैव सुधांबुधिं अमृतसमुद्रं दर्शयन्ती प्रकाशं
कुर्वती श्रीशंकरभारतीत्यर्थः ॥ ७४ ॥ शिष्यं प्राह गुरुमया
प्रकथितं वेदान्तगुह्यं परं तत्प्राप्तात्मसुखो विदेहकलनस्तत्त्वं
परं संविश श्रुत्वाचार्यमुखाद्विदेहविभवं शिष्यः प्रमोदान्वितः
स्वाज्ञप्तो गुरुणा ययौ नतशिराः कृत्वा प्रणामं मुहुः ॥ ९ ॥
सारस्वतकुलोत्पन्न हरनामद्विजन्मना ॥ व्याख्याननवरत्नानां
मालाशम्भुप्रिया कृता ॥ १० ॥ रसभूतनवेन्द्रब्दे भाद्रशुक्ला-
ष्टमीबुधे ॥ सौम्यवाराणसीक्षेत्रे टीकेयं पूर्णतामगात् ॥ ११ ॥
इति श्रीजगाधरीनगरस्थसारस्वतवंशावतंस श्रीमन्मिश्रहरिधन-
पुरोहितात्मजश्रीमद्द्रविडवंशरत्नाकररत्नसामिश्रास्त्रिशिष्यवे-
दान्तनिष्ठपण्डितहरिनामदत्तविरचितायां विवेकचूडामणिटीका-
यां विदेहावस्थाख्यपदार्थाभावनीनामषष्ठभूमिकातुर्यगासप्तभूमि-
कानिरूपणोनाम नवमोऽध्यायः ॥ ९ ॥

विवेकचूडामणिनामकमिदं शास्त्रम् सकलनिगमचूडास्वान्त-
सिद्धान्तरूपम् श्रीमत्स्वामिभगवत्पादश्रीशङ्कराचार्यविरचि-
तम् । जगाधारीनगरनिवासि श्रीसारस्वतवंशावतंस
मिश्र हरिधनपुरोहितात्मज वेदान्तनिष्ठ पं०
हरनामदत्तविरचितया सुबोधिनी-
व्याख्यया समलंकृतम् श्री
पण्डितहरद्वारीलालेन
लोकोपकाराय ।

यह पुस्तक बनारस कुंजगली में
पण्डित हरिद्वारीलालजी
से मिलेगा ॥



